
झोंपय 


MINIMIMIC 


Accn No : 001104 


आयजय ती आयली .. माडामुळांत बसली . हातांत एक 
फोलींचे बंडल .... शेळ्या रंगाची साडी ... तसलोच पोलको ... 
कपडे ठाकठीक ... सवण्याच्या पाखांवरी भिरभिरपी घारशे 
दोळे ... लांब भूल घालपी कुरळटशे केंस ... काळशी धवशी 
काया ... ती येवन सदचेवरीच जागो नितळ करून बसली . 
तिणे सगल्याक एक नदर भोंवडायली ... जशें कितें सगलें 
दोळ्यांत भरून घेतले . मागीर तें सगलें कागदार उतरावपाक 
लागली . 

सांज जातकच तो सदांच दर्यावेळेर येवन बसतालो ... 
तिका पळयतालो ... बारीकसाणेन नियाळत ... थंयचे माड .. तो 
एका वातावरणान भरिल्लो वठार . अस्ताक वचपी सुर्याची 
तांबशी किरणां ... तांचेबराबर किटकिटपी ल्हारां ... सगलें 
ताका सदांचेंच ... हालींच आनीक एकाची भर ... ती चली ... 

ताका दिसतालें ... ती हांगा येवन कित्याक बरयता ? कितें 
बरयता ? ती खंयची ? पूण हे सगलें विचारतालों जाल्यार 
तिणें म्हाका पळोवपाक तरी जाय ... 

मदन बशिल्ल्या जाग्यावेल्यान उठलो ... दर्यावेळेर येतना 
सदांच ताची पावलां झपझप पडटाली . घुस्पल्ल्या पावलांनी 
आनी विचारांनी तो तिचेमुखार वचून उबो रावलो . 

उलोवपाखातीर तोंड उगडलें ... पूण अपयश ... तिणे ताका पळयलेंना ... 
आपल्याच विश्वांत आशिल्ली ती . मदनाक पळोवन लेगीत 
पळयनाशिल्लेवरी करताली ... तिचे विचारानी घुस्पल्लें मन कागदार कशाय 
कशें भरकटत वतालें ... ती मदींच थांबली ... आपले म्हऱ्यांत कोणतरी उबो 
रावन आपपल्याक पळयता म्हणपाची तिका सुलूस लागली ... 

' माफ कर हावें तुज्या कामांत आडखळ केली ? ' 
मदनान धिरान उलोवपाक सुरवात केली , ' ना . तशें कांय ना . ' तिणें 
मांडयेवेल्यान फोली जमनीर दवरल्यो . सारकी मांडी घालून बसली ... 
तोंडावेलीं झुलपां दोनय हातांनी पयस केली . 

' बस .... 
तिणे मदनाक बसपाक सांगलें ... तो लागसरच बसलो ... 
' तुजें नांव ? ' 

' मंजरी ... पूण तूं ... ? ' 
' मदन ... ' 
मंजरीन विचार केलो ... 
नांव अनवळखी ... 
' मंजरी ? .... एक विचारूं ? ... ' 

' विचार ...... 
तिणें साडयेच्यो मिरयो एके वळीन लावपाक सुरवात केली . 

' तूं हांगा येवन कित्याक बसता 

' हरशींच .... बेकारपणाचे काम ... 
तिणे सकले मानेन जाप दिली .... 

' हांव तुका वळखतां ... नांवान गांवान न्हय ... फकत हांगा येवन बसता 
म्हणून ... तुजेकेन उलोवपाचो यत्न करता ... ' मदनान उलोवपाक सुरवात 
केली . 

मंजरीन जमनीर दवरिल्ल्यो फोली आनी पॅन काडून परत मांडयेर 
घेतलें ... मदनाक दिसलें आपूणच उलयतां . ती वोगीच .... 

' म्हजी तुका आडखळ जाता ? ' 
मदनान विचारलें . 
' अं ... हय ... ना ... ना ... तशें काय ना ... तूं उलय . तिच्या मुखामळार 


२ | मृद्गंध 


दिलमिरी ... मदनाक पळोवन ती हांसली . थंड पाचव्याचार शेतावेल्यान 
वाऱ्याची झुळूक गेल्लेवरी ... मदनान हांशाक येवकार दिलो . 

' मदन , हांवय तुका पळयतां ... एकोडो ... सदांच थंय बसता ... मदींच 
म्हाका पळयता ... त्याच खिणाक हांव मान फिरयतां ... ' 

' कित्याक ? ' 
' उलयन दिसताले ? ' 

' हय ... ' 
मदनान उबैभरीत जाप दिली ... 

उलोवणीं जाली . नांव , गांव , नोकरी ... मंजरी उठलें ओणव घालून 
फोली एकठांय केल्यो .... आपल्या काळजालागीं घट्ट धरल्यो .... 

' परत मेळुया 
अशें म्हणून तिणे घरा वचपाक पावल परतिलें .... 

' तूं खंय रावता ? ' 
मदनाचो प्रश्न . 

' थंय 
माड , खोपटां दिसताली थंय मंजरीन बोट दाखयलें . 

' हांव हे वटेन थंय .... लागींच ... हांवें हालींच बिराड करून रावपाक 
सुरवात केल्या ... मदनान विचारनासतना सांगलें . 


' बरें तर ... 


' बरें ... ' 

काळखाचे पसयेंत दोगांनीय घरची वाट धरली . दुसऱ्या दिसा बेगीनच 
तो वेळार आयलो ... मंजरीची ओड मनांत ... नदर मंजरीचे वाटेर ... 

अजून 
मंजरी कशें येवंक ना ? ... मनांत दुगदूग ... 

मंजरी पयसुल्ल्यान येताले ते ताका दिसलें . पूण अजाप म्हणजे आयज 
तें रिकाम्या हातांनी आयिल्लें . लागी पावलें तशे हांसलें . मदन दोन पावलां 
फुडें आयलो . 

' मंजरी ? ... आयज फोली .... पॅन , कांय ना ... ? ' 
मदनान अजापान विचारलें . 

' आयज म्हाका वतना खूबशें व्हरपाक जाय ... देखून रिकाम्या हातांनी 
आयला . ' 


मृद्गंध । ३ 


मंजरीन मदनाच्या दोळ्यांत पळयत म्हळे . मदनाक त्या खिणाक कशेंशेंच 
दिसले . 

' बसून वाज येता ... आयज आमी पाय मेकळे करुया ? ' 
मदनान विचारलें . 


' चल या ... 


मंजरीन हातान वाट दाखयली . 

' मंजू ? ' 
मदनान एकदम उलो केलो . 

' माफ कर ... मंजरी ... ? ' 

' नाका मंजूच म्हण . म्हाका मानता ... ! ' 
दोगांच्याय तोंडार हाशें फुल्लें . 

' पिवपाक कितेंय घेवया ? ' 
' न ... नाका .... ' तें चलपाचे थांबलें . 
' नाका कित्याक ? लजता ? ' 

' तशें न्हय हांव कोणाक लजतलें ? पूण आयज नाका . ' 
मंजरीचें लक्ष खंयतरी दुसरेचकडेन थिरावल्लें . 

' मंजू ? थांबलेशें कित्याक ? कितें येवजिता ? ' 

त्या तळपार दर्याची ल्हारां येवन आदळटात . बारीक मोठी . परत दर्याक 
वचून मेळटात . तो खीण सदांच म्हजे दोळे टिपतात ... ' 

' तूं साहित्यीक ... हांव विसरलोंच ... ' 

व्हडलेंशें न्हयं . पूण मन थंय घुस्पता इतलें खरें ... ' 
दोगांय आनीक चार पावलां फुडे गेली ... 

' मदन ? ... तो कावळो पळय ... ' 
' कावळो ? हांव सदांच पळयतां . ' 
' पळय . विरुध्द दिशेन उडपाक सोदिल्ल्या कारणान खर्शता ... ' 

' मंजरी ... तूं साहित्यीक जाल्ल्यान तुजी नदरच वेगळी ... ' 
पूण तूं कितें बरयता 

' बरयता कितें ... हे वेळेर पडिल्ल्यो कितल्याशोच घुलो दिसतात ... हांव 
तशीच उतरां पुंजायतां ... जाली जाल्यार कथा .... नाजाल्यार व्यथा . ' 
मंजरी खळखळीत हांसलें ... मदनय फाटोफाट हांसलो . 


४ | मृद्गंध 


' कितल्यो कथा बरयल्यात ? ' 
' जायत धा ... वीस ... ' 
' हांवें वाचल्यात चार - पांच ... ' 

' तुका आवडटा ? ' 
अधीर मनान मंजरीन विचारलें . 

' हय .... एकदम बो ... ' 
मंजरी अमुरपिकें लजलें .... 

' तूं म्हजेर एक कथा बरयशी ? ' 
' कसली ? ' 
' एका अपेशी लेखकाची ... ' 
' तूंय बरयतां ? कितें बरयला ? ' 

' हांव बरयतालों . पूण आतां बरयना .... म्हजें साहित्य हांवें उजवाडावचे 
म्हणून खूबशा जाणांकडेन दिले ... तांकां तें मानवलेंना ... हांवें बरोवपाचें 
सोडलें ... 

मागीर मंजरीच्यो आनी मदनाच्यो जायत्यो गजाली जाल्यो ... 
साहित्याचेर तांची उलोवणीं जाली . मंजरीन आपल्याक फावो जाल्ल्या 
इनामांविशीय मदनाक सांगलें . दोगांयच्या मनांची दारां सपाट उगडीं 
जालीं ... एकमेकांक खूबशें कितें दिवन गेली ... घेवनय गेली ... 

दोन तीन दीस मंजरी आयलेंच ना . दर्यावेळ उदास दिसताली . सूर्य 
आशिल्लो पूण ताची किरणां कुपांनी आडायल्ली ... ल्हारां गणयत गणयत 
तडीर येवन शिंपडटाली ... वारो नाशिल्लो .... माडय थंड उबे आशिल्ले .... 
दाँत पयस एक व्हडें उबें आशिल्ले .... मदन हे सगले पळयत उबो 
आशिल्लो ... त्या तळपा म्हऱ्यांत ल्हार येतालें पूण आपटचे पयलींच 
शिंपडटालें ... मळबांत एकय कावळो नाशिल्लो ... घुलांत जीव नाशिल्लो .... 
फकत दोनच पावलां उदेताली ... 

दुसऱ्या दिसा मंजरी आयलें .... मदनाक पळोवन हांसलें . तोच हांसो ... 
पयले भेटेन मदनान अणभवल्लो . 

' मदन , म्हजेर रागार ? ' 
मंजरीन विचारलें . पूण मदन वोगीच . रेवेंत बोटान रेघोट्यो वोडीत ... 

' ना ... कित्याक ? 

' हांव येवंक ना म्हणून ... म्हाका काम आशिल्लें . येवपाक मेळूक ना . ' 

' तशें कांय ना . ' 
मदनान . रेंवेंत घुस्पायल्ली नदर वयर काडली ... खरे म्हळ्यार तो रागार 
जाल्लोच . पूण ताचो राग मंजरीच्या हांशान केन्नाच विरगळून गेलो . 

' मदन ? म्हाका तुजेसारको इश्ट मेळ्ळो ... थोडोच तेंप जायत पूण 
म्हजें एकलेपण पयसावलें . ' 

' आयज अशें कित्याक उलयता मंजू ? ' 

' हरशींच .... ' 
मंजरी मदनाक कितें तरी सांगपाक सोदतालें . तिच्या हातांत पत्रिका ... एक 
पत्रिका तिणे मदनाक दिली . ताणे ती चाचली . पुस्तक प्रकाशन सुवाळ्याक 
आपोवणे . मंजरीचो कथासंग्रह छापिल्लो . ताणें मंजूक पळयलें . 

' कळ्ळं कितें तें .... ? तुवें येवपाकच जाय ... ' मंजून मदनाक आगऱ्यान 


सांगलें . 


' येतलों तर ... संद हांव वगडावंचो ना . ' 

मंजरी उलोवपाचे थांबलें , मदनाक कारण जाणून घेवपाची उमळशीक 
लागली . ताणे विचारलें . 

' कोणाची आडखळ येताली . ? ' 
' हय ... म्हजो घोव ..... ' 
कितें मंजू .... तूं लग्न .... ? 
' म्हजे लग्न जाल्लें . ' 

' तुजो घोव ? ' 
मदन मंजरीचे मातसो लागी गेलो . ती गंभीर जावपाक लागली ; तिणे 
मदनाक फाट केली . 

' मंजू ... म्हज्या प्रस्नाची जाप कित्याक दिना ? कितें जालें ताजें ? ' 
' तो घोव न्हय , दुस्मान आशिल्लो ... लग्ना उपरांत ताणें म्हाका छळपाक 


सुरवात केली .... ' 


ती थांबली . 
' कित्याक ? ' 
मदनान मंजरीचे फाटमोरे आकृतीक पळयत विचारलें . 
कोणाकूच एकामेकाचे नदरेंत पळोवन उलोवपाचे धाडस जालें ना ... 


६ । मृद्गंध 


' पियेतालो ... आपले आनी म्हजेय पयशे सोऱ्याक वगडायतालो ... ' तिणे 


दोळे पुसले . 

' पूण आतां खंय आसा तो ? ' 
' ह्या जगांत ना .... 

' म्हणजे ... ? ' 
' जीव दिलों ताणे ... अशें लोक म्हणटात 

खरे म्हणजे . ' मंजरी एकदम 
फाटी वळ्ळे . मदनाक पळयत रावलें आनी भुतकाळांत केन्ना रिगलें 
कळ्ळंच ना . तो तेन्नाचो ताचो नूर , मत्सर , द्वेश , उतरां कणकणी भरिल्लो . 
मदन चार पावलां फाटीं सरलो ... म्हणजे मंजरी खुनी ? 

' तो बांयंत पडलो .... ' 
मदनाचो दुबाव पोल जालो 

' कसो पडलो ? ' 
' मदन तो एक दीस ... 

' कितें जाले मंजू ? सांग ... हांव तुका समजतां . ' 
उलय कांयच मनांत दवरूं नाका .... 

मदनान तिका थातारून धरपाचो यत्न केलो . 

' तो एक दीस खूब पियेवन घरा आयलो . पुस्तकांखातीर जमोवन 
दवरिल्ले पयशे मागले . दिना म्हणून म्हणें साहित्य हांव खोट मारून भायर 
वडयलें . बरोवप ताका कित्याक मान नाशिल्ले हाव नकळों .... म्हज्या 
हातांत पॅन आनी फोल पळयली की ताची पांयांची तिडक माथ्याक 
मारताली ... ' 
' मागीर कितें जालें मंजू ... 

' 
मदनान हळवेपणान ताचे विचारलें . 

' म्हजें मेकळेपण ताच्या स्वार्थापोंदा चिड्डलें . 
' पूण तुवें बरयल्यार ताचें कितें वतालें . ? 
' हांव नकळों ... ताची ती हळशीक नाका ... हावें घर सोडलें ' , 
' आतां रावता तें घर कोणाचे ? ' 

' आवयचे .... तो थंयच येतालो ... खूब पियेवन ताणें म्हज्या पयशांचेर 
झोंपय मारली . पूण हांवें दिवंक ना ... तो जळफळत गाळींचो शिंवर करीत 
घरांतल्यान भायर गेलो ... आनी ... ' 

' कितें जालें ? 
ती सुन्न नदरेन मदनाक पळयताली . 

' कितें जालें मंजू ? ' 

' नेटाभितर वतां वतां ताजो तोल गेलो आनी ... तें सोयन भरिल्लें 
बल्ल कांठ नाशिल्ले बांयच्या तळाक गेलें ... पूण हावें बोब मारलिना ... 
मंजरीन सगलें सांगलें . आनी थांबलें . मदन कांयच उलयनासतना गंभीर 
जावन येवजूंक लागलो . 

' मदन हांव आयज मुक्त आसां ... तो आशिल्लो जाल्यार हे पुस्तक 
जल्माकच येव नाशिल्लें . म्हजें लेखिका जावपाचे ध्येय साकार जावपाक 
चड तेंप लागचो ना . ताच्या मरणा उपरांत म्हजी सगल्या बंदनांतल्यान 
सोडवणूक जाल्या ... एकोडी जीण कितली बरी आसता ... न्हय ? ' 

इतले म्हणसर तिळसांज जायत आयली . सूर्य बुडकी मारपाक तडीर 
उबो राविल्लो . मदनाचे नदरे मुखावेलो माड थंड उबो मळबाक 
पळयतालो ... व्हडले ल्हार दाँत उफेत तडीक येतालें ... सुर्याच्या तांबड्या 
किरणां सकयल पाविल्लें व्हडें पयस जालें .. मळबांतलें काळशें धवशें कूप 
एकोडेंच वाट सारतालें ... 

मदन ताकाच पळयत येवजितालो – मंजू एकोडी जीण कशी जगता 
जायत ? जोडिदार म्हणून कोणय आसचो , ताच्या मोगाचो शिंवर घेवंचो 
अशें ताका दिसता काय ? खूबशे प्रस्न तकलेंत ध्रुवताले . 

जेन्ना ताणें मंजरीची अवतिकाय पळोवपाक नदर सकयल केली ... तेन्ना 
मंजरी दिसलेंना ... 

पयस रेंव माडयत ती घरची वाट चलताली ... मदनाक एक खीण 
दिसले तिचे फाटल्यान वचचें . पूण तो गेलो ना . 


★ 

निकाल 


हेमा सदचेबरी कॉलेजीत वचपाक भायर सरलें . बस 
थाम्यार वचून ते आंब्याच्या रुखाखाला बसीची वाट पळयत 
उबें रावलें . ताका पळोवन दोग - तीग चल्यांच्यो जिबो 
चाळवल्यो . पूण ताणे दुर्लक्ष केलें . हे अशें वचत थंय घडटालेंच . 
कॉलेजीत जे ताचे बरेशे थोडे इश्ट आशिल्ले तांचेकडेन मात 
तें मनमोकळेपणान वागतालें . तातूंतलोच एक यादू हेमाच्या 
शेजारच्याच गांवचो . दोगांय एकेच बसीन येतालीं वताली . 
अभ्यासांत एकामेकांक मदत करतालीं . 

कॉलेजींतल्या बाकीच्या चलयांपरस यादूक हेमा चड 
आवडटालें . कितें ना कितें निमित्त करून तो दीसभर 
हेमाफाटल्यान घुटमळटालो . पूण हेमा ताचें व्हडलेशे घेवन बस 
नाशिल्लें . तें बाकिच्या भानगडींपरसय अभ्यासाक चड म्हत्व 
दितालें . शिकून व्हड जावप आनी आवय - बापायलें सपन खरें 
करप हेच ताचे जिणेचे ध्येय आशिल्लें . 

आयज ताका थोडे नोट्स काडपाक जाय आशिल्ले देखून तें 
एकटेंच येवन लायब्ररीत बसलें . ताका थंय एकटेंच बसलां तें 
पळोवन यादू थंय गेलो ... रोखडीच ताणें आपली बडबड सुरू 
केली ... 

' हुशार चली ... परिक्षेक कितें . सगले मार्क घेवपाचे 
थारायता काय कितें गो ? ... आवय ... आवय ... कितें 

म्हणून 

' अभ्यास करता ... ' अशें म्हणून ताणें मेज घस्स करून हालयलें ... 

' हांव बरयतां तें दिसना रे ? कितें जालें पळय हांगा ... पयनीच म्हजें 
बरप वायट तातूंत तुवेंन हालयलें ... ' 
ताणे बोंचो फुगयत म्हटलें . यादू उठलो आनी ताका तेंकून उबो रावलो . 
' कितलें सोबीत अक्षर गो तुजें ... तुजेचभशेन ... 

' 
' पुरो ... पुरो कोणय आयकत ... ' 
हेमान परत बरोवपाक सुरवात केली . यादू ताका पळयत रावलो . हेमाच्या 
हाताची लाम - लाम बोटां झरझरीत बरयत वतालीं . ताची नदर जेपरी 
पुस्तकाचेर रोखून आसा तशीच ताणें खीणभर आपणाचेर रोखची अशें 
यादूक दिसलें . ताचे केंस वाऱ्यान हुबताले . घोटेरांत धवें फुल्ल तांती आसचें 
तशें ताचे तोंड त्या केसांनी लिपयल्लें . बरयतां बरयतां हेमाचे लक्ष वयर 


गेलें . 


' हांव समजलें तूं गेलो दिसता ... ' 

' हय वचन बरो . . .म्हाका मात्शी तुजी इतिहासाची चोपडी जाय ... 
दिता मगो ? ' 
ताणें हेमाक हेळे काडीत विचारलें . 

' पूण हावें सगले नोट्स काक नात . अर्दकुटीच आसा . . जाय जाल्यार 


व्हर घे ... ' 


हेमान चोपडी काडून यादूक दिली . 
' फाल्यां दी हां ... ' 

' दितां गो ... हांव कितें चोपड्यो खातां ? ... ' 

' तशें न्हय रे ... ' 
आनी ते परत बरोवपाक लागले . हेमाचे लक्ष कशेंच आपणावटेन ना तें 
पळोवन यादून थंयच्यान वतां वतां म्हटलें ... 

' बरें गो फाल्यां मेळचे ... ' 
हेमान तीं उतरां आयकून न आयकल्लेवरी केली आनी आपल्या अभ्यासांत 
तें परत गुल्ल जालें ... 

दुसऱ्या दिसा यादू चोपडी घेवन आयलो . हेमाली चोपडी दिवन 
मोन्यानीच तो थंयच्यान गेलो . थोड्या वेळान हेमा वचून लायब्रींत बसलें . 
लॅक्चराक आजून एकवर आशिल्लें . ताणें इतिहासाची चोपडी उगडून 
चाळपाक सुरवात केली . भितर एक रंगीत पॅनान बरयल्लो कागदाचो 
कुडको आशिल्लो . हेमान तो काडलो आनी वाचपाक सुरवात केली . ताणें 

तो वाचलो आनी पिनून भायर वडयलो . अशी चीट यादून बरयल्या तें 
पळोवन ताका खीणभर वायट दिसले . 

लॅक्चराची बॅल जाली . आयज लॅक्चराक वचचें न्हय अशें ताका दिसलें 
पूण परिक्षा लागी पाविल्ली आनी आळसाय केल्यार मागीर कळप कठीण 
देखून तें क्लासांत गेले . यादू पयल्याच बांकार बशिल्लो . हेमाचे भितर 
सरतनाच ताचेर लक्ष गेलें . आपणे ती चीट वाचल्या म्हणपाचीं कांयच 
चिन्नां तोंडार ताणे दाखयलीं ना . यादूक मात खात्री आशिल्ली . हेमान ती 
चीट वाचल्या आनी ताचे उत्तर मेळटलेच . लॅक्चरां सोंपलीं आनी हेमान 
सरळ घरची वाट धरली . यादूय ताच्या फाटोफाट आयलो . बस आयली . 
कलकल करीत सगलीं बसींत चडली . आपापल्या बसथाम्यार पावतकच 
सगली भुरगीं देंवली . बसींन कॉलेजींतली म्हणटात तीं हेमा आनी यादूच 
आशिल्ली . यादूच्या म्हऱ्यांतलो एकटो उठलो . यादून रोखडेंच हेमाक थंय 
आपोवन बसपाक लायलें . हेमा येवन बसलें . थंयच ताका तेंकून तो उबो 
रावलो . आयज तो हेमाकडेन लागशिल्ल्या नात्यान पळयतालो . पूण हेमा 
सदचेवरीच वोग्गी रावलें . थोड्यावेळान यादूकय हेमा म्हन्यांत जागो 
मेळ्ळो . चोर नदरेन ताणें हेमाक पळयलें आनी उलोवपाक सुरवात केली ... 

' हमा ... तुवेन इतिहासाची चोपडी उगडलेली ? ' 
ताणें हेमाचो अदमास घेतलो . 

' आं ... हय ... ना ... ना ... कित्याक ? ' 
हेमान अडखळत विचारले ... हेमान कांयच नकळो जाल्लेवरी आपली नुरा 
केली . 

' तुवेंन जर उगक ना जाल्यार दी सांगता ... ' 
यादून हेमाच्या पुस्तकांत आशिल्ली ती चोपडी काडून उगडली . ती चीट 
तातूंन नाशिल्ली . 

हमा ... तुका हातून चीट दवरलेली ... कित्याक फट मारता ? तुवेन ती 
वाचल्या ... ना कित्याक म्हण्टा ? म्हाका खंयचीय वस्त मानवता ती हांव 
मागतां ... हासून तुजेकडेनय मागल्या ... हातूंत म्हजी चूक ना अशें म्हाका 
दिसता . ती दिवप काय ना दिवप हो तुजो प्रश्न . पूण ना म्हणूं नाका ... ' 
आनी ताणें काकळुतेन हेमाक पळयलें . हेमाक कितें सांगचें कांयच कळ्ळे 
ना . थोडोवेळ फकत दोगांचेय जाल्ले स्पर्शच खूब कितें उलयले . पूण तांचो 
अर्थ एक गुपीत आशिल्लें . यादूचें बसीतल्यान देवपाचें जालें तशें ताणें 
हेमाक म्हटलें ... 

हमा ... हांव देवता ... फाल्यां मेळचें . ' 
हेमा घरा आयलें . अभ्यासाक बसलें . ती चीट , बसीतलें उलोवणे सगलें 
ताका परत एकदां याद जालें . त्याच खिणाक ताणें कितेंतरी नित्शय केलो . 
आनी ते गजालींतल्यान अभ्यासांत उडी मारली . 

दुसऱ्यादिसा परत यादू बसींत मेळ्ळो . हेमा ताका हांसलें तोय मोगान 
हांसलो . बसीतल्यान देवून कॉलेजीत वतना परत ताणें हेमाक विचारलें ... 

हमा , तुवेन म्हज्या चिटयेची जाप दिवंक ना ... ' 
पूण हेमा वोग्गी सकले मानेन पावलां मेजीत चलत रावलें ... 

' 
हमा ... तूं उलयना कित्याक ? ' 
आतां मात हेमाच्यान राव नजो जालें . 

च्यान राव नजो जालें . तें एकदम थामलें . आनी यादूक 
पळयत ताणे म्हटलें ... 

हे पळय ... निकाल परिक्षा जावन लागतलो ... ' 
आनी ताणे पावलांत मात्सो नेट हाडलो ... 

हेमा अभ्यासांत मात्शें फाटी आशिल्लें देखून आयज ताजो कॉलेजीत 
निमणो दीस आशिल्लो . त्या दिसानंतर यादून हेमाची वाट पळयली पूण तें 
आयलें ना . घरा रावन तें अभ्यास करता जातलें अशी ताणे आपल्या 
मनाची समजूत घातली . दोगांय परिक्षेक दोन पयसुल्ल्या वर्गांत पडिल्ल्यान 
तशी उलावपाक म्हणून शकलींच नात . निमण्या दिसा तर हेमा केन्ना घरा 
गेलें यादूक कळ्ळंच ना . हेमा केन्नाय बसींन मेळिल्लें , उलयल्लें , हांशिल्लें 
पूण ताच्या वागण्यांत पयनी इतलीच निर्मळकाय आशिल्ली . कांयच फरक 
जाणवनाशिल्लो . 

निकालाचो दीस उदेलो . परत एकदां सगली कॉलेजीत जमली . निकाल 
नोटिसबोर्डार मारिल्लो . हेमा आनी यादूय आयिल्ली . दोगांय पयल्या वर्गांत 
पास जाल्ली . यादूचे सगल्यांनी अभिनंदन केले . प्रोफेसरांनी लेगीत ताका 
उखलून धरलो . पूण यादूचे समाधान जालें ना . तो हेमाचीं अभिनंदनाची 
उतरां कानार पडपाची आशेन वाट पळयतालो . इल्लीं - इल्ली करून सगली 
भुरगी गेली . हेमाय त्या गोंदळांत खंय गेलें ताका कळ्ळेच ना . तो तसोच 
ताकतिकेन बस थाम्यार गेलो . थंय तें बसीत चडटालें तें ताणे पळयलें . 
यादूनय धांवत वचून बस धरली . दोगांचीय नदरानदर जाली पूण हेमान 
ताचे अभिनंदन केलें ना . . यादून बरोच वेळ वाट पळयली आनी हेमाक 
म्हटलें ... 

' हमा ... पास जाल्ले बद्दल अभिनंदन ... तुका अशेंच यश मेळू अशें हांव 

देवाकडेन मागतां . ' 

पूण हेमान फकत नदरेनच ताका आभारी मानलो ... 
' ए ... तूं म्हजेर रागार गो ? ' 
हेमान ना म्हणूक तकली हालयली . 
' मागीर उलयना कित्याक ? ' 

यादू कसोच वगी रावचो ना . प्रश्नार प्रश्न विचारतलो देखून हेमान 
ताका बरोवन हाडिल्ली चीट काडून दिली . यादून ती घेतली . ताणें चितलें 
आयज बरो निकाल लागला आसतलो . बस थाम्यार पावतकच हेमा उठलें 
आनी बसींत आपलो कोणच ना अशे तरेन देवन गेले . यादून चीट उगडली . 
चिटयेत बरयल्लें ... 

यादव , तूं फकत अभ्यासाची परिक्षा पास जाला . जिवितांतल्यो खुबश्यो 
परिक्षा आजून पास जावपाच्यो आसात . म्हाका मेळयतलो जाल्यार 
जिवितांतल्यो उरिल्ल्यो परिक्षा तुका आयचेवरीच घसघशीत गूण मेळोवन 
पास जावंचें पडटलें . हांव तुका तातूंत यश येवजितां . 

यादून चीट वाचली . एकदां वाचली ... दोनदां वाचली . चीट मुठीत घट्ट 
आंवळून धरली आनी दोळे धांपले . ताचें हुतहुतें मन खीणभर थिरावलें .... 
' निकाल आजून पयस आसा तर ... ' 


★ 

तुजेखातीर जीण म्हजी 


माधु उठलो . भायर येवन वोट्यार बसलो . ताची नदर 
चारय दिको सासपूंक लागली . पुर्वेक तांबशी फांकिल्ली . 
सकाळ जावपाची चिन्नां दिसताली . कावळे कांव - कांव करीत 
घोटेरांत पांखां फापुडपाक लागले . सवणी सुर्यदेवाक येवकार 
दिवपाक दिगंतरा उडली . कोंबड्यो घुडांतल्यान भायर येवपाक 
सर्त लावपाक लागल्यो . कोंबे आळीपाळीन भोपाळी गावंक 
लागले . दसणीचे बोंगे तोंड उगडून दवाचे थेंब गिळटाले . 
सैमाचेर पातळायिल्ली धुक्याची चादर सुर्यान घडी करून 
खांकेक मारली . 

वोंट्यावेल्यान माधु उठलो . झरीर वचून तोंड धुलें . दोळ्यांर 
पच्च - पच करून उदक मारलें . आंब्या पानाची चिवंडी केली . 
सैमाचे पद आयकत त्या तालार तो दांत घांसपाक लागलो . 
पयसुल्ल्यान येवपी साजू ताका दिसलें . साजून येवन मोन्यांनी 
सकले मानेन कंडुलो घेतलो आनी तें बेडे पुनोवपाक लागलें ... 

' आवय ... आवय ... आजूनय लज दिसता म्हजी ? ' 
माधुन साजूचो हात धरीत म्हटलें . 
' सोडात पळोवया ... ' 

' ना सोडचों ना ... म्हजे दांत घांगून जाय म्हणसर हांगाच 
बस ... मागीर दोगांय बेडे पुनोवया ... म्हजी अर्धांगिनी न्हय 

तूं ? ... ' 

माधुन ताका लागी वोडलें . साजू फकत हांसलें . तें थंयच फातरार 
बसले . माधुक पळयत ... माधुबराबर लग्न जायतसावन ताची सगली 
जीणच चंवराक आयिल्ली . दोन म्हयने जाले तें एके वेगळेच धुंदीत 
वावुरतालें . दीस सोंपून सोपनाशिल्ले ... राती कशोच पावनाशिल्ल्यो . 

' या मगो ? ' 
माधुन कंडुलो घेत म्हटलें . 

साजू उठून ताचे फाटल्यान चलपाक लागले . कुळागर ऐस - पयस 
पातळिल्लें तें निकतेच जागें जातालें . एखादो बेडो ठप्प ... करून जमनीर 
पडटालो . माथ्यावेल्या माडयेच्या गर्भाभोंवतणी आशिल्ली भाती जमनीर 
पडली . भिंगरांचो वास चारय दिको वोतलो . साजूचे लक्ष वयर गेलें . 
वयावेली माडी पुटाक आयिल्ली . माडयेचें भिंगर चंवरलेलें तातूंतले चार 
कण केळीपानार पीट - पीट पडले . नवो जल्म घेवपी कावतेचे कोम आपले 
आवयचे वेंगेंत बशिल्ले . साजू थंयच पळयतालें तें पळोवन माधुन म्हटलें ... 

' साजू ? नवी माडी पुटाक आयली . पांच वर्सीपयनी हासूनच रोयिल्ली 
ती ... आनी फुड्यांत पावपाक तिचे गुपीत फुटले ... ' 

साजुन मुरको मारलो ... तें आनिकूय लजलें . 

' ए ... ए सांबाळ नाजूक जीव तुजो ... पडशी बी तुज्यावांट्याचो हांवच 
लजतां ... ' 

' पुरो हां ... हांव वगी रावचेना ... ' 
साजू म्होवाळ हांसलें . आनी चोरनदरेन पळयत म्हणूक लागले ... 
' तुका एक खबर सांगू ? 
' कसली ? ' 
माधुन बेडे पुनोवपाक वोणोव घातिल्लो तशेंच विचारलें . 
' सांगू ? ' 
' सांग ... मगो ... कसली ? 
' हांव सांगिना ... ' 

' जालें ... लज ... लज ... लज ... कितें बाये लज ही ... ' 
माधु साजूलागी आयलो . तें चार पावलां फुडें गेलें ... दोळ्यांमुखावेले दुसरेय 
माडयेक कुकुलेच बेडे जाल्ले . माधुन साजूचो हात वोडीत म्हटलें . 

' कितें पळयता गो आयज ? ' 

' ए ... हीय माडी पळय ... ' 
' तुका जालां कितें आयज ... ' 
' हांवय माडयेवरी ... म्हाकाय दीस ... ' 
ताणें सकयल नदर घाली . बेडे सोदपाक लागले . 
' खरेंच ? ' 
माधुन खुशालकायेन विचारलें .. 
' तर कितें फट ? 

' तशें न्हय गो ... हे बेडे पुनोवप आतां तुजें काम न्हय . चल घरा वच 
आनी च्या कर ... खोशयेची खबर सांगली ... तुका आयज कितें हाडूं ? ... 
बाजाराक वतलो हांव 

' म्हाका कांय नाका ... तुमचो मोग आनी जीणभर सांगात पुरो ... तेंच 


खरे म्हजें सूख ... 

' 


' अशें कित्याक उलयता ... चल ... चल बेगीन ... ' 

साजू गेलें ... माधु खोशयेन भुरकुटलो . अशेच दीस वचत रावले . साजू 
मातशें जड जिवाचें जालें . पयनीभशेन काम पेलना जालें . चडशें काम 
माधुच करतालो . घरांत ती दोगांच आशिल्ल्याकारणान मदत म्हण्टा ती 
कोणाचीच नाशिल्ली . साजूचो जीव भितरले भितर चिटमिट्टालो कारण 
एक - एक दीस जेवण लेगीत माधुच करतालो . उट्ठा बसतना साजूक 
हातांचो आधार घेवचो पडटालो . 

आयज साजू माधुची वाट पळयत बशिल्लें . जेवण रांदून दोन तास 
जावन गेले . माधुचो पत्तो ना ... ताका हुस्को जावपाक लागलो . भायर 
काळोख गुपाट जायत क्तालो इतल्यांत ... 

' साजू ? साजू ? दार उगड ... 
माधुन उलो मारलो . साजून दार उगडीत म्हटलें ... 
' कितली रात ? 
' कितें करूं ? काम जालेंच ना ... ' 

ताणे हातपाय धुले . देवाक पायां पडटा , उजवात लायता म्हणसर 
साजून म्हणय पान घेवन वाडलें लेगीत ... 

' साजू ? तूंय आयज म्हजेबराबर जेव ... ' 
' ना ... हांव मागीर जेवतां ... ' 
' नाका . काल जेवतां म्हटलें आनी सकाळी जेवण काडून भायर उडयलें . 

पळोवना समजलां . यो गो बस ... ' 

साजू आनी माधु जेवली . माधुक आयज पुरो जाल्लें . साजूच्यान नजो 
जावनय ताणे उश्टी काडली . आयदनां घांसली . दारां धांपली . तें माधुचे 
कुशीन हांतुणार येवन लंवडलें . 

' आयज पुरो जालें ? म्हजेर रागार ? ' 
माधुन ताका लागी वोडले . 

' रागार ? कित्याक ? म्हजी ही जीण तुजेखातीरच . रागार जावन खंय 
वचूं ? ' 
थोडो वेळ मोन्यांनीच गेलो . 
' ए ... एक विचारूं ? ' 
प्रश्नार्थक नदरेन माधुन साजूक पळयलें . 
' म्हाका तूं बाय काय बाबू दितलें ? ' 
' तें हांव कशें सांगू ? म्हज्या हातांत आसा तें ? ' 


साजून म्हटलें . 


' म्हाका बायच जाय ... 
साजुन आपले भितरल्या मनाक विचारलें . कोण काय ? बाबू काय 
बाय ? म्हाका बाबूच जाय ... 

' आयकलां ... बाबू तो ... ' 
' तुका कशें कळ्ळे ... ' 
' म्हाका बाबू जाय देखून बाबूच जातलो . . देवाक सांगलां हावें तशें ... ' 
' हावेंनय सांगलां ... ' 
बाचाबाची चालू आसतना दोगांकय केन्ना दोळो लागलो कळ्ळंच ना ... 

तो दीस उदेलो . सांजवेळा साजू आड पडिल्लें . न्हिदलां थंय आशिल्ल्या 
जनेलांतल्यान ताका घराभोंवतणचो वाठार दिसतालो . माडयेन माडी 
शिपट्यांनी भरिल्ली . बेडे पिकून झडपाचे तयारेंत आशिल्ले . साजूक आयज 
जिवाक बरे दिसनाशिल्लें . बाळंतपणाची शिनालां जावपाक सुरवात जाली . 
पयनी तें वोगीच रावलें . सोसूं नजो जातकच ताणें तें माधुक सांगलें . 

माधुन गाडी हाडली . जायतें सामान घेवन ती इस्पीतळांत पावली . 
नसन साजूक भितर बाळंटिचे कुडीत व्हेलें आनी माधुक सांगलें ... 

' तूं भायरच राव . तिका तपासपाक जाय ... ' 
' कितलो वेळ लागतलो ? ' 

माधुचो प्रश्न . 
' सांगू नजो ... ' 
नर्स भितर गेली . 

माधु भायरच पासयो मारीत रावलो . नर्सीन परत भायर येवन माधुक 
म्हटलें ... 

' दोन - तीन वरां वतली ... ' 
ती भितर गेली . 

माधुन बसला थंच्यान भितरली सुलूस घेतली . साजू खाटेर हातपाय 
बडयतालें . एक एक खीण वर्सावरी दिसतालो . ताचे तळमळे माधुच्या 
दोळ्यांमुखार दिसताले . ताच्यो किळच्यो आनी उले ताचें काळीज चिरत 
वताले . दोन तास गेले ... नर्स भायर भितर करताली . दोतोर म्हऱ्यांतच 
आशिल्लो . मिन्टां ... तास ... सोंपत रावले . माधु हजार वेळां बशिल्ल्या 
बांकावेल्यान उठलो - बसलो . ताणे देवाक जायते उले मारले ... 

' सुटली रे ? ' 
एके जाण्टे बायलेन माधुचे लागी येत म्हटलें . 


तो रडकुरें परतलो . 

' बाबा देवच सगलें बरें करतलो ... थंय हे तें पेड दिसता न्हय थंय वचून 
पायां पड ... ' 

माधु उठलो . जड पावलांनी ताणे पेडाकडेन वचपाक सुरवात केली . 
ताच्या दोळ्यांमुखार फकत साजु तळमळटालें . म्हाका लागूनच ताका हे 
वळवळे सोंसचे पडले ... ताका त्यो राती याद जाल्यो ... त्यो पैजो ... 

बाबू 
काय बाय ... ताका त्या खिणाक दिसले ... अशें हें जिणेत येदे व्हडलें दूख 
साजूक सोंसचे पडटलें आशिल्लें जाल्यार ... नाका तो श्रृंगार ... नाका त्यो 
राती ... 

माधु पेडावेल्या देवाक पायां पडलो ... 

' देवा , म्हज्या साजुक जाता तितले बेगीन त्रासांतल्यान सोडय ... तुजी 
जाता ती सेवा हांव करतां ... ताचे वळवळे कमी कर ... ' 

माधुच्या दोळ्यांतल्यान दुकां व्हांवपाक लागली . ताचे फाटीर हात 
दवरीत साजूच्या भावान म्हटलें ... 

' भावजी ? ... अशें कितें करता ... साजूक हांगा हाडलां म्हणून कळ्ळे ... 

सोमतोच हांगा आयलो ... ' 

माधुन भरिल्ल्या दोळ्यांनी वयर पळयलें . उलयत उलयत ते साजूचे 
कुडीलागी पावले . दोतोर चिंतेस्त मुखामळ करीत भायर आयलो ... 

' दोतोर कितें जालें ? साडेतीन तास जाले ... म्हणें साजू ? ' 
माधुच्यान कशेंच राव नज जालें . 
' माधु ? आनी कोण आयला ? ' 
दोतोरान विचारलें . 
' आनंद ... साजूचो भाव ... ' 
' तिचो जीव मात्सो ... ' 
दोतोराचें कपल आंठयांनी भरलें ... 
' दोतोर हांव पायां पडटां ... ताका वांचय ... 
माधुन दोतोराचे पाय धरले . 
' भिवं नाका ... यत्न चालूच आसात ... ' 
' दोतोर ... सुटलें तें ... ' 
नर्सीन भितरल्यानच म्हटलें . 
' माधु , बाब जाला बाब ... 
माधु संतोशभरीत जालो ... ताणें व्हड सुस्कारो सोडलो . 
' हांव साजूक पळोवन येता ... ' 
माधुन आनंदाक म्हटलें . तो बाळंटीचे कुडीच्या दाराकडेन पावलो . 
नसन ताका आडायलो . 
' मात्सो राव .. दोतोरान सांगलां कोणाक भितर सोडूं नाका म्हणून ... 

' 
माधुन थंयच रावन आनंदाक लागी आपयलो . पूण तो कांयच सांगूक 
शकलो ना इतलो तो संतोशीत जाल्लो . 

थोडो वेळ गेलो . माधुक परत हुस्को जावपाक लागलो . दोतोर भितर 
गेल्लो तो आजून भायर येवंकच नाशिल्लो . पार्तीक खरें रोखडेंच मेळपाक 
दिताले . साजूक कित्याक मेळपाक दिनात काय ? 
नसन भायर येवन दोगांकय आपयल्यात म्हणपाचे सांगलें . 
' माधु तिका रगताची गरज आसा ... ' 
दोतोरान माधुक सांगलें . 

' दोतोर ... म्हजें रगत काडात ... चार - पांच बाटल्यो . पूण साजूक 
वांचयात ... ' 

माधुन काकळुतेक येत म्हटलें . 
' हांव पत्तो दितां . थंय वचून रगत हाडात ... ' 

दोतोरान पत्तो बरोवन दिलो . आनंदान वचून रोखडेंच रगत हाडलें . 
दोतोरान बेगोबेग तिका रगताची पुरवण सुरवात केली . 

साजुची तब्बेत सुधारताली . माधुक दोतोरान साजुक मेळपाक शकता 
म्हणून सांगलें . माधु भितर गेलो . साजूक जरी त्रास सोंसचे पडिल्ले तरीय 
पूण मुखामळार खोस उफेताली . दोगांचीय नदरानदर जाली . साजून 
खुणेनच माधुक बाबूक पळय म्हणून सांगलें . दोगांय हांसली ... 

बाळंत जावन साजूक आयज आठ दीस जाल्ले . दोतोरान आयज घरा 
वच म्हणून सांगिल्लें . बाबूक वेंगांत घट्ट धरून साजू घरा परतलें . 

बाबु इल्लो - इल्लो सगल्यांक वळखपाक लागिल्लो . साजूचो दीस ताची 
नान्नूक करपांतच सोंपतालो . साजूक एक मात कळपाचें रावलें ना ... माधु 
ताचेकडेन मात्सो वेगळेच तरेन वागतालो . पयनी इतलो मोग आतां 
साजूक मेळनाशिल्लो . हे गाराणे ताणे राती माधुमुखार सांगलें ... 

' बाबू जाल्ल्याक तुमी अशे कितें वागतात म्हजेकडेन ? म्हजेर पयनी 
इतलो मोग ना तुमचो ... 

' साजू ? खरे सांगू ? ' 
साजून माधुचे लागी वचत म्हटलें ... 

' ना ... साजू ... बाबू जावंचेपयनी आमी एकामेकाचेर उपाट मोग 
करतालीं . तेखातीर तुका जें सोंसचे पडलें ... साजू हावें थारायलां हाचेफुडें 
शारिरीक संबंद येवंक जायना ... ' 

' अशें कितें म्हण्टात तुमी ? . आंवंय ... इतलेंच ? ... त्रास हे दर एक 
बायल जल्माक भोगचेच पडटात ... जर हे वास भोगलेनात जाल्यार बायल 
जल्म तो खंयचो ? ' 

' ना ... पूण साजू ? 
माधुन ताका आडायलें ... 
हे पळय कितेंय जालें तरी पूण तुजेखातीरच जीण म्हजी ... ' 
अशें म्हणत साजू माधुच्या गोपांत वचून रिगलें ... 

सैतान 


भाता कणसांचो वांटो घेवन सीतेन घरची वाट धरली . 
खर्टीत ती चडण चडून मेकळे वाटेर पावली आनी अर्दी वाट 
तर माडयली म्हणून तिका सूऽऽऽ जालें . आयज तिका जाता 
तितले बेगीन घरा पावपाक जाय आशिल्लें . घरा सांडून 
आयिल्ल्या दोगांय भुरग्यांचो तिका परत परत हुस्को जातालो . 
सगुण , तिचो पांच वर्साचो चेडो कालचे राती जोरान चडच 
तळमळटालो . सकाळी जोर गेल्लो पूण ताचो जीव सामकोच 
अर्दो जालो . तीन वर्सीचे चली , झेपूक ताचेकडेन सोपोवन ती 
आयज लुवणेक आयिल्ली . सगल्यांत चड हुस्को आशिल्लो तो 
नाराचो . नारा फकत तिका कुकमाक आदार . सोऱ्याक लागून 
तो घरांतलें सामान सुमान लेगीत विकपाक फाटी फुडें 
पळयनाशिल्लो . घरांत जर ताका पडभर तांदूळलेगीत दिसले 
जाल्यार पोराबाळांच्या आनी सीतेच्या कश्टांची पर्वा 
करिनासतना ते गादयेर व्हरून दिवन सोरो पितालो . 

लग्न जावन एक दोन म्हयने जाल्यात आसत नारान 
पिवपाक सुरवात केली . सकाळच्या पारार लेगीत तो गादयेर 
दिसतालो . इतलो पितालो पूण ताका सुध्द आसताली . जाय 
तेन्ना तो घरा येतालो . कितें जाय कितें नाका तें ताका दिस्त 
कळटालें . ताचें घरा येवप चडशें रातचें , तेंय बी सैतानाच्या 

रुपान ..... तो मजुरी करतालो पूण सोऱ्याच्या पयशांपुरतीच . घरांतल्या 
जेवण खाणाचो बी सगलो खर्च सीताच करताली . 

भुरगीं कितें करतात काय ? घोव आयला काय ना ? सगुण कसो 
आसा ? येवजिता म्हणसरच तिका पयसुल्ल्यान आपली खोपटी दिसली . 
सदांच भायर सपणार बसून झेपू आनी सगुण तिची वाट पळयतालीं पूण ती 
दोगांय तिका दिसली ना . सीता कामाक वता तेन्ना सगुणच रांदन 
पेटयतालो . ह्या वेळार सदांच खोपीवयर धुंवर दिसतालो . पूण आयज 
सगळे सामसूम आशिल्लें . कोणाची जाग ना . बेगिबेगीन ती फाटलेवटसून 
फुडल्या दारांत आयली . पळयल्यार दाराक कडवो लायिल्लो . ' आरे .... हीं 
गेली तरी खंय ? ' अशे म्हणतच तिणे कणसां आंगणांतच वडयलीं . कडवो 
कडेन काडलो . झेपू भायले कुडीत न्हिदलेलें तें तिणे पळयलें . सगुण दुसरे 
कुडींत परवंतालो तो आवाज तिणे आयकलो . दुसरे कुडींत पावल मात 
दवरलां तिका खप्प जालें . सीतेन सगुणाच्या कपलाक हात लायलो . जोरान 
तो सामको खतखततालो . पेल्यांत उदक हाडून तिणें ताच्या कपलार घडी 
घाली पूण घालता तितकोच वेळ ... जोर आटपाक येवपाची कांयच चिन्नां 
दिसनाशिल्ली . तिणे सगुणाक जायते उले मारले पूण ताणें कांयच 
उलोवपाची तयारी दाखयली ना . त्या बोवाळांत झेपू उठलें आनी सीते 
म्हऱ्यांत येवन बसलें . तोंड उगडून दोळे चोळीत - चोळीत सगुणाक आनी 
आवयक टुकूटुकू करून पळोवपाक लागले . तीन वर्सी जायत ना जायत 
तोंडांतल्यान व्हांवपी लाळेचे वळेसर आजूनय पोटावेल्यान सकल देवताले . 
आजूनय ताका सारकी बुध्द येवंक नाशिल्ली . पूण सगुणाक कितेंतरी जाता 
आनी हे खातीर आवय भितल्ले भितर हुंडकेता हे ताका समजतालें . तें 
बशिल्लें थंयच्यान उठलें . सगुणाच्या पोल्यांक , दोळयांक कानांक , केसांक 
ताणे हात लायलो . कितेंतरी लुडब्या उतरांनी फुतफुतलें आनी कोनशाक 
वचून बसलें . जमीन सारयताना वण्टीचे कुशीक दाटशें शेण उरिल्लें आनी 
सुकिल्लें तें ताणें नाखटान खरपून कपचे काडले . ते कुरू कुरू करून 
खावपाक लागले . मदींच थूक ..... फू करून थुकलें . थुकपाचो आवाज 
आयकून सीतेचे ताचेर लक्ष गेलें . 

' तीन वर्साचे पोर जालें तरी कळना गो माती खावंची न्हय म्हणून ... 
उडय ... उडय पयनी ... धोलका ... ये झेपू ... वडयता काय ना गो ? ... हाड ती 

बडी ... ' 

झेपूच्या कानार तिचो एकय शब्द पडलो ना . ताचे कान खंय गेल्ले देव 
जाणा . शेणाची कापां खावन जातकच ताणें माती खरपुपाक सुरवात केली . 
एक ल्हानसो गुंडो मेळ्ळो तो खालो . आनी मातयेक बोटां लावन नुतयेक 
चिकटल्ली माती चपचप करून चाटपाक लागलें . 

' झेपू ... उठले काय ना गो ? ... येता हां ... अवदिसा मरे ही . ये झेपू ' . 
तरी पूर्ण झेपून आपले काम चालूच दवरलें . तें पळोवन सीता उठली . 
खस्स करून ताका कडेन वोडलें . आनी घब्ब ... करून उकते फाटीर एक 
थापट मारले . तेबराबर ताणें पेंपारें वाजोवपाक सुरवात केली . फळ्ळ करून 
तोंडांतलें शेण - मातयेचे कालवण पोटावेल्यान जमनीर गळ्ळे . हाताक 
धरून वोडीत तिणे झेपूक आपल्या म्हन्यांत हाडून बसयलें . बाबड्याक 
मातयेची , रूच खायन खायनशी दिसता पूण कितें करतलें ? आवयचे 
तांबडे जाल्ले दोळे आनी सगुणाक तें परत पळयत रावलें . माथे खरपीत . 
ताचे केंस जायती निगा करिना जावन झोंपां कशे वाडिल्ले . उवांच्यो झुंड्यो 
वुळवुळटाल्यो . सीतेन हालीं ताचेर लक्षच दिवंक नाशिल्लें . 

' आवो ... आवो ... ' 

' सगुण , कितें जाता ? ... निवळ जाय ? ... हां .. पळय दोळे उगड .. ' 
तिणे ताच्या हाताक धरून हळू हालयलो . पूण ताका घडये ते कळ्ळेच ना 
जाये तो परवंतच रावलो . 

' पुताक म्हज्या कितें जाता देव जाणा ... भुरग्यांखातीर घोवा बायलेन 
तरास काडपाक जाय .... वोगी भुरगी मेळनात . पूण हो ... म्हाका फकत 
कुकमाक आदार ... खंय लोळत पडला देव जाणा ... सांज जावपाक 
आयली . आजून पत्तो नो ... देवा पाव रे म्हाका ... 

' 
ती एकलीच बडबडत निवळ हाडपाक गेली . निवळ तापोवन घेवन 
आयली . न्हिवचो म्हणून मात्शी रावली . रातची दोळ्यांच्यो पातयो 
चिकटावपाक लेगीत तिका फुरसत मेळ नाशिल्ली . पूण नारा हालीं 
सामकोच फातरा काळजाचो जाल्लो . ताका पयलींय म्हणून केन्ना पाझर 
फुटलोच ना आनी फुटपाचीय आशा नाशिल्ली . येवजितच तिणे बोटवो 
उगडलो . भितर सांसर्पिले . फोपळाों कुडको तोंडांत वडयलो . तो 
चाबडायता म्हणसर निवळाचें वाडगें न्हिवलें . 

' यो गो झेपू ... हो तुका ... ' झेपून आनी वाट पळयल्या , व्हदळचे 
मातयेन भरिल्ले हात ताणे रोखडेच वाडग्यांत बुडयले ... चाटले ... परत 
बुडयले ... कुयां आसा काय पळोवपाक तळ सांसपिलो . हाताक लागली ती 
खालीं .... 

सीतेन सगुणाक ल्हवू उलो करीत सांसपीत उठोवन बसयलो . कपलाची 
हूम आपल्या पदरान पुसली . निवळाचो वाडगो उखल्लो आनी सगुणान घुटू 
घुटू करून तोंड वांकडे करीत तो निवळ पियेलो . सितेन परत ताका 
हांतुणार न्हिदयलो आनी पांगरूण घालें . तिकाय पुरो जाल्लें . इल्लो निवळ 
आपूणय पिवंचो म्हणून वाडग्यांत वोतलो . पयसुल्ल्यान नाराची सुवारी पदां 
गायत येताली तें तिणे आयकलें ... 

' पिरये पाहाऽऽ ऽऽ पिरये पहाऽऽ ऽऽ ' हात वावाडीत लकत लकत तो 
लागी पावलो . ' आवय ... आवय गे ... मेलों ... मेलों .... मेलों ताणे 
व्हडल्यान किळंची मारली . किळंची आयकून सीतेन वाडगो थंयच 
आपटिलो आनी भायर धांव मारली . पळय जाल्यार नारा फातराक आपटून 
सकल पडिल्लो . पायांच्या आंगठ्यांतल्यान रगत व्हांवतालें . सीतेन आनी 
थारो केलो ना .... एक हात खाक्यांत घालून घोवाची जिती जिवी कूड तिणें 
मरण कशी घरांत हाडली . आनी सोंप्यार दवरली . तो पदां म्हणत बडबडत 
रावलो आनी एकदम उठलो . झेपू उश्ट्यांतच घोरेतालें . सीतेन ताका 
उखल्लें आनी साकाट्यार घातलें . सगुणाक दोळो लागिल्लो . सीता मात 
जागीच आशिल्ली . चिंतीत ... ' देवा म्हज्या पुताक बेगीन बरो कर . तुका 
फुलां झेलो दिता ... नागेशा पाव ' ... आनी त्याच खिणाक मात्सो निवळत 
आयिल्ल्या नारान कुडीत पावल दवरलें . सीतेक खप्प जालें . काळीज 
धडधडपाक लागलें . लागी येवन तो बसलो तें पळोवन ती फाटीं सरली . 

' सीते ... अशी लागी यो ... म्हाका तूं जाय ... खरेंच यो ... पिरये ' ... आनी 
ताणे तिचेर घालून घेतले . 

' ऊठ ... सैताना ... म्हाका सोड ... तिची तिडक मस्तकाक मारली . 
ताबडेगूंज दोळे थरथरपाक लागले . हात शिवशिवपाक लागले . तिणें ताका 
पयस धुकल्लो आनी धांवत भायर आयली . म्हेडीक तकली तेंकोवन तिणे 
हुंडक्या हुंडक्यांनी रडपाक सुरवात केली ... नारा उठलो . लवंडत लवंडत 
भायर आयलो . सीतेक थंय पळोवन तो आनी चाळवलो . गाळी मारीत ताणे 

परत तिका वेंग मारली . आतां मात तिका कशेंच सोंसना जालें . जाता 
तितल्या नेटान तिणें ताका पयस धुकल्लो आनी कुडीत येवन घडायच ... 
करून दार घाले . थोडो वेळ नारान थय थय घालो आनी सोंप्यार ताणून 
दिले . 

पंदरा दीस जाले अशें हे घडत आशिल्लें . भुरग्यांक लागून आनी 
नाराच्या रातच्या सुखाचे बळजबरीक लागून सीतेचो जीव सामक्रोच अर्दो 
जाल्लो . आतां मेरेन तिचे चार बाळंटेर जाले पूण पदरांत दोनच भुरगी 
उरिल्ली . तांचीय निगा तिचेकडेन सारकी जायनाशिल्ली . हातांतलो पयसो 
सगुणाक खर्चिलो . दोतोरान सांगिल्लें जोर गेलो तरी पूण वखद थोडे दीस 
चालूच दवरपाक जाय नाजाल्यार परत बरो ना जावन पडपाची भिरांत 
आसा . काल तिणे सगुणाच्या उरिल्ल्या वखदांखातीर शेजाऱ्यांपाजाऱ्यांकडेन 
तोंड फापुडलें पूण कांयच हाताक मेळ्ळे ना . नारान वचत थंय रिणां केल्ली 
ताचे पयशे पावलेबगर तिका कोणच पयशे दिवपाक तयार नाशिल्लो . 

तिच्या दोळ्यांमुखार त्या दिसाचो प्रसंग आयलो . दोगी नर्सी कुटुंब 
कल्याण केंद्रांतल्यान कुटूंब कल्याणाचे कितें फायदे आसात जावं 
ताचेखातीर कितें करपाक जाय ताची माहिती गांवगिऱ्या अज्ञान लोकांक 
दिवपाक आयिल्ल्यो . भुरगीं चड जावची न्हय म्हणून तांणी जायते उपाय 
सांगिल्ले . ते करून घेवप्याक पयशेय मेळटाले . चार दिसांभितर 
बायलमनीस घरा वचून आपली कामां करपाक शकताली ... पयशे ... करून 
घेवप्याक शंबर रुपया .... ती शंबर रुपयांची नोट तिका झग्ग करून 
दोळ्यांमुखार दिसली . तिका दिसलें आपणे जर तो उपाय करीत जाल्यार 
भुरगीय जावची नात आनी ते शंबर रुपया सगुणाक वखदाक उपकारतले . 
घोवाच्या त्रासांतल्यान सुटली . आयज जरी तो कांयच चलना जावन 
न्हिदला तरी पूण फाल्यां उदेवपाचो रावचो ना . सदांच अशें हे घडटलें 
तेपरस ... येवजितां येवजितां तिका दोळो लागलो ... 

कोंब्या सादार ती उठली . दार उगडलें . तिचेपयलींच नारा उठून सोंप्यार 
बसून विडी फुसकायतालो . तोंडांतल्यान नाकांतल्यान जो धुंवर भायर 
सोडटालो ताका पळयत कितें तरी चिंततालो . ताका पळोवन रातचो प्रसंग 
परत तिच्या दोळयांमुखार येवपाक लागलो . जायते कपडे घेवन घरांतल्यान 
दोगांय भुरग्यांसयत आवयगेर वचपाक ती भायर सरली . 

' हांव आवयगेर वतां ... सगुणाक जोरान ... जिवाकय बरेना ताच्या ... 
पंदरा दीस ... न्हय तो बरो जातकीच हांव येतलें ... ' 

इतलेच घोवाक सांगून तो कितेंय म्हणचे आदींच तिणे खोपी पेल्यानचो 
आंखाडो हुंपलो . नारा तांकां पळयतच उरलो . 

आवयक वचून सीतेन सगले सांगलें . चार दिसांखातीर भुरग्यांक थंय 
दवरून ती हॉस्पीटलांत वचून दोतोरणीक मेळ्ळी . दोतोरणीन तिका 
विचारलें ... 
' कितें जाता ? 
' कांय ना ... म्हाका भुरगीं ना जावपाचो उपाय करपाक जाय ... देखून 
आयल्यां ... ' 
' हां ... कळ्ळे ... यो ... ' दोतोरणीन तिका तपासली . 
' म्हण्टकच केन्ना येता तूं ही शस्त्रक्रिया करून घेवपाक ? ' 

सीतेन रोखडीच तयारी दाखयली . दोतोरणीनय सीतेक सगली माहिती 
दिली . 

तिची ती ल्हानशी शस्त्रक्रिया जाली . हांतुणार न्हिदिल्ली थंय सीतेक 
एक खीण सूख लागनाशिल्लें . अशेच दोन दीस गेले . तिसऱ्या दिसा मात 
तिका सगुणाचो सामकोच हुस्को जावपाक लागलो . मन थाऱ्यार उरना 
जालें . परत सगुणाचे तळमळे दोळ्यांमुखार दिसपाक लागले . दोळ्यांतल्यान 
भळभळीत दुकां व्हांवपाक लागलीं . 

दोतोरणीन येवन तिका तपासली . आनी फाल्यां घरा वच म्हणून सांगलें . 

घरा वचपाक सीता भायर सरली . दोतोरणीन येवन शंबर रुपयांची नोट 
तिच्या हातार दवरली आनी कितें काळजी घेवपाक जाय तें सांगलें . 

सीतेक केन्ना काय आवयघरा पावन अशें जालें . चलपाक जायनास्तना 
लेगीत तिणें सडसडीत पावलां वडयत बस धरली . बसीत लेगीत तिका 
सगुणाचीच याद येताली . ते शंबर रुपया तिणें मुठीत घट्ट धरले . गावांत 
पावली तशी ती बसींतल्यान देवली आनी धांवतच आवय घराचे वाटेक 
लागली ... पयसुल्ल्यान तिणे पळयलें . सगूण आनी झेपू आंगणांत खेळटाली . 
लागीं वचून तिणें दोगांय भुरग्यांक वेंगांत घेतली . 

पंदरा दीस सीता आवयगेर रावली . सगुणय बरो जाल्लो . आयज 
वचपाकच जाय अशें म्हणून ती घरा वचपाक भायर सरली . घरा येवन 

पळय जाल्यार घरभर विडयांची पोतेरां आनी फुटक्या बाटल्यांच्यो कंवच्यो 
पाताळ्ळेल्यो . सगलें निवळ करता म्हणसर रात जाली . पेज करून तिणे 
दोगांय भुरग्यांक वाडली . पुरो जाल्ल्यान तीयं रोखडीच न्हिदली . . . न्हिदून 
थोडो वेळ गेलो ना गेलो जायत .... 

' शिते ... शिते ... आयज पळयतां खंय पळटा ती ... तूं आयल्या म्हणून 
कळ्ळे म्हाका ... ' 

अशें म्हणत नारान दाराचो कडवो एकेच खोटेंत शेवटून कडेक उडयलो . 
मदलें दार उकतेंच आशिल्लें . अवतार आयिल्लेवरी ताणे कुडीत पावल 
दवरलें . पेत्रोला दिव्याच्या उजवाडांत थरथरपी सीतेक ताणे पळयली आनी 
एखादें भुकेल्लें जनावर जेपरी सावदाचेर झोपय मारता तशी तिका 
फापसुपाक सुरवात केली ... 

' सैताना ... आतां म्हाका सासणाची जायतशी खायत राव ... ' अशें 
म्हणून सीतेन आपली कूड कांयच प्रतिकार करीनास्तना मोन्यांनी नाराचे 
सुवादीन केली . 

मनीसकाय 


दोतोर कामतीन रिसीव्हर उखलून कानाक लायलो . गंभीर 
आवाजांत आयज आनी कित्याक जावं कोणे फोन केला हे 
जाणून घेवपाची ताका ताकतीक लागली . 

' हॅलो ... हॅलो दोतोर कामत उलयता ' 
' दोतोर , हांव हॉस्पीटलांतल्यान उलयतां ... हांगा एक सिरियस 
पेशंट आयला .... आमी जाता ते यत्न केले .... आमकां तुजी 
मदत जाय . तुवें बेगीन हांगा पावूक जाय .... ' 
' हांव येतां ' 

दोतोर कामत गाडी घेवन भायर सरलो . अडचल्ल्यांक 
वांचोवपाक धांवप हे ताचें मुखेल काम . पणजेच्यान 
हॉस्पीटलांत पावपाक पंदरा मिनटां जायच आशिल्ली . रोगी 
कोण आसत ? .... रोग्याची अवतिकाय कशी आसत ? ... तो 
कितलो सिरियस आसत ? .... ताका कितें जालां आसत ? हे 
विचार ताच्या मनांत परत परत येवपाक लागले . 

दोतोर कामत खुबश्या लोकांक पाविल्लो . ताचो सभाव 
एकदम बरो . दोतोरकी हो धंदो न्हय तर पेशा म्हणून करपाचो 
हे ताचे ध्येय . गरज पडल्यार आपल्या बोल्सांतले दुडू लेगीत 
मोडून तो अडचल्ल्यांक पावतालो . तो केन्नाच दुसऱ्यांक वायट 
उतरां दिनाशिल्लो . रोग्यांची सेवा तो देवाची सेवा केल्लेवरी 
करतालो . 

रायबंदरा पावलो तशी ताणें गाडी थांबयली . ताकतिकेन 

ताणें हॉस्पीटलांत वचपाक सुरवात केली . फोन केल्लो दोतोर बांदेकार 
ताची दारांतच वाट पळयतालो . 

' दोतोर ..... तूं ह्या पेशंटाक पळय ... आपिनिशी जाल्या ताका . आतां 
ती खूबच बळावल्या ... हांवे जायतें यत्न केले पूण म्हज्यान तें जांवचे ना . 
ताची भलायकीय खुबूच इबाडल्या . उशीर जाला दोतोर ' ताणें वार्डाचे 
वाटेवटेन वचत सांगपाक सुरवात केली . 

' बांदेकार ... तुवें ताची पुराय तपासणी केली ? ' 

' पयलें खेपे तो जेन्ना हांगा आयिल्लो तेन्ना ताका हावें वखद दिल्लें ... पूण 
ताच्यानंतर तो येवंकच ना . काल आयला तोय बी सोसपाक जायना 


म्हणून . 


बांदेकारान चिंतेस्त नदरेन दोतोर कामतीक पळयलें .... 

' पळोवया तर ... चल 
हातान खुणयत दोतोर कामतीन म्हटलें . 

दोगय वार्डात गेले . पेशंटाक पळयनाफुडें दोतोराची पावलां थंयच घट 
जाली . तो पेशंट कोणय आसूं , कसोय आसूं हांव ताका बरो करूंक 
शकतलो . हे इत्सेक बांद पडलो . ताचे विचार भूतकाळांतल्या प्रसंगांनी 
घुस्पले . पेशंटाविशीं जी आपुलकी आसली ती सोंपली . त्या पेशंटाक 
पळयनाफुडें ताच्या मनांत घृणा जागी जाली . मनावेलो दाग जितो जावन 
उलोवपाक लागलो . 

' बांदेकार ... म्हाका माफ कर ... हांव हाका तपासूंक शकना ... ' आनी 
तो भायर गेलो . बांदेकाराक कितें जालें कांयच कळ्ळेना . तोय ताचे 
फाटल्यान गेलो . 

' दोतोर ... दोतोर ... तूं आयज अशें कितें उलयता ? ' 

पूण दोतोर कामतीन तें आयकूनच घेवंक ना . ताणें पावलां आनीक 
मातश्या नेटान उबारली . बांदेकारान धांवत वचून ताचो हात धरलो . 

' दोतोर ... कितें जालां ? ' 
दोतोर कामतीन हात सोडयत म्हटलें .... ' 

' एकदां सांगलें न्हय ... आय एम व्हॅरी सॉरी .... हांव त्या पेशंटाक 
तपासचों ना ... म्हजें आनी ताचे बरेपण ना ... ' 

आनी दोतोर कामत रागान वचून आपले खुर्चेर बसलो . तो समको 
विरार जालो . ताणे पंखो लायलो आनी खंयतरी पयस पळयत विचारांत 

गुल्ल जालो .... 


' दोतोर ... तूं त्या पेशंटाक वळखता ? ' .... बांदेकारान लागशिल्लीच 
खुर्ची वोडीत तिचेर बसत विचारलें . पूण दोतोर कामत वगीच रावलो . 

' दोतोर , तुजें त्या पेशंटाकडेन वायटपण कित्याक ? ' 
' हय , हांव ताका वळखतां ... म्हजोच शेजारी तो . दत्तू ' 
ताणें दोनय जापो एकाच बराबर दिल्यो .... 

' दोतोर तुमचे दोगांचे जाला तरी कितें ? कसली दुस्मानकाय ? केन्ना 
? खंय ? ... 

पूण दोतोर कामतीन कांयच जाप दिवंक ना . खुणेनच ताणे आपणाक 
त्रास दिवंक नाका . म्हाका मात्सो एकल्याक सोड म्हणून सांगलें . 
बांदेकाराकय दिसलें हे अवतिकायेंत ताका बेजार करप बरें न्हय . आनी 
मातश्या वेळान उलोवं ..... तो उठून पेशंटा म्हयांत गेलो . 

दोतोर कामतीक दत्तून केल्ले दुस्मानकायेची याद जावपाक लागली . 
सैतान आसलो तो . सोयचो पुत ... अश्या ह्या सैतानाक वांचोवपाक हात 
लायलो आनी जर बरे वायट कितेंय जालें जाल्यार मागीर ताचे घरची 
दोतोर कामतीक बोटां दाखयतली आशिल्ली . दत्तूचे उलोवणे , गाळी आनी 
राकेसी अवतार दोतोराच्या दोळयांमुखार थय थय नाचपाक लागले . 
दोतोरान भूतकाळांत पावल घालपाक दोतोर बांदेकार परत आयलो . 

' दोतोर ... तो सामको वळवळटा ... परत जागो जाला . गजाल मारता ... 
दोतोर तूं मात्सो येवन ताका तपास . ' 
बांदेकाराची चिंता वाडत वताली .. 

' बांदेकार , तूं नकळो तो कसलो मनीस तो ... ताणे म्हजेकडेन जी 
दुस्मानकी केल्या ती विसरपाचों ना ' 

दोतोर कामतीन जाप दिली . 
' पूण ... तो एक मनीस ... रोगी ... ' 
' तें समजता हांव पूण ... 

' 
' पूण बी कांय ना ... चल यो ... मनशानच मनशाक पावप ... ' 
बांदेकार उठलो . पूण दोतार कामत खुर्चेवल्यान हालपाचें कांयच चिन्न 


दिसले ना . 


' अशी तुमची दुस्मानकी तरी कसली ? ' 
' प्लीज बांदेकार ... म्हजी तकली तापोवं नाका ...... ' 

' ना ... दोतोर ... हे हॉस्पीटल तुका लागूनच उबें आसा . ह्या पेशंटाक जर 
आमी बरो करूंक शकले नात जाल्यार आमचे विशींचे लोकांचे मत वायट 
जावं येता ... देखून जाता ते यत्न करून आमी हाका बरो करूंकच 
' जाय ..... 

' अशें जाल्यार आयक ... ' 
दोतोर कामत उठलो . जनेलाकडेन वचून ताणें भायर पळयलें . 
बोल्सांतलो लेंस काडून तोंड पुसलें . दोळे दोनय हातांनी एक खीणभर गच्च 
धांपले . परत येवन खुर्चेर बसलो . 

' हो दत्तू म्हज्या भाटांत रावता . चार पांच वर्सीआदी भाटाची राखण 
करपाखातीर हांवें ताका आनी ताचे जाण्टे आवयक खोपटी बांदून रावपाक 
जागो दिल्लो . पयलीं हांव ताका कामाचे मोल पयश्यांनीच दितालों . 

पूण 
मागीर तें नाल्लांचेर पडले . दत्तू भाटाक वावर धंदो बरो करतालो . हाका 
लागून उत्पन्न बरे येतालें . हांव ताका सदांच आपलोसो मानतालों पूण ... 
दोतोर कामत मदींच थांबलो . 
' पूण कितें जालें ? 
बांदेकारान विचारलें . 

' जशे दीस वचपाक लागले तसो दत्तू बदललो . तो नाल्ल चोरपाक 
लागलो .... सोयान ताच्यांत सैतान हाडलो . अशे हे अवतिकायेंत भाट 
तांचे सुवादीन करप म्हणजे म्हजी पिशेपणां . हय काय न्ही ? 

' हय . ' 
बांदेकारान तकली हालयत म्हटलें . 

' जमनिची कूस उजोवपाक तिका कुदळ मारपाक जाय . पूण दत्तूच्यान 
तें जायना जाले . नाल्लांचो पाडो हांवच करतालों . असोच एक दीस पाडो 
जालो आनी हांवें दत्तूची चोरी ताच्या दोळ्यांमुखार हाडपाचो यत्न केलों . ' 

' दोतोर परत थांबलो . दत्तूची गजाल आतां ते बसल्यात थंयमेरेन 
आयकपाक येताली . बांदेकाराच्यान कशेंच राव नजो जालें . 

' दोतोर जाल्लें गेल्लें विसर आतां ... वेळ काडून फायदो ना ... वेळ 
वगडायल्यार ... ' 

' तुका आजून म्हज्या न्हयकाराचो हेतू कळूक ना . फुडें आयक ... 
दोतोर कामतीन मेजावेल्यो गाडयेच्यो चावयो काडून हातान ध्रुवडायत 
म्हटलें . 

' हावें दत्तूक विचारलें ... दत्तू हे इतले देंट कशे ? दत्तूक दुबाव 
आसलोच ... तो खुबळ्ळो ... आनी म्हजेर तापपाक लागलो ... ताणें 
म्हटलें .... तू म्हाका विचारपी कोण ? म्हज्या भाटांत येवन तूं म्हाका 
विचारता ? दोतोर खंय . कसलो ? मड्याचो ? कायदे कितें तुजेचखातीर ? 
तो सोऱ्याच्या नेटार चाळवतालो . ताचेकडेन उलोवपांत कांयच अर्थ ना हे 
जाणून लेगीत हांवें ताका म्हटलें ... ' आरे दत्तू पयलीं पासून नाल्लांचो पाडो 
हांवच करतां ... तुजेमुखार मेजप जाता . तुजो वांटो तुका दितांच न्हय ... 
तुका फटयतां ? असो म्हाका सांगिनासतना माडार चडून तुवें नाल्ल कशें 
काडले ? ' खरे सांगू बांदेकार हावें केन्नाच ताका कांयच ना म्हटलें ना . पूण 
ताणें म्हाका कितें विचारले जाणा .... हांव हांगा काम करता इतलो तेंप 
जालो . एक नाल्ल काडपाक तुका कित्याक विचारपाक जाय ? हावें ताका 
सांगले . हे पळय , तुवें एक नाल्ल काडूंक ना . देंटावेल्यान दिसता तुवें तीस 
तरी नाल्ल काडल्यात . दुसरे खेपे अशें करूं नाका . 

' म्हाका ताचेकडेन झगडपाचे नासले . पाडेल्यामुखार सोबा नाका देखून 
हांव घरा आयलों . पूण अशीच बाचाबाची दर खेपे जावपाक लागली . नाल्ल 
पाडपाक वतकच दत्तू म्हज्या आंगार झुडून येतालो . तो आपणाक कूळ 
म्हणोवन घेवन भाट सोयाचे भकीक घालपाची सपनां रंगयतालो 
लोकय ताका फुसलायताले . ताका आपूण वायट करतां म्हणपाचे कळटालें . 
तरीपूण ' धोलके वाजताले आनी त्या तालार दत्तू नाचतालो . ' असले हे 
हळशिकेच्या तोंडाक लागचेपरस कायद्यान झगडलेलें बरें देखून हांवें केस 
कोर्टान हेली . पयलीं दत्तूचें बोल्स मातशें कमी खर्चितालें . पूण मागीर 
ताच्या इश्टांकय ताणें पिवपाक घालपाक सुरवात केली . दत्तू नाल्ल जून 
जावचे पयलीच काडटालो . तेय बी पांच - पंचवीस सोऱ्याखातीर .... हांवे 
येवजिलें केस कोर्टात पावल्याच ... जावंनी कितें जाता तें . आनी कितें 
सांगतलों केस म्हज्या फावराद जाली . हांव जमनिचो खरो मालक जालों ... 


हक्कान . ' 


' म्हणटकच जमीन तुजी जाली ... हांगा दुस्मानकी खंय ? ' बांदेकारान 
मदींच एक शंका विचारली . 

' बांदेकार हांगच्यानच खरी दुस्मानकी सुरू जाली . एक दीस कामार . 
साकून येवन दनपारचो हांव बाज्जेर आड पडिल्लो . ताच्या दुसऱ्या दिसा 
हावें पाडेल्यांक आपयल्ले आनी कितें जायत हेच विचार म्हजे तकलेत 

येताले . आनी अकस्मात भाटांत कसलो तरी आवाज जावपाक लागलो . 
म्हाका त्या दिसा मात्शे नजोशें जाल्लें देखून न्हिदेचे वेंगेत वचपाचे तयारेंत 
हांव आसलों . पूण मदींच हो आवाज कसलो ? आवाज वाडत गेलो आनी 
म्हज्या मनांत दुबावाची पाल चुकचुकली . ' 

' तो नाल्ल पाडटालो दिसता न्ही ? ' 
बांदेकार दुबाव समजलो . 

' हय . दत्तू वांगड्यांक घेवन नाल्ल पाडटालो . म्हजेकडेन मनिसपण 
आशिल्लें ; पूण दत्तूवांगडा झुजपाक म्हजेकडेन सैतानकी नाशिल्ली . हांव 
कांयच करूंक शकचों ना देखूनच तांणी भर दनपारच्या कडार नाल्ल 
पाडले . काचेबुचे म्हणिनासतना . त्या वेळार तांणी मारिल्ले कोयतेचे धपके 
म्हाका आतां लेगीत आयकुपाक येतात . हांव म्हज्या जाणट्यांच्या भुरग्यांक 
वांचोवंक शकलों ना . 

दोतोर कामतीच्या दोळ्यांत दुकां भरलीं तें पळोवन बांदेकार लेगीत 
विरगळ्ळो . 

' खरे सांगू बांदेकार , म्हजेकडेन उपाय आनी उपकार ही दोनच शस्त्रां 
आसत पूण हांचेमुखार .... आडसरांसयत पाडे करून तांणी वजी भरली 
-आनी मागीर तुका कळ्ळांच आसतले ... ' 

' सोरो आनी कितें ? ' बांदेकारान म्हटले . 

' हांवे जायते येवजिलें ... त्या दिसाच्यान हांव येवजीत आसां .... दत्तू 
म्हाका वळखना , हांव कित्याक ताचेर उपकार करूं ? ... हांव म्हजें भाट 
ह्या बेबद्याचे सुवादीन करचो ना . हे नित्शयानच हांव दत्तू फाटोफाट त्या 
दिसा गेलो . दत्तू सामको तर् जाल्लो . हांवें समजिकाय दिवन हे प्रकरण 
मिटोवंपाखातीर ताका विचारलें 

' आरे ... तूं अशें कित्याक करता ? हांव हांगाचो मालक जाला . तूं अशी 
दादागिरी कित्याक करता ? मनीसपण म्हण्टात तें आसा मरे ? काय 
घातलें खंय भाड्याक ? ' 

' दत्तू सामको रागान तांबडो जाल्लो . ताची कानसुलां तापली . हात 
शिंवशिवपाक लागले .... ताणे म्हटलें ... दोतोर सांबाळून उलय . तुज्यान 
जाता तें कर चल ... तो कितें उलयता ताचो म्हाका अर्थ कळचे पयलींच 
दत्तून म्हज्या कानसुलार एक मारलें . हांव सामको निणनिणलो . पूण परत 
हात उबारलो ना . हांव परत्या पावलांनी ' दवा , ताका तूंच पळय ' अशे 

म्हणून घरां आयलों 


दोतोर कामत मात्सो शांत जालो . ताची नदर बांदेकाराचेर थिरावली . 
तो उठलो बेसिनाकडेन वचून पच ... पच करून दोळयांर उदक मारलें . लेंस 
काडून तोंड पुसलें आनी जनेलाकडेन वचून भायर पळोवपाक लागलो . 

' पूण दोतोर दुस्मानकाये परस दोतोरकी व्हड . तुजें सगलें खरेंच ... ' 
बांदेकारान दोतोर कामतीक म्हटलें ताणें मात्सो विचार केलो आनी आपलें 
मत बदल्लें आनी बांदेकाराक म्हटलें . 

' चल या ... ' बांदेकाराक सामकी खोस जाली . ते दोगय दत्तू म्हऱ्यांत 
गेले . दत्तूक एक मिनीट सुशेग नाशिल्लो . तो बोवाळ मारतालो . आनी 
मदींच जीव गेल्लेवरी वोग्गी पडटालो . दोतोर कामत ताचे म्हऱ्यांत गेलो . 
दत्तू शाबुद्देर नाशिल्लो . दोतोर कामतीन ताच्या जावपी . इजांचेर फूंक 
मारपाक सुरवात केली . 

थोड्या वेळान दत्तून दोळे उगडले . म्हऱ्यांत दोतोराक पळोवन ताका 
मेल्लेवरी जालें . दोतोराकडेन उलोवपाक ताणें ओंठांची हालचाल सुरवात 
केली . पूण तो कितें उलयता तें आयकुंचे पयलीच दोतोर थंयच्यान भायर 
गेलो . 

दत्तू थोड्याच दिसांनी ऑपरेशना उपरांत पुराय बरो जालो . वखद 
दोतोर कामतच बरोवन दितालो पूण तपासणी बांदेकार करतालो . 
बांदेकारान दत्तूक दोतोर कामतीन केल्ल्या उपकाराविशीं सांगिल्लेंच . 
आयज दत्तूक घरा वचपाक परवानगी दिल्ली . दोतोर कामतीक मेळून 
वचचे म्हणून दत्तू ताचे म्हऱ्यांत गेलो .... दोतोराचे पाय .धरीत तांणे 
म्हटलें ..... 

' दोतोर , म्हाका माफ कर ... तूं म्हणून हांव बरो जालों . तुजे उपकार 
हांव कसोच पावोवंक शकना .... दोतोर .... ना म्हणूं नाका .... म्हाका माफ 
कर .... दोतोर आयज हांव वतां तुजेच खापीत .... तुज्याच भाटांत 
रावपाक .... तो राकेस दत्तू मेलो ... हांव आयच्यान सोरो पिवंचो ना .... 
दोतोर ... दोतोर तूं धनी ... हांव तुज्या भाटाचो राखणदार ... ' 

दोतोर कांयच उलयलो ना . ताणें मनीसपणान रडपी दत्तूक आपले हात 
दिवन उठयलो . आनी वाट पळोवपी पेशंटांक तपासपाक तो भायर सरून 
गेलो . हे पळोवपी बांदेकाराचें मन खोसयेन उपाट भरलें . 

* 

आगळी यात्रा 


सदांभशेन सकाळच्या झिळमिळट्यार उठलों . गलेरेंत येवन 
उबो रावलों . कांय जाणांक सकाळी उठलेबराबर च्या घेवचो 
पडटा . तेबगर घरांतल्यान पावल भायर पडना . म्हजे तशें न्हय . 
सकाळी उठलो चूळ भरली म्हणटकच गलेरेत येवन उदेंतेकडेन 
पळयत थंड - हून वाऱ्याची ल्हारां घेवप . पोरसांतल्यो कालच्यो 
कळयो आज कितल्यो उकत्यो जाल्यो तें पळोवप . तांची 
सोबीतकाय घोटान घोट आनी थेंब्यान थेंब पियेवप . ते उपरांत 
हांगच्यान पयस गेल्ल्या मोडणी मार्गाक तोखेवप . दोंगराच्या 
क्षितिजांतल्यान वयर सरपी सुर्याची अमुरपिकी किरणां घेत 
मळबांत दर दिसा बदल जावपी रंग नियाळप . 

आयज भायर पळयलें . सगल्याक दव पडिल्लो . पोरसांतले 
बोंगे फुलपाकडेर आशिल्ले . झाडांर पडिल्ले दवाचे थेंब टप - टप 
दुकांभशेन गळटाले . सदांपरस शी इल्लें चडच आशिल्लें . 
मुखावेलो दोंगर दवाचे पांगरूण घेवन सुस्त आडवो पडिल्लो . 
दोळे किलकिले केले तरीय ताच्या आकाराचो अदमास जायना 
जालो . मार्गावेल्यान वचपी बैलगाडयो मात स्पश्ट दिसताल्यो . 
बैलांच्या गळ्यांतली पुंगरां सगल्या वाठाराक जाग हाडटाली . 

ई ... री ... री ... री चुंगरांच्या तालार गाडयेचे मालक 
बैलांक आमुडटाले ... 

हो देखावो हांव कितले दीस जाले पळयतालों . सदच्योच गाडयो , 
सदचेच आमुडपी ... सदचेच बैल आनी म्हजी सदचीच संवय ... 

म्हजी तनेर त्या पुसटश्या देखाव्याक पळोवन तुटली . त्या तांबड्या 
मार्गार कांय आकृत्यो झळकल्यो . एखादी बैलगाडी खणीर वता जातली . 
पूण थंचे तळप घट म्हणून कोकेरांनी ती केन्नाच सोडून दिल्ली . आनी 
आयज हे खणीर बैलगाडीशी ? 

अजापान म्हज्या मनाक वेटाळे घातले . तसोच सोंपणां देवन फुडें गेलों . 
तसो मुखावेलो देखावो इल्लो इल्लो स्पश्ट जायत गेलो ... हय बैलगाडीच 
आशिल्ली ती ... पूण बैल नासून लेगीत गाडी मार्गाचो चडाव चडटाली . 
फाटल्यान दोनचार मनीस ती गाडी धुकलताले . म्हजी पावलां फुडें फुडें 
पडत रावली . नेटान ते गाडयेची फाट धरली . गाडयेचें पुराय दर्शन 
जायनाफुडें पावलां खटांयच करून उबी रावली . इतल्या उत्कंठीत 
आशिल्ल्या मनाक वांकडे - तिकडे फांटे फुटूंक लागले . या संवसारांत 
पळोवंक नाशिल्ली ती यात्रा दोळ्यांमुखार आशिल्ली . गाडयेचें जूं ओडपी 
गाडयेकार कृष्णाचे दोळे दुकांनी डबडबीत जाल्ले . पयनीं हांव समजलों 
कोणय खंवसलो दिसता पूण जेन्ना हा गाडयेंत पळयलें तेन्ना म्हाका 
कृष्णाचो बैल पोवळ्याचें धूड आडवें घातिल्ले दिसलें ... 

गाडी पोवळ्याची कूड घेवन फुडें - फुडें वचत आशिल्ली . म्हजीय पावलां 
पोंवळ्याचे ओडीन वोडत गेली . निमण्या या खिणाक तरी पोवळ्याक 
पावपाचे काम म्हजे आशिल्लें . म्हज्यो यादी पावला कणकणी मनाची कवडां 
उक्ती करपाक लागल्यो . 

पोंवळ्यांच्या कश्टांचेर म्हज्या घराच्यो वणटी उब्यो जाल्ल्यो . सद्दां 
चिऱ्यांचे वजें वोडीत पोंवळो म्हजे फुडे जावपाचे वास्तूमुखार वोवळ्यासयत 
उबो रावतालो . तो हेर लोकांचीय कामां करतालो . सांतेबाजार , फोंडेंचो 
बाजार , शेनवार पोवळ्याबगर सोबच नाशिल्ले ... 

घराचे बांदकाम पळोवपाक हांव सदाच्य वतालों . चडसो त्याच वेळार 
कृष्णा चिरे घेवन पावतालो . तो म्हाका ताच्या बैलांच्यो खूबशो गजाली 
सांगतालो . बैलगाडी घरा लागी पावली तशी भुती सोडोवन हांव पोळे 
खातालों ... तें पळोवन पोंवळ्याची जीब चाळवताली . मागीर तांकां इल्लो 
कुडको वडयलेबगर म्हजो घांस गळ्यासकयल वचनाशिल्लो . 

असोच एक दीसं . कृष्णा चिरे घेवन आयलो . हावें म्हटलें ... 
' कशे आसात बैल ? ' 
कृष्णान भरिल्ल्या गळ्यान म्हटलें ... 

हो पोंवळो आनी वोंवळो काल उपाशी उरले . हांव घरा नाशिल्लों ... 
सोयऱ्यांगेर गेल्लों . घरा बायल आनी भुरग्यांकडल्यान तांच्या पोटांत कांय 
पडलें ना . ' ताणें हुंदको ओठांमदीं दामीत सांगलें . ' हांव घरा आयलों तेन्ना 
म्हजो वास वळखून दोगाय बैलानी हामेर ठोकली ... हाम्मा ... हाम्मा करून 
म्हाका ते सादयताले . म्हजें एक दीस लेगीत पयसावप तांकां मानवलेंना . 
बैल सामके म्हाका आंवडेताले . तोंडान गरक ... गरक करून आवाज 
करताले . चुडटांचो कडवो कडेन काडून हांव बैलां म्हऱ्यांत गेलो . बैलांक 
पळयनाफुडें म्हाका काकळूट दिसली आनी रागय आयलो . बैलांनी जमीन 
कांडून कोंण केल्लें . शेपड्यो शेणान भरिल्ल्यो . मुसकां घों घों करताली ... 
पोटां पडिल्ली . आंवडे घोट्टात ताचेवेल्यानच हांव समजलों म्हजो पोंवळो 
आनी वोवळो उपाशीं आसात म्हणून . पोवळ्याक हावें सांसपिलो . तेबराबर 
वोंवळ्यान दिमी मोडून मान लाम करून म्हजे पांय चाटपाक सुरवात केली . 
कळाव करिनास्तना हावें गवणींत चारपांच तणाच्यो पेणयो उडयल्यो . पूण 
तांकां उदक जाय आशिल्लें . तांचो जीव धापेतालो . बांयचेर वचून उदक 
हाडलें . बालदेन भड्डो घालून दोगांकय पाजलें . उदकावयर एक - दोन वेंत 
फेंस आयिल्लो ... तांणी आपल्यो नाका पुडयो फुलोवन घटघटीत उदक 
पिवपाक सुरवात केली . परत आनीक उदक हाडपाक हांव बांयचेर गेलों ... 
बैलांचे कान म्हज्या पावलांच्या आवाजाक तानेल्ले ... तोंडाक भड्ड्याचो 
फेंस लागिल्लो . ताचे बोमाडे फट ... फट ... करून फुट्टाले . एक - दोन 
म्हणटा म्हणसर चार - पांच कळशे उदक ते पियेले . आनी मागीरच तांणी 
तण खावपाक सुरवात केली . ' 

कृष्णा सामकोच दुखेस्त जालो . ताची अवतिकाय म्हाका दोगाय 
बैलांच्या दोळ्यांत दिसली . नकळत म्हज्या काळजाक खोल खंयतरी चिमटो 
आयलो . 

कृष्णा उठलो . बैलांक गाडयेक बांदले आनी ताणें म्हाका फाट केली . 

म्हाका हे दोगय पाडे इतले संवकळीचे जाल्ले , ते म्हाका म्हजे इश्टच 
कशे दिसताले ... ते म्हजे नात्यांतलेच अशें म्हटल्यार अतिताय जांवची ना . 

कृष्णा बैलांक केन्नाच काय कमी करिनासलो . सकाळी फुडे बैलांक 
तण - खाण दिलें म्हणटकच कामाक सुरवात . चिरे घेवन जेन्ना बैलगाडी 
चडाव काडून म्हज्या घराकडेन पावताली तेन्ना बैलांक ' राव ' म्हणून 
कृष्णाल्या फर्मानाची गरज लाग नाशिल्ली . ते आपूणच उबे जाताले . श्री 
पांच वर्सी लेगीत काडपी मनशांकडेन बारीक मोटी जायत पूण एकदा 
दाखयल्लो रस्तो परत दाखोवपाची पोवळ्याक आनी वोंवळ्याक गरज 
नाशिल्ली . चिरे हाडले म्हणटकच ते देवोवपाक उशीर जातालो . म्हणून 
कृष्णा बैलांक पांय मेकळे करपाक सोडयतालो . परत वतना बैलांक 
आपोवचे पडनाशिल्ले . मोंक उबारलें , दोनय वटांनी दोनय दूत हजर . जूं 
दवरपाची फुरसत . कामाक सुरवात . काम जाले उपरांत कृष्णा विडी 
फुसकायतालो . तेन्ना हांव उरिल्ल्यो सुरिल्ल्यो भाको बैलांक दितालों . 
हावें एवं दीस म्हटिल्लें . 

' कृष्णी तुजे बैल म्हणजे तुजें खरें धन ' 
हावें बैलांचे फाटीवेल्यान हात भोंवडायलो तश्यो तांच्यो फाटी 
थरथरल्यो . आनीक भाकरी आसा काय पळोवपाक पोवळ्यान म्हजो हात 
हुंगलो . पूण ना तें पळोवन ताणे म्हज्या हाताक आशिल्लो भाकरेचो वास 
लेगीत चाटून नाच केलो . 

' बरें 
कृष्णान विडी पायांपोंदा चिड्डिली . आनी ताणे गाडयेचें जूं परतिलें . 
' राव मरे ... पयशे व्हर ... ' 

' नाका धनया . पयशे जाय तेन्ना व्हरन हांव . तुमचे उपकार कशे 
विसरन ? म्हाका या बैलांचे श्रम विकपाचे नात ... येतात आमी ... ' 

चलतां चलतां जायत्यो यादी म्हज्या दोळ्यांमुखार जोगलावरी नाचपाक 
लागल्यो . गाडी जाग्यार पावतकच थामली . कृष्णान म्हजेर घालून घेतले . 
तो बाळकावरी रडपाक लागलो . 

' धनया , आयज म्हजो पोवळो म्हाका सोडून गेलो तुज्या हक्काचो खरो 
तो ... ताणें म्हाका गिरेस्त करून शेवटाक म्हाकाच अंतरलो ... काम केल्यार 
पयशे कशेय मेळू येतात . पूण म्हजो पोवळो म्हाका आतां केन्नाच दिसचो 


ना ... 


' ना ... कृष्णा धीर सोडूं नाका ... ताचे आयुश्यच सोंपलें ... जाल्लें गेल्लें 

विसर आनी परत आनीक एक पोंवळो घेवन कामाक लाग . हावें म्हजें 
दोळे दुकां ओंकता आसतना लेगीत कृष्णाचे दोळे पुसले . 

पोंवळ्यांची निमणी यात्रा सोपोवन हांव विमनस्क अवतिकायेंत घरा 
आयलों . म्हज्या घराच्यो वणटी बैलाच्यो व्हडविको गायताल्यो ... 

- आपुलकी 


रातच्या जेवणा वेळार बाबान विणाच्या लग्नाचो प्रस्न 
काडलो . अशी उलोवणीं जायते खेपे जाल्ली . पूण रोखडींच 
पालवल्लीं ... 

' विणा ? तुका हे खेपे चल्यावटच्यांनी मागणी घाल्या . चलो 
बरो . घराणेय आमकां फावोसारकें . तुका तांणी पळयलां ... तुजे 
पसंतीबगर हांव फुडे पावल वडोवचोंना ... ' 

विणा लजलें . ताच्या दोळ्यांमुखार उदय आयलो . विणाक 
उदय मनापसून मानवतालो . बाबाक कशें सांगप ? ... तोय 
हाली विणाकडेन इश्टागत वाडोवपाचो यत्न करतांलो . हो 
चलो कोण आसात ? विणान नदर वयर करून बाबाक 
पळयलें . 

' ताचें नांव उदय रायकार ... ' 
विणाक एकदम पाखां फुटलीं ; तें खोशंयेन वयर मळबांत 
उडलें ; ताणें नकळत तकली हालयली ... लग्नाक हयकार ... 

' तुका मानवला . आतां फुडलीं उलोवणीं करपान हरकत ना 


तर ... 


फुडलें आयकनास्तना तें भान नाशिल्ल्या भुरग्यांवरी धांवत 
कुडीत गेलें . रातभर चिंततालें .... मनासारकें जालें ... उदय 
आनी हांव आतां सामकी लागी येतली ... मांय ... मांव ... 

देर ... खरेंच हांव भाग्यवान ... तें मनांतल्या मनांत हांसलें . 

आयज विणाची वाट पळयत उदय ऑफिसाभायर राविल्लो ... ताका 
पळोवन विणा खोशी जालें . ताचे म्हऱ्यांत पावता म्हटल्यार विणाची पावलां 
मंदावली . चार पावलां पयसच उबे रावलें . बाबान पसंती कळयल्या देखूनच 
तो आयज आपली वाट पळयता म्हणपाचे विणान ताडलें . 

दोगांयची नदरेंत नदर भरसली . तोंडार हांसो फुललो . विणाची नदर 
आपसूक सकयल गेली . 

' विणा 


विणाक उदयान पळयलें . 
' कितें चिंतता ? ... म्हजें हांगा येवप तुका मानना ? ... 


' तशें कांय ना ... 


विणान ताचे नदरेक नदर दीत म्हटलें .... 
' खंय या ? ... 
' खंय ? घरा ... ' 
' चल तर ... तुका हांव पावयतां ... ' 
उदयान मोटारसायकल चालू केली . विणाक घरा पावन तो भायले 


भायर गेलो . 


विणाचो आनी उदयाचो मोग घसघशीत चंवरतालो . तांणी दोगांनीय 
जायत्या जाग्यांनी वचून एकलेपणांत गजाली केल्ल्यो . संवसाराची मांडणी 
रचिल्ली . फुडाराची सपनां पळयिल्लीं . 

लग्नाचो विचार मनाक आफुडचे पयलींच विणाक एके नवे गजालीची 
सुलूस लागली . ताणे ती खबर रोखडीच उदयाक सांगली . 

' उदय तुका कशें सांगू ? ' 
' सांग विणा ... कांयच लिपोवं नाका ... 
विणा वोगीच ... ताची उतरां ताळ्यांतच घुस्पताली . 
' कितें जालां विणा ? उलयले बगर म्हाका कशे कळटलें ... ' 
' उदय ? ' 

' कितें जाला ? अशें अनमनूं नाका . लग्नाक थोडोच तेंप आसलो तरी 
र पूर्ण कायदयान आमी लग्न जाल्यांत ... म्हाका . कितेंय सांगपाक तुका 

फाटीफुडें जावपाची गरज ना .... ' 

' जाता तितले बेगीन लग्न जावया .. ' 
' कित्याक ? म्हजेबगर रावं नज ? ... ' 
विणा उदयाक पयळत रावलें . ताचे दोळे दुकांनी भरलें .. 
' उदय म्हाका दीस गेल्यात ... ' 
' कितें ? ' 
उदय मोगाचे धुंदेंतल्यान जागो जालो . 
' हय ... ' 

विणा काकुणटेन भरिल्ले नदरेन उदयाक पळोवंक लागले .... उदयाच्या 
मुखामळार अपराधी भाव उदेलो . 

' तूं भियेवं नाका .. हांव लग्नाची तयारी जाता तितले बेगीन करतां . ' 
ताणें विणाक लागीं वोडलें ... 
' लग्नापयलीं हें ... लोकांक कळ्ळं जाल्यार ? ' 
' लोक कितेंय म्हणूं .... हे भुरगें म्हजे ... ' 
' उदय तुजे घरची ? ' 

' घरच्यांक कळचेपयनीच आमी लग्न जावया ... तूं काळजी करूं 
नाका ... 

' लग्नापयनीच आवयपण ? ' 
' हय ... जल्माक येवपी ही कळी ... तिका फुलूं दी ... ' 
विणाच्या मुखमळार हांसो पातळ्ळो . ताका आवयपणाची जाणीव 
जालीं ... लगतापयनी आवयपण ... 

भुरग्याक जल्म दिवपाचे उतर घेवन उदयान विणाक घरा धाडलें . 

उदयाचें आनी विणाचे लग्न व्हड दबाज्यांत जालें . विणाक आवयचें घर 
सोडून वतना र . आवरले ना . तें जितलें खंती जालें तितलेंच खोशीय 
जालें . विणाच्या जिवाक बरें दिसनाशिल्लें . गुरवारपणाच्यो कुरवो जावपाक 
लागल्यो मांयन विणाक कितें जाय नाका मनापासून विचारलें . थोड्यो 
सुचोवण्योय दिल्यो . घरांत ही खबर वाऱ्यांसारकी पातळ्ळी . मांय ... मांव ... 
खांकुडिल्लेवरी जाताली .. 

आयज विणा सकाळीफुडें उठलें . न्हालें ... उदय कालच्या कामाक लागून 
भायर सरिल्लो . आयज येवचो ना म्हणून सांगिल्लें . विणा तुळशिची पुजा 

करपाक आंगणांत आयलें . एक अनवळखी मनीस आपल्याच घरची वाट 
चलता तें ताणे पळयलें . भितर वतना देराक विणान भायर कोण आयला 
म्हणपाचे सांगलें . 

' उदय रायकाराचें हेंच घर ? ' 
परकी मनशान संजयाक विचारलें . 
' हय ... कित्याक ? ' 
उदयाक अपघात जाला .... ' 
' कितें ? खंय ? केन्ना ? ' 
संजयान आबूज जावन विचारले . 
विणाच्याय कानार तीं उतरां पडली . 

' कितें जालें ताका .... ? ' 
विणाची तकली गिरगिरपाक लागली . बोवाळ आयकून विणाची मांय 
भायर आयली . 

' ताचे मोटारसायकलीक अपघात जाला , तो इस्पीतळांत आसा .... ' 
संजय रोखडोच भयर सरलो . 

दोन दीस जाले . उदय जिणे - मरणाचे शिमेर रावन झूज दितालो . 
आजूय काय सुद्दीर येवंक नाशिल्लो . दोतोरय कांयच सांगूक शकनाशिल्ले . 
विणा मोट्या कठीण प्रसंगाक तोंड दितालें . संजय विणाक पळोवन 
मनांतल्या मनांत हुंदकेतालो . आवय बापायक आनी विणाक धीर 
दितालो .... 

अपघाता उपरांत चवथ्याच दिसा उदयाचे जिणेची वात पालवली . 
विणाचो कुकूम पुसलो . गळ्यांतलें मंगळसुत्रय काडलें . विणाच्या नशिबाक 
लागलो लोक चुरचुरतालो . विणाच्या आवय बापायन येवन विणाक घरा 
व्हेलें . 

विणान खाण जेवण सोडले . केसांची झोंपां मानेर सांडून ते एकटेंच 
कुडीत बसून येवजीत रावतालें . ही एकोडी जीण सोंपोवंक अशें ताका 
दिस ... पूण उदयाच्या आनी ताच्या मोगाचो आंकूर पोटांत वाडटालो ... 
ताका जल्म दिवपाचे उतर विणाक उदयान दिल्लें . 

आवयचे मन विणाक पळोवन सामकेंच कळवळटालें . बाबाय खंती 
जाल्लो . मांय , मांव आत्र्यापयऱ्यान ताची खबर घेवन वतालीं . संजयय एक 

दोनदां येवन विणाक धीर दिवन गेल्लो . 

सांजवेळा चारांक सुमार घरामुखार एक टॅक्सी येवन उबी रावली . 
विणान पळयलें . मांय , मांव आनी संजय ... बाबान तांकां भरिल्ल्या गळ्यान 
बसपाक सांगलें ... सगलीं वोगीच ... विणाचे मांयन म्हटलें ... 

' आमी विणाक घरा व्हरपाक आयल्यांत ... ' 
' विणाचो हो बाळंटेर हांगा जावचो अशें विणाची आवय म्हणटा ... ' 

' तशें जाल्यार बरें आसा ... विणाचे मत कितें ? ' 
विणाच्या मांवाचो प्रस्न ... 

' ताका हे अवतिकायेंत विचारप समा न्हय ... ' 
विणाच्या बाबाचे दोळे दुकांनी भरले .... 

' बाळंटेरा उपरांत ..... 
विणाची आवय मदीं उलयली . 
' बरें तुमकां जाय तशें ... ' 

तांची उलोवणी विणानय आयकलीं . विणाची खबर घेवन ती गेली . 
विणा येवजुपाक लागले . त्या घरांत परत वचप काय ना . पूण थंय आतां 
कितें उरलां ? कित्याक वचप ? उदय म्हाका सोडून गेलो . ताच्यो यादी 
घेवन त्या घरांत सगळी जीण कशी जगप ? हांगातरी आवय ... बाबा 
आसात , उदयाघरच्या मनशांपरसय सामकी लागची . ती आयज म्हाका 
व्हरपाक आयिल्ली ... कित्याक ? तांकां संजयाचो आदार आसा . तो 
रोखडोच लग्न जाल्यार नवी सून घरांत येतली . थंय वचून छळ करून 
घेवपाचो ..... ? विणाचे मत जालें थंय वचप ना ... 

विणा बाळंत जालें . चलो जालो . सगल्यांक खोस जाली , तेच बराबर 
दोळे दुकांनी भरलें . उदयाचे यादीन ... विणाय मन त्या सानुल्या जिवाक 
पळयनाबराबर भरून आयलें . तें बाबूच्या रुपांत उदयाक सोदतालें ... 

म्हयनो कसो सोंपलो कळ्ळेच ना . मांय मांव जायते खेपे येवन गेली . 
संजयय येवन बाबूक धरतालो . विणाक कितें जाय नाका विचारतालो ... 

एक दीस गजाली करतां - करतां विणाक व्हरपाचो प्रस्न मांयन आनी 
मांवान काडलो . 

' आमी कितें सांगू .. ? 
विणाच्या बाबान म्हटलें . 

' येता मूं तूं घरा ? ' 
मायन विणाक विचारलें . विणा गंभीर जालें . सगळी वोग्गी . विणाचे 
दोळे घळघळ्ळे . मांयचे मोगाळ हात काय वेळ विणाचे फाटीर भोंवले ... 

' हांवें थंय कित्याक येवप ? म्हजे सगलें सोंपलें ... ' 
विणान रडत विचारलें . 
' अशें म्हणूं नाका ... आमी तुजींच मनशां न्हय ? ' 
विणाच्या मांवान म्हटलें . 
' तुका मोगान वाडोवं . आवय - बापाय इतकींच ... ' 
विणाच्या बापायन विणाक समजावपाचो यत्न करतां म्हणून सांगलें . 

घोवागेर वचंपाची खबर काडटकच विणाक त्रास जातात म्हणपाचें 
तांकां कळ्ळे . त्या दिसा उपरांत विणाच्या आवय बाबान विणाच्या मनांत 
रिगून ताचे विचार समजून घेतले . 

थोड्या दिसां उपरांत सकाळीफुडें संजय आयलो . येनाबरोबर 
पाळण्याकडेन वचून ताणें बाबूक उखल्लो . ताचो उमो घेतलो . विणाक 
पळोवन तो हांसलो . 

' बाबू , आई खंय ? हांवें तुका कितें हाडला जाणा ? नवे कपडे ... तूं 
घालतलो ? पळय पळय म्हाका पळोवन हांसता .... ' 

संजयान विणाक म्हटलें . 
' तो हांसता म्हणसर रडटा 
विणान त्रासीक आवाजांत म्हटलें . 
' हय रे शाणू ? ' 
बाबूक घेतना विणान संजयाचें बोट नकळत घट धरले ... 
' म्हजो हात तो .... ' 
' आं .... हां .... ' 

विणाक आपली चूक कळ्ळी . संजयान बाबूक हाडिल्ले कपडे 
विणाकडेन दिले . 
' पळयना ? 
' हय ... मागीर पळयतां .... ' 
' ना आतांच ... 
विणान पिशवेंतल्यान कपडे भायर काडले . 

' बरे आसात ... ' 
' हांव जाणा तुका पाचवो रंग मानवता देखून ह्या रंगाचे हाडल्यात ... ' 
संजयाची इतली आपुलकी पळोवन विणाचें मन कळवळ्ळे . खरेंच 
कितली मायेची मनशां . हावें वोगीच तांचे मन दुखयलें . कितले त्रास जाले 
आसतले तांकां म्हजो न्हयकार आयकून . संजय एक खीण विणाक जाल्यार 
दुसऱ्या खिणाक बाबूक पळयतालो . संजयाच्या मुखामळार जावपी बदल 
विणान पारखिलो . 

' तुका हांव घरा व्हरपाक आयला . येता न्हय ? आई - बाबान धाडला 
म्हाका .... 
संजयान विणाक एका दमांत सांगलें . 
' घरा या न्हय ? ' 
' अं ... ' 
विणान बाबूक पळयलें . 
' तूं येता न्हय ? ' 
विणाकडेन ह्या प्रस्नाक ' हय आनी ' ना ' एकय सांगपाक जालेंना . 

' तूं आतां एकटें ना ... आमच्या वंशाचो हो दिवो आमच्या घरांतच 
वाडपाक जाय . तूं घरा यो .... तुजी आई - बाबा वाट पळयतात . हांव तुका 
व्हरपाक आयला .... ' 

' थंय ? हांव ? ' 
विणान दुकां आडावपाखातीर घातिल्लो बांद फुटलो . 


' विणा ? ' 


विणाक एकदम कच्च जालें . सदांच वयनी म्हणपी संजयान नांवान 
उलो केल्लो . ताणें संजयाक पळयलें . दोगांच्या दोळ्यांत दुकां भरिल्ली . 
एकमेकाचे नदरेक नदर दिल्यारय कांयच दिसनाशिल्लें . 

' विणा ? ह्या संवसारांत जरी उदय ना तरी पूण हांव आसां ... 
म्हजेखातीर घरा यो .... हांव तुका आपणावंक तयार आसां ... ना म्हणूं 
नाका .... ' 

' तूं लग्न जावचो ना ? ' 
विणाचो प्रस्न . 
' ना ... तुजेखातीर ... बाबूखातीर .... 

' 

संजयान विणाची दुकां पुसली . फुडाराच्या सपनाचें पडबीब एकमेकाच्या 
नितळ दोळ्यांत ती पळयताली . दोंगांचेंय सपन एकच ... संजयाच्या स्पर्शान 
विणा भानार आयलें . 


' आं ? 


' विणा ? .... आयच्यान तूं म्हजी बायल ... हांव तुका बायल मानतां .... 
तुजो उदय आयजय म्हज्यांत जियेता . ताका तूं आपणावचें ना .... ? ' 

' हय ... ' 

विणा संजयाकच पळयत उरलें . संजयान आपयनाबराबर वचून ताच्या 
गोपांत रिगलें . 


★ 

ताणें पिडेचो घात घेतलो .... 


पावसाळी सांज आशिल्ली . भुंयेचेर काळखाचो हय न्हयसो 
झिरझिरीत पड्डो पातळत वतालो . मळबांत खूबशी काळी 
कुपां ऐस 

पयस पातळ्ळेली . झाडां मोन्यानींच आतां कितें 
जायत काय म्हणून तोंड उगडून मळबाकडेन पळयतालीं . 
भुरगी हात पाय धुवन शुभंकरोति म्हणाक आवाजाची सर्त 
लायतालीं . जसो जसो काळोख दाट जायत वतालो , तशो 
सगल्या घरांनी लायटी पेटपाक लागल्यो . जनेलांत रावन 
सैमाक तोखेवपी गजाननाचे कुडींत आनी मनांत काळोखच 
आशिल्लो . ताका वीज पेटोवची अशें दिसले . 

पूण 

ताणें पेटयली 


ना . 


0 


गजाननाक लोक एक मोटो विद्वान भट म्हणून 
वळखताले . ताचें कामय व्हड ... दुसऱ्यांचे जिणेत पाय पसरून 
बसलेली केदीय कुबांडां तो हातच्या तळटार सोडयतालो . 
अडचल्ल्यांक म्हामायेवरी पावतालो . पिरायेच्या सातसठाव्या 
वर्सा लेगीत ताच्या मुखामळार एके तरेचें तेज मारतालें . ताचे 
दोळे हिमालयांतल्या तपस्यावरी खोल गेल्ले . तातूंत एके तरेचो 
चकचक उपाट भरिल्लो . मन आनी काया झरीच्या उदकावरी 
नितळ आनी खळखळीत .... ताचे कुडींचे सावळेखाला जायते 
जीव विसव घेताले . सगल्यांपरस व्हड म्हणचे ताचे 

विद्वत्तेमुखार सगल्यांनी हाय खाल्लेली ... 

' अं . हे कितें ? वीज पेटयनासतना काळखांत तुमी बसल्यात ? ' 
सरस्वतीन हातांतलें धुपाटणे जमनीर दवरलें . कुडीत उजवाड केलो . 

' तुमकां पिवपाक कितें हार्छ ? ' 
' हुनशें कितेंय ... लरांव जाता . 

सरस्वती गजाननाची बायल भितर गेलीं . उलोवपाक म्हणून तोंड मात 
उघडलेलें , गजाननाक खोकलेन कासावीस करून उडयलो . सामकी ही 
काय ती तड जाली . तो जनेलांतल्यान उठलो . बांकार येवन लवंडलो ..... 

' आयकलें ... लरांव हाडलां ... उठात मूं ? हुनशें आसतनाच घेयात ... 
जिवाक मातशी तरतरी येतली ... ' 

सरस्वतीन गजाननाक भुजांक धरून उठयलो . लरांवान भरिल्लो पेलो 
गजाननान धपक्यांत रितो केलो . अशक्त जिवांत मातशी शक्त आयली . 
सरस्वती रिकामो पेलो घेवन रांदचेकुडीत गेली . गजानन बांकावेल्यान 
उठलो . कुडीत येवन बाज्जेर आड पडलो . रातभर ताच्या दोळ्यांच्यो 
पातयो चिकटनाशिल्ल्यो . चिकटल्यो जाल्यारूय आंगांतली पिडा दुस्मान 
जावन ताका वेगळायताली . 

तीन वर्सी जालीं गजाननाक ही पिडा जाल्यार .... धडधाकट 
गजाननाचो इल्लो इल्लो करून सांपळो जालो . जेन्ना दोतोरागेर गेलो तेन्ना 
खूब उशीर जाल्लो . थुकयेंतल्यान रगत पडपाक लागिल्लें . पिडेचे स्वरूप 
दोतोराच्या आटोक्याभायर पाविल्लें . एक आशेचो किरण म्हणून दोतोर 
वखदां दितालो आनी गजानन ती मरण येना म्हणून घेतालो . 

गजाननान शिताचे दोन गोटे कशे बशे पोटांत धुकल्ले ... येवन 
न्हिदलो .... चार पांच दीस ताका न्हीद पडूंक नाशिल्ली . दोळे चुरचुरताले . 
सगळेकडेन सामसूम ... रातकिडे किरकिरताले ... गोट्यांतल्या गोरवांची 
जाग नाशिल्ली . सगल्यो लायटी पालवल्यो . गजाननाचो दोळो लागपाक 
ताच्यांतली पिडा जागी जावन कुशी परतूंक लागली . अशें सदांच जातालें . 
गजाननान न्हिदचें आनी ताचे पिडेन उठचे . मागीर सगली रात वळवळे , 
मळमळे , हाका लागून सरस्वतीय जागीच उरताली . खंयचे हून उदक दी ... 
गुळी .... शरंप ..... पूण तितलोच वेळ गूण पडटालो .... मागीर परच तेंच .... 

आजय तो हांतुणार तळमळटालो . खोकलीय येवपाक सुरवात जाली . 

सोंसना जावन तो हांतुणार उठून बसलो . सरस्वती जागी जाली . तिणे 
नाल्ली काडून तोंडामुखार धरली . चडच रगत पडपाक सुरवात जाल्ली . 
एका उबाळासरशी हड्डें धांप्यावरी वयर सकयल जातालें . मळबांतले 
जोगलावरी बरी तटतट्टाल्यो . गजाननाच्या दोळ्यांमुखार मरण येतालें . पूण 
ताका व्हर नाशिल्लें . सरस्वतीच्यान ती दशा कशीच पळोवं नजो जाताली . 
देवाक आपले सौभाग्य वांचय म्हणून गाराणे घालताली . तिणें हून उदक 
हाडून गजाननाक दिलें . पांच मिनटांत ताका सूऽऽ जालें . तो परत न्हिदलो . 
सरस्वतीनय लायट पालोवन हातरुणार फाट तेंकयली . 

मळबांत गडगड मारपाक सुरवात जाली . जोगलांय चकचकतालीं . 
पावसाची पिरपीर चालूच आशिल्ली . आकांताचो वारो सुटलो . 
गडगड्यासरशी सगली भंय कुळकुळ्ळी . बरोच वेळ जालो गजानन जागोच 
आशिल्लो . सरस्वतीक रोखडोच दोळो लागलो .... गजाननाचें मन भायल्या 
वातावरणांत वचून भरसलें ... तो येवजितालो ... 

म्हजी ही जीण फुकट . हावें जगप म्हणजे दुसऱ्यांक त्रास ... म्हाकाय ... 
सरस्वती म्हणून कितलो तेंप सेवा करतली ? तिणें म्हाका वांचोवपाचो 
यत्न करप .... पूण हांव जगतलों कितलो तेंप ? जगतलों म्हणून ही पिडा 
कांय म्हाका सोडचिना ... देवा ... म्हाका बेगीन व्हर . हे वळवळे म्हज्यान 
सोंसूं नज . ही पिडा म्हाका बसपाक दिना ... अशा हालांत म्हाका जगपाक 
नाका ... कांयच नाका .... देवा तुज्या पायांकडेन व्हर म्हाका ... हांव हे 
पिडेच्या विळख्यांतल्यान सुटलों .... 

मरण येवचे म्हणून गजाननान दोन म्हयने वाट पळयली . आतां तर 
ताच्यान हांतुणार लेगीत बसपाक जाय नाशिल्लें . सरस्वती रात दीस 
म्हन्यांत बसून पदरान दोळे पुसताली . पुतांकय दिसतालें , पुरो हे वळवळे . 
बेगीन सुटका मेळू ... 

गजाननाक दिसतालें , धडधाकट बरे मनीस रस्त्यार खलास जातात . 
मरण तांकां आपशींच येता . म्हाका कित्याक येना ? मागून लेगीत . देवा 
म्हाका बेगीन व्हर . गजाननान देवाक जायते उलो मारले . पूण देवान ताचो 
उलो आयकलो ना . 

गजाननाचे जाता ते हाल पळोवं नजो जावन घरांतल्यांनी ताका 
चरणतीर्थ दिवपाचें थारायलें . हाचेर गजाननाचे मत विचारलें . ताणें 

राखडोच हयकार दिलो . गजाननाक खबर आशिल्लें चरणतीर्थ कित्याक 
दितात तें . तें तरी घेवन मरण येवं दी जाता तितले बेगीन . ताणें मनांत 
म्हळे . हाचेशिवाय आनीक उपायच नाशिल्लो . 

दुसऱ्याच दिसा पांच भटांक आपयले . सगली तयारी जाली . गजाननाक 
भितरले कुडींतल्यान भायर हाडलो . खाटेरच उशीं तेकोवन बसयलो . 
पांचय भटांच्या पायांचे उदक घेतलें ... मंत्र म्हळे . 

पृथ्वीव्यांयानी तीर्थनि तानि तीर्थानि सागरे | 
सागरे तानि तीर्थानि पदे विप्रस्य दक्षिणे ।। 

तोंडांत घातिल्लें तीर्थ गजाननान एका घोटांत गिळ्ळे . देवाकडेन मरण 
मागलें . 

चरणतीर्थ दिवन आठ दीस उलगले . कांयच उपेग जालो ना . मरण 
येवचे बदला तें पयस वचपाक लागलें . गजाननान म्हळे जर मरण येवचें ना 
जाल्यार हांवच थंय वतलों . हांव जीव दितलों . 

अशेंच एके रातीं तो उठलो . जड दोळ्यांनी सरस्वतीचेर एक नदर 
उडयली . जागरणान ती सुस्त न्हिदिल्ली . तो भायर फाटल्या दारांत आयलो . 
थंड वाऱ्यान ताचें आंग शिरशिरलें . बांयचे धडेर तो गेलो . एक ... दोन .... 
तो थांबलो . जीव दिल्यार हांव अधोगतीक वतलो . म्हज्या आत्म्यांक शांती 
मेळची ना . हांव एक मोठो विद्वान अशें लोक म्हाका मानतात . पिडेक 
भिंयेवन जीव दिवप ? ना ... हांव भिवकुरो न्हय ... हांव जीव दिवचोंना ... 
पूण हे त्रास ... वळवळे ... हांव जीव दितलोंच ... लोक कितेंय म्हणूं ... म्हजो 
आत्मो घुटमळचो ना ... शांत जातलो . हांव मेलों जाल्यार सगली सुटलीं . 

' जगदंबे पाव .... ' 
गजाननान आपली कूड बांयंत झोकून दिली . 

आवाजान घरांतलीं मनशां जागी जालीं . बोवाळ जालो .... गजाननाचे 
हांतरूण रिकामें ... सरस्वतीन व्हडल्यान किळांच मारली . तीय बांयकडेन 
धांवली . शेजारी पाजारी जमले . गजाननाची कूड कोणे तरी उडी मारून 
वयर काडली . हापापो आशिल्लो . जीव वचूक ना .... आंगांत हुनसाण 
जाणवताली म्हणटासर कोणे वचून दोतोराक हाडलो .... मरणाच्या दारांत 
पाविल्लो गजानन परत आपल्या घरांत आयलो . 

ताणें दोळे उगडलें . हे कितें ? आपूण अजूनय हांतुणार ? आनी 

सरस्वती रडटा कित्याक ? सगली जाणां वग्गीशी ? 

' हांव मरूंक ना ? म्हाका तुमी कित्याक वांचयलो ? देवा ... म्हाका तुवें 
कित्याक धाडलो ? ' 

' तुमी म्हाका कित्याक पळयतात ? म्हज्या कपलार कितेंय घालात ... 
जीव घेयात म्हजो .... तें जायना जाल्यार हे पिडेक मारात ... पूण 

अशे 
भिवकुरे नदरेन म्हाका पळोवं नाकात ... ' 

गजाननाचीं उतरां सगल्यांच्या काळजाक पिळोव घालतालीं . 

दोन तीन दीस जाले . गजानन मरणाची भीक मागतालो . खबरेक 
आयिल्ल्यांक शरण येतालो . बडबडत रावन ताचो ताळो लेगीत पडलो ... 
उलोवणें लेगीत कळना जालें ... जिवाक एक मिनीट सुशेग नाशिल्लो . ते 
वळवळे पळोवन सगल्यांक दिसतालें ... गजाननाक जाता तितले बेगीन 
मरण येवचें . 

आयज गजानन मातसो वोगी आशिल्लो . कितेंतरी येवजितालो . ताची 
नदर घराच्या पाख्यांत घुटमळटाली . मळबांत उडपाक धडपडटाली . दोन 
दीस तो पिडेक सामकोच विसरलो ... तिसऱ्या दिसा रातच्या बारा वरांचेर 
गजाननाक परत त्रास जावपाक सुरवात जाली ... सामकी ही काय ती 
तड ... घरांतलीं भिंयेलीं ... पुतान वचून दोतोराक हाडलो ... ' दोतोर ... 
म्हाका सगले उपाय करून जाले ... तूं आतां कित्याक आयला ? म्हाका 
मरपाक वखद दी .... म्हाका मारून उडय ... तुजेकडेन ते खातीर वखद 
आसा ... ? 
दी ... दी .... म्हाका .... पांयां पडटां ... ' 

' मरण कोणाच्याच हातांत ना ... फकत उपाय करप चालू दवरपाचे ' 
दोतोरान गुळयो बरोवन दीत म्हळे . 

' दोतोर पळय .. हे पाखें लेगीत कितलें वयर ... ना जाल्यार हांव 
गळफांस लावन केन्नाच मरपाचों ... ही सगलीं पाळत दवरून रावतात ... 
म्हाका मरपाक लेगीत दिनात ... म्हाका मारिना जाल्यार हे पिडेक मार ... 
दोतोर दोगांय जगप शक्य ना ... ' 

दोतोर गेलो .... गजाननान व्हडल्यान हामेर ठोकली . तकली खाटीर 
आपटिली . हातपाय बडयले . निराश जावन तो हांतुणार पडलो .... फुड्यांत 
आशिल्ल्यांनी गजाननाक सांवरून धरपाचो यत्न केलो .... 

म्हऱ्यांत रावन पाळत दवरपी रवीक गजाननान म्हळे . 
' रवी ? ... तुका आई उलो करता . 
' बाबा ... म्हाका न्हय . 
' ना कितें ... तुकाच उलो केला . हावें आयकला . ' 
' ना बाबा तुमकां वोगीच तशें दिसला . ' 
' वचून तरी पळय . 

रवीन मनांत म्हळे ... भायर वचून पळोवचें ? ... नाका .... एकदां ताणें 
जीव दिवपाचो यत्न केला .. ताका पातयेवप ना ... खऱ्यांनीच त्याच 
खिणाक रवीक आवयन उलो केलो ... रवी भायर गेलो .... 

चलून आयिल्ली संद सादून गजानन हांतरुणावेल्यान उठलो ... ताचे 
सगले कुडीत एके तरेचे बळगें संचारलें ... खाटेवयल्यान देंवन झपझप 
पावलां उडयत तो भायर आयलो . बांयची वाट चलपाक लागलो .... 

रवी कुडीत आयलो ... बाबा खाटीर ना ... ताणें भायर धांव मारली . 
फाटल्या दारांत ... बाबा बांयचे धडेर पाविल्लो . 

' बाबाऽऽऽ ' 
रवी व्हडल्यान आड्डलो . ताचो उलो गजाननाशिवाय सगल्यांनी 
आयकलो ... घरांतलीं भायर येवन पयलीं गजाननान बांयंत घालून घेतलें . 
बांयच्या तळाक गेल्ली गजाननाची कूड परत वयर आयलीच ना ... 


★ 

इलो 


आनू निकतोच उठून दांत घांसतालो . ताणें हेवटेन तेवटेन 
नदर भोंवडायली . रस्त्यावेल्यान लोक चोम्यांनी चलत वताले . 
सगले कितेंतरी फुतफुतताले . गंभीरतायेन उलयताले . तोंडां 
सुतकी ... दोंगरासकयल्या भाटांत लोक ऐस - पयस 
पातळ्ळेलो . लोकांचे थंय वचप इल्लें - इल्लें वाडत आशिल्लें . 

' आनू ? तूं येना ? ' 
नागेशान आनूक आपयलो . 
' खंय रे ? 
' तुका खबर ना ? ' 
' खंय रे सकाळी फुडें ? ' 
आनून दोळे चोळीत विचारल . 
' थंय जमो जाला थंय ... इलो पळावपाक . 
' कोण खंवसलो रे ? कोणाचो इलो चल्ला ? ' 
आनूचो प्रश्न . 
' कोण म्हणजे तुका खबरच ना ? ' 
' ना ... ' 
' म्हणजे तूं खंय आशिल्लो तर ? ' 
' मावोड्या ... दोन दीस जाले ... जात्रेक गेल्लों ... ' 
' काल सकाळी रामदास खंवसलो . पळोवपाक लोक 

जमल्यात ... पोलीसय आयल्यात खंय . थंयच वतां हांव ... ' 

' म्हणजे ? रामदास , राजू आनी संजू जुवळ्यांचो बापूय ? ' 
' हय ... तूं येता मरे ? ' 
' इलो आनी कितें पळोवपाचो ? आतां कितेंय तशेंच आसा जाल्यार ... ' 
आनून कान खरपीत म्हटलें . 

' हय ... मड्याचेर निमाणी नदर घालपाची आनी शिवाय पिकअप भरून 
व्हेलां ... ? 

नागेशान ताकतीक केली . 
' कितें ? लाकडां ? 
आनून एक तोंड पिनसर जांबय काडली . 
' लाकडां न्हय ... हे ... हे ... ' 
नागेशान आंगठ्याचे बोट तोंडाकडेन व्हरीत म्हटलें . 
' बरी आसात दुडवांनी म्हणून आयकल्लें . ' 
आनून बेगीन बेगीन तोंड धुलें . 
' च्या घेवंया मरे ? यो घरांत यो ' ... 
आनून नागेशाक भितर आपयलो ... 

' च्या खंय ? हांगा च्या पियेत रावल्यार थंय गोबोर जातलो ... 
मुस्तायकी सुध्दा नाका ... सर भायर ... 

' इतली ताकतीक कित्याक रे ? ' 
' कित्याक तें थंय वतकच कळटलें .... बेगीन चल ... ' 
नागेशान आनूक फोर्सार केलो . आनून येवजिलें ... अशें ह्या मड्यांत 
पळोवपासारकें आसा तरी कितें ? नागेश म्हण्टा म्हणून वचुया ... 

' तूं म्हण्टा जाल्यार या चल ... 
दोगय उलयत चलपाक लागले . 
' नागेश ? रामदासाक कितें जालें रे ? ' 

' तशें कांयच जावंक ना . काल सकाळी बाजारांत गेल्लो ... रस्त्यार 
धुंवळ आयली . सकयल पडलो . लोक जमले . म्हण्टा म्हणसर खंयचेकडेन 
कांय ना . पोलिसांनी उबारलो ... निकाल केलो ... दोतोरान सांगलें आताक 


म्हूण ... ' 


' निकाल लायलो जाल्यार तूं खंय वता तर रे ? ' 

' निकाल म्हटल्यार तें रे . मरतकच तपासतात तें . ' 
' जांव बरो मेलो न्हय रे नागेश ? ' 
' बरो मेलो . म्हणजे कितें ? ' 
' आरे ... दुयेंत ना ... वखद ना ... विरसद ना ... अशें मरण बरें ? ' 
आनून नागेशाक पळयत म्हटलें . 

' हय ... दोन पूत आसात . सांगताले म्हातारपणांत हांव सिर्वीस करतलों 
म्हण 

' कोणाल्या म्हातारपणांत ? ' 
आनूचो प्रश्न . 
' बापायच्या रे ... ' 
' हांव समजलों आपल्या . ' 
' आनू ? तुवें सकाळीफुडेंच घोंट घेतला काय कितें रे ? ' 
' चे ... तो घेतल्यार तुजेफाटल्यान कित्याक येतलों आशिल्लों ? ' 
' आसूं ... चल पावलां उडय अंगीन ... च्यांव च्यांव नाका ... ' 
दोगांयचीय पावलां नेटान पडपाक लागली . 
' कितें जालें रे ? ' 

नागेशान विचारले . आनून कलसांवा बोलसांत हात घालो . एक विडये 
पोतेर काडून तोंडांत धरले . नागेशाच्या तोंडाकडेन पळयलें . 


' आसा ? ' 


' फस्क रे ? ... घे . ' 

आनून तोंडांतल्यान सू ऽऽऽ करून धुंवर सोडून मिशीन तापलें म्हणपाचें 
शिनाल दिलें ... 

' दुसऱ्या बोलसांत आनी एक पोतेर आसा जाल्यार पळय मरे ... ' 
नागेशान आनूक म्हटलें . 
' नारे ... हेच घे ... उरलां तें तूं सोपय ... ' 
' पाड पडूं तुजें ... हाड हेवटेन ... ' 

विडये पोतेर सोंपलें . हाताक निमणो धग लागतकच नागेशान शेवटून 
दिले . नागेश पयल्या मुद्दयार आयलो . 

' रामदास भाग्यवंत न्हय ? " 
' कित्याक ? ताणे कितें व्हडलें काम केलां ? ' 

आनून प्रश्न विचारलो . आनी म्हळे ... 
' ना ... पूण तरी आसतना शेंकड्यांनी लोक इल्याखातिर जमप म्हणजे ? ' 
' आरे आनू ... तशेंच कारण आसा ... 
नागेशान आनूक म्हटलें . 

' कसलें ? ... 


' थंय पावतकच कळटलें ... ' 
' तें जालेंच रे नागेश ... पूण तुवें कितें आयकलां ? ' 

' इलो गडगडीत जातलो . दोगय पूत कुवेताक वचून दुडू घेवन 
आयल्यात . दोगांयनीय गाडयो घेतल्यात . घराक तिजुले ... 

' 
' हावें आयकल्लें तांची झगडी जाल्यांत ... दोगय कोर्टात वचपाक भायर 
सरल्यात ... 
आनून आयकल्ली गजाल नागेशाक विचारली . 

' हय . ती फाटली गजाल . बापायन म्हणजे रामदासान तांकां फाटीं 
ओडले . म्हन्यांत बसयले . गोडीगुलाबेन बेंसाचे वांटे सारखे करून 
दोगांयकय दिले . आतां खोशयेन रावतात ... चल उखल पावलां बेगीन 
बेगीन ... ' 

नागेशान ताकतीक केली . 

' राव रे ... हावें गाडयांचे कितेंतरी आयकल्लें मरे नागेश ? ' 
' हय . गाडी दवरपाक शेड एकच . दोगय म्हण्टात ती आपणाक जाय ... 
मागिर ... ' 

' मागीर कितें ? ' 

' पोरनी मोडली ... घराच्या दोनय कुशीक शेडी जाल्यो ... नव्यो ... घराचे 
वांटे दोन ... शेडी दोन ... गाडयो दोन 

' म्हणजे भाव जशे मुंवळे ... तसो संवसारय मुंवळो ... ' 
आनू मदींच उलयलो . 
' नागेश ? रामदासाक ह्या गँवळ्याचो त्रास जाय नाशिल्लो रे ? ' 
' चे ... ' 
नागेशान तकली वावडिली . 
' आताक आयलो म्हणून म्हण्टां ... ' 
' नारे आनू ... रामदास नशीबवान ... देखून गँवळे जाले तागेर ... दोगय 

भांगराभशेन सांबाळटाले ताका ... ' 

' रामदास कोणाच्या वांट्याक रे ? ... ' 


आनून विचारलें . 


' तो बाबडो शिमेर ... झगडी मिटली ... दोगय पूत ताका सारकेच 
रामदासाक सारकोच आग्रो ... राजू म्हण्टा म्हगेर राव ... दुसरो पूत संजू 
म्हण्टा म्हगेर राव ... ' 

' रावलो कोणागेर रे तो ? ... ' 
' आठ दीस संजूगेर ... आठ दीस राजूगेर , आळी - पाळीन ... ' 
' खरेंच नशीब बरें आशिल्लें न्हय रे नागेश ? ' 

' रामदासान आपणागेर रावचें म्हणून झगडी जायनाशिल्ली रे 
तांची ? .... ' 

आनूचो दुबाव . 
' रामदासाक मानपाक नाका ... दीस मेजूनच रावतालो ... ' 
' सणां ... परबांक ? ' 

' इतलें बारीक हांव नकळं ... एक दीस गेल्यार दुसऱ्या दिसा 
आपोवणो ... ! ' 

' नागेश ! घोस्त कोणाचो ताका ? राजूचो काय संजूचो ? ' 

' रामदासाक दोगय सारकेच न्हय रे ? दोगांयकडेन ताचें सारकेंच 
वागप ... ! " 
नागेशाचो आनुचेर धेगसो .... 

' सुनांकडच्यान कशी वागणूक मेळटाली ताका ? ' 

' सुनो ? .... रामदासाक कांयच कमी पडपाक दिवंक ना तांणी .... ताचो 
थातो मातो दिस्त जातालो दोगींयकडच्यान .... दोनय घरा तोच 
भौमान .... आग्रो ..... मोग ...... मदीं फक्त एक वणत .... ' 

' नागेश ..... रामदास नातरां मात पळोवपाक पावलो ना न्हय रे ? ' 
' नातरां ? आतां वयर रावन पळयतलो ... ! ' 
नागेश हांसलो .... आनूनय किडिल्ले दांत दाखयले .... 
' तें आसूं .... नागेश ? खरेंच पिकअप भरून व्हेला ? ' 
आनून पावलांचो वेग कमी करीत विचारलें . 
' पिकअप भरून तर ... हावें पळयलां बांदावेल्यान . तांबयो थंयच 

आपटिलो आनी तुका पळोवपाक धांवलों ... तोंड लेगीत धुवंक ना .... 
म्हटलें थंयच धुवचें ... ! ' 
' ती पळय .... ही .... ती .... ' 
नागेशान बोट दाखयलें .... 
' कोण ? .... ही ती रे रामदासाची सून ? ' 


आनून विचारलें . 


' सून न्हय .... पिकअप .... पिकअप .... पोलीस ? कितें जालें रे हांचें ? 
पोलीस कित्याक रे आजून ? मिटूक ना हांचें ? 

नागेशान भुंवयो कपलाक तेंकयल्यो . आनू पांयांच्यो किल्ल्यो दामीत 
नागेशाफाटल्यान धांवपाक लागलो . 

' पोलीस मारले झक .... हे गत आमच्या ताळयार पडत मरे 
नागेश ? ' ... 

' हय रे आनू .... हांव आसतना तूं कित्याक भिता ? ' 

आनू आती नागेश दोगय गर्दैत घुसले ... पांय माडयत ... लोकांक 
धुकलीत .... बकांड्यो खायत .... रामदासाच्या मड्याकडेन हजर जाले . 
सरपंच मड्याकडेन उबो रावन कसली तरी चवकशी करतालो ... 
' राजू ? तुजें कितें म्हणणे ? ' 
सरपंचाचो राजूक प्रश्न . 
' बाप्पाचेर निमणे संस्कार हांव करतलों ... म्हजे जमनींत .... हो अधिकार 
म्हाका आसा .... ! ' 
राजून सरपंचाक सांगले 
' संजू तुजें म्हणणें कितें ? ' 
सरपंचान संजूक विचारले . 

' बाप्पा म्हगेर रावतालो .... आठ दीस जाले .... बाप्पाचो इलो हांव 
करतलों म्हजे जमनींत ... ' 
संजूचे म्हणणे . 

' सरपंच ? हांव बाप्पाचो व्हडला पूत 


राजून म्हटलें . 


' तूं खंयचो ? हांव व्हडलो पूत ... ' 
संजून म्हटलें . 

राजू आनी संजू दोगय मुंवळे पूत .... कोण व्हडलो आतां कशें 
कळटलें .... सरपंचाक कुवाडे पडलें . कितें करचें ? ताचेर पेंच आयलो . 
जमीन , घराचे वांटे जाले म्हणून मड्याचे वांटे करप शक्य ना . सरपंचाच्या 
कपलाक आंट्यो पडल्यो . 
' नागेश ..... नागेश .... आतां कशें जातलें ? ' 
आनून नागेशाक घसाघस हालयलो . 
' वोगी राव रे .... ! ' 
' रामदासाचें न्हय रे .... आमचे .... ' 
' कितें जालें ? ' 
' थंय काजू मुळांत पळय .... फुटल्यो .... 

' 
जिबली चाटीत आनून म्हटलें .... 


' फुटूं दी .... ' 


नागेश सरपंचाचे उलोवणें आयकुपाक गुल्ल जाल्लो .... 
' नागेश ? फुटल्यो हांव चल्लों .... ' 
' आनू ? खंय धांवता ? ' 
नागेशान आनूक म्हटलें . 
' काजू मुळांत पळय . बाटल्यो फुटल्यो .... ! ' 
' थार धर रे .... खूब आसा .... आयक पळोवया ..... ' 
चाळवल्ले जिबेन आंवडे घोंटींत आनू सरपंचाचे उलोचणे आयकपाक 


लागलो . 


संजून सरपंचाक परत एकदां म्हटलें . 
' बाप्पाचो इलो हांव करतलों ... म्हजे जमनींत ... ' 
' ना ..... ना .... हांव करतलों म्हजे जमनींत ... ! 
राजू संजूचे आंगार धांवन गेलो . 
' अशे झगडूं नाकात ... हे पळयात ..... रामदासाक शिमेचो आडो मोडून 
मदीं सरण रचचें ... मान्य आसा दोगांकय ? ' 

सरपंचान राजूक आनी संजूक विचारले . दोगांयनीय एकामेकाक 
पळयलें . ' हय ' म्हणून तकली हालयली . 
' अग्नी हांव दितलों ... ! ' 
संजून खणखणीत आवाजांत सांगलें . 


६० | मृद्गंध 


' मड्याचो इलो हांव करतलों ... ! ' 
राजू चार पावलां फुडें सरलो .... 
' मड्याक दोगय अग्नी दियात ... राजू तूं पायांवटेच्यान . संजू तूं 
तकलेवटेच्यान .... ! ' 
सरपंचान निवाडो दिलो . 
' ना .... ना .... हांव तकलेवटेच्यान . ' 
राजू आड्डलो . 
' सरपंचान सांगलां तशेंच जातलें ... हांव तकले वटेच्यान .... ! ' 
संजून म्हटलें . 
' तकलेवटेच्यान अग्नी दिनात .... ! ' 
जमावांतलो एकलो आड्डलो .... 
' तशें नाका ... तूं उजव्या पायावटेच्यान आनी संजू तूं दाव्यावटेच्या 
पायाकडच्यान .... मान्य आसा ? ' 

सरपंचान विचारलें . दोगय तयार जाले . पंचायतीच्या निवाड्याप्रमाण 
सगलें जालें . जमनीचे शिमेचो आडो मोडून सरण रचलें . राजू आनी संजू 
दोगांयनीय मेळून मड्याक अग्नी दिलो . आनू आनी नागेशान कचरून यो 
म्हणसर पेटयलें . रामदासाक आर्गां ओपीत झेलपटत ते चलपाक लागले ... 
मदींच थामून आनून विचारले .... 

' आरे नागेश ? इल्याचे बरे भशेन जालें . अस्तींचे आनी बाराव्याचे कशें 
रे ? ' 

' तें तुका आनी म्हाका कित्याक लागलां ? ... करुंनी दोगांकय .... 
आमकां पान सुटलें जाल्यार नाका जाला ..... 

आनू वाळवो पेंचीत हांसलो . शिमेवयलो इलो दोगांयच्याय पथ्यार 
पडिल्लो . 


★ 

पुनर्जल्म 


सांजेचो वेळ आशिल्लो . हांव बशिल्लें थंयच्यान म्हाका 
माणकुलीं भुरगीं जायते खेळ खेळटात तें पळोवंक मेळटालें . 
थोडी भुरगीं आट्यांनी खेळटाली . ते आटे जशें घुवत धांवताले 
तशे म्हज्याय मनातले विचार ध्रुवत धुंवत फाटी येवपाक 
लागले . भुरग्यांच्या जाग्यार पोरूंचे वायट उगडास धांवताले . 
जायती मनशां दोळ्यांमुखार येवन वतालीं . तांतूतलेच एक 
नंदा . ताची याद जायना बराबर म्हज्या काळजांत खोल 
खंयतरी किस्स जालें . नंदा एक बऱ्या स्वभावाचे , म्हज्या 
काळजाच्या एका कोनशाक रावपी चली . 

हांव जेन्ना पयल्याच दिसा कॉलेजींत गेले त्या दिसा ताणेंच 
म्हाका येवकार दिल्लो . दोन तीन दिसांभितर कॉलेजीच्या 
कोनशान कोनशाकडेन म्हजी वळख करून दिल्ली . म्हाका 
कुवाडे पडलें ... एक अनवळखी चली म्हजे इतलें लागी येवन 
म्हाका आपुलकी कित्याक दाखयता ? हावें ताची वासपूस 
करपाक सुरवात केली ... 

' तुजें नांव कितें ? ... तूं कितें शिकता ? ' .. 

' म्हजें नांव नंदा ... हांव कला विभागाच्या तिसऱ्या वर्साक 
आसां ' ... तांणे म्हाका जाप दिली . 

हावें म्हजीय ताका वळख करून दिवपाक सुरवात केली . 
' म्हजें नाव वैशु ... हांव कला विभागाच्या पयल्या वर्साच्या 

शिकपाखातीर ह्याच वर्सा हांगा आयलां ... पयली हांव फोंड्यां शिकतालें ... 
हांगा म्हाका वळखुपी कोणच ना ... तूंच पयलें ... तेंय बी एका दिसांत 
म्हाका सांमकें लागशिल्लें जालां ... ' हे आयकून ते थंड हांसलें . हावें मनांत 
म्हळे कितलें मायेस्त चली . मागिर आमच्यो जायत्यो गजाली जाल्यो . 
पयलींचे शाळेचेबाबतींत , घरांबाबतीत , गांवांबाबतींत आनी कितें 


कितें ..... 


इल्ली - इल्ली नंदाची आनी म्हजी वळख वाडत वताली . आमी दोगांय 
जरी वेग - वेगळ्या वर्गात शिकतालीं . तरीपूण सदांच मेळटाली . आमच्यो 
खबो जेन्ना रंगार येताल्यो तेन्ना कॉलेजीची वेळाची बेल लेगीत सट्ट 
करून आमच्या कानार पड नाशिल्ली . एक दीस आमच्यो खबर्यो रंगार 
आयिल्ल्यो . लॅक्चरां नाशिल्ल्या कारणान आमी दोगांय पासयेक वचपाक 
भायर सरली . उलयतां उलयतां नंदा मातशें मंद जालें . ताची हुशारी खंयचे 
खंय नाच्च जाली . हावें ताका पळयलें . ध्रुवळ्ळ्यावरी ताका जावपाक 
लागले . एक हात काळजाकडेन धरून ताणें जमनीरच बसकण मारली . 
म्हजेर आकांत आयलो . कितें करचें कांयच कळना जालें . ताका हावें दोनय 
हातानी घट धरलें . ताणें खुणेनच म्हाका भियेवं नाका अशें सांगले .... 

' नंदा ... तुका कितें जाता ? ... अशें मदींच रस्त्यार बसूं नाका ... थंय 
पेड आसा थंय या ... ध्रुवळ येता तुका ? ' हावें ताका हाताक धरून उठयलें . 
दोगांय पेडाकडेन वचून बसली . हावें परत नंदाक विचारले ... 

' नंदा ... तुका कितें जाता तर ? चल आमी कॉलेजीत या . तुज्यान नज 
जाल्यार हांव तुकां घरा पावयतां .... 

' नाका ... हांव बेस बरें आसां .... म्हाका कांयच जायना . तूं भिंयेवं 
नाका . ' ताणे रडकुऱ्या तोंडाचेर मात्सो हांसो हाडीत म्हळे . 

' कांयच जायना ... नंदा तुजें तोंड सामकें फिके पडला . दोळे खोल 
गेल्यात . अभ्यासाखातीर जागरणां मारता गो ? ' 

' हॅ .. कांय ना गो ... हांव पयलीं भाशेन आसा ... ' 

' ना ... नंदा म्हाका फटोवं नाका ... नंदा , म्हजेपासून तूं कितेंतरी 
लिपयता ... 

' ना ... वैशु ... चल या आमी ... ' नंदान म्हज्या हाताक धरून उठत म्हळे . 
' सोपूत आसा तुका म्हजो ... कितें जाता तें सांगले बगर हांव येवचें 

ना . ' हावें थंयच बसून रावपाची तयारी दाखयली . 

' वैशु , सोपूत कित्याक घातलो तुवें ... ' तें परतें बसलें . पयस पळयत 
रावलें . सकल दवरिल्ली पुस्तकां काडून मांडयेर घेतली . आनी एक एक 
पुस्तकाच्या फोराचो कुडको करून , गुठली करून भायर शेवटुपाक लागलें . 
ताका , म्हाका खूब कितें सांगपाचें आशिल्लें हें हावें वळखिलें . पूण उतरां 
जिबेच्या पोंतारच झिरकतालीं . थोडो वेळ मोन्यांनीच गेलो . म्हाका दिसलें 
हांवें घडये ताका कितें जाता ते जाणून घेवपाचो हट्ट धरून ताचें मन 
दुखयलें . पूण म्हाका खात्री आशिल्ली तें म्हाका सांगतलेंच . 

' वैशु ... म्हज्या काळजांत अशेंच एक एकदां दुखता . मागीर धुंवळ 
येता ... दोन आठवडे जाले ... ही दुसरी खेप ... चड करून अभ्यासाचो ताण 
पडटा जाये ' ... 

' दोतोराक दाखयलें ? ' हावें विचारलें . 

' ना हावें तुकाच पयलें सांगलां . तुजे शिवाय कोणाक सांगूक ना .. 
हरशींच गो तें . व्हडलेशें कांय ना . ' ताणें विशय फापुडलो . ' चल या आमी ' 
नंदान पान परतिलें . हांवय थंयच्यान उठले . 

' नंदा हांव तुका पावयतां ... हे दुयेंस मागीर कित्याचेरय पडलें 
जाल्यार .... घरा हांव सांगतां . ' 

' नाका ... ' 

' पूण कित्याक ? चड जालें जाल्यार कितें करतलें तूं ? ' हावें ताका 
समजावपाक सुरवात केली . 

' नाका गो . 

' ना ... हांव सांगतलेंच . तुजे फाटल्यान येवपी हांव ... जाता जाल्यार 
धांवडय मागीर म्हाका . ' 

' नाका वैशु ... आतां जर हांव दोतोरागेर गेलें आनी परत परतफावटी 
घालच्यो पडल्यो जाल्यार मागीर म्हजो अभ्यास ... ? ' तें निराश जाल्लेवरी 
तोंड करून म्हाका पळोवपाक लागले .. म्हाकाय तें खरेंच दिसलें . पूण 
परिक्षा जातकीर मात वचून तपासच असो हावें ताका निमणो सल्लो दिलो . 
हावेंय त्या वेळार ताच्या अभ्यासाक बादा नाका म्हणून व्हडलेशें मनार 


घेतलें ना . 


दर्यावेल्यो घुलो मुठीत घेवन एका खिणांत भिरकाटावन उडोवंच्यो तशे 

म्हजे पयल्या वर्साचे दीस सोंपत आयले . नंदा तिसऱ्या वर्साक आशिल्ल्या 
कारणान अभ्यासाच्या दर्यात बुडून रावतालें . म्हजेखातीर ताचेकडेन वेळ 
नाशिल्लो . तरीपूण कॉलेजीत आयल्यार म्हाका मेळ्ळेबगर तें वचनाशिल्लें . 
म्हजीय परिक्षा लागी पाविल्ली . आनी आमी दोगांनीय एकामेकांक ' देव बरें 
यश दिवं ' अशें म्हणून फाट केली . 

परिक्षा जाल्यो आनी हांव मोटे उमेदीनं सोयऱ्यांगेर मजा मारपाखातीर 
रावंक गेलें . म्हाका नंदाची खूब याद येताली . म्हज्या वांगड्यांक हांव 
कॉलेजीतल्यो खूबशो गजाली सांगतालें . नंदाचे आनी म्हजे इश्टागतीविशीय 
हांव उलोवन वतालें . 

हांव जेन्ना घरा आयलें तेन्ना म्हयन्याचे सुटयेंत म्हाका नंदाच्यो दोन 
चिटयो मेळ्ळ्यो . एके चिटयेंत ताणें बरयल्लें ' वैशु , म्हजी परिक्षा जाली . 
पेपर बरे बरयल्यात आतां सुटी घालोवपाक पुण्याक वतां . म्हज्या काळजांत 
त्या दिसावरीच केन्नाय दुखता . आयज चीट लेगीत बरोवपाची ताकद 
म्हाका ना . पूण तुजे उगडास थारो दिनात . ' चीट वाचून म्हाका त्या 
दिसाची याद जाली . ताची अवतिकाय विचार करपासारकी आसली . आनी 
हे .फकाणां करता ... नंदा , पापया फकाणां करूं नाका . जीव पयलो सांबाळ . 
ताका वचून मेळचें देखून हावें चीट आरती परती केली .. परत वाचली . 

पूण 
नंदा कितलें शाणें । ताणे चिटयेर आपलो नामो बरोवंक नासलो . तें येन्ना 
पुण्याक गेलाय जातलें कारण चीट म्हाका उसरां मेळिल्ली . बरयिल्ली 
ताच्या आठ दीस मागीर . इतल्यो गजाली केल्यो पूण सादो ताचो नामो 
लेगीत हावें मागूक ना हाचें म्हाका वायट दिसलें . हांव कॉलेजीच्या 
लागसरच राविल्ल्या कारणान फकत म्हजे नांव आनी कॉलेजीचो नामो 
बरयल्यार म्हाका चीट पावताली . आतां हांव नंदाक चीट कशें बरयतलें ? 
पूण शेवटाक बरोवंक शकलेच ना ... 

अशेच दीस गेले . म्हजे परिक्षेचो निकाल जावन हांव बऱ्या मार्कानी पास 
जालें . हुस्को आशिल्लो तो नंदाच्या निकालाचो . तें तिसऱ्या वर्साक 
आशिल्ल्या कारणान ताचो फुडार ह्या वर्साच्या निकालाचेर थारतलो 
आशिल्लो . ताची शिकून व्हड जावपाची इत्सा आशिल्ली . ताणें म्हाका एक 
दीस सांगिल्लें , आपूण पी . एच . डी . करतलें म्हणून . म्हाकाय ताची ही 
इत्सा आयकून उपाट खोस जाल्ली . हाचे फुडलें शिकप तें घेतलें आशिल्लें . 

तें जर पास जावन खंयय पयस शिकपाक गेलें तरीय म्हाका ते विसरपाक 
शकचे नाशिल्लें . 

काळजांत धडधडोवपी तो दीस उदेलो . नंदाचो निकाल हावें कॉलेजीत 
वचून पळयलो . ताचो नंबर पयल्या वर्गात मोट्या अभिमानान 
चकचकतालो . म्हाका व्हड खोस जाली . हांव सगल्यांक सांगत सुटलें . नंदा 
निकाल व्हरपाक येतलें आनी हांव म्हज्या काळजांतल्यो गजाली ताचे 
मुखार ओंकतले देखून दोळ्यांत तेल घालून ताची वाट पळयत रावलें . पूण 
शेवटाक हावें ताचे अभिनंदन करपाखातीर सांबाळून दवरिल्लीं उतरां शिळी 
जायत गेली . 

म्हजें कॉलेज परत सुरू जालें . पूण पोरूंचे इतली उमेद नाशिल्ली . हांव 
कितेंतरी शेणलां ताचो सोद घेवपाक पयस खंयतरी हेड्टालें . म्हजें नंदा 
शेणिल्लें . हावें कॉलेजींतल्या ऑफिसांतल्यान ताचो नामो मेळयलो . ताच्या 
घरा वचून पळय जाल्या घराक कुलूप आशिल्लें . शेजाऱ्याकडेन चौकशी 
केले उपरांत कळ्ळे , ती मुंबय गेल्यांत म्हणून . नंदाच्या काळजांत खूब 
दुखता म्हणून व्हड ऑपरेशन करपाक ताका थंय व्हेलां . हांव ती वायट 
खबर घेवन परत्या पावलांनी घरा आयलें . मळबांत कुपां भरची तशे म्हजे 
दोळे दुकांनी भरले . म्हाका ताची चिंता जावपाक लागली . दोळ्यांमुखार 
हांसते नंदा येवन वचपाक लागले . नंदा कशें आसा काय ? ताका कितें 
जालां काय ? अश्या जायत्या दुबावांनी हजी तकली भणभणूक लागली . 

थोड्या दिसांनी परत हांव नंदा रावतालें त्या बिराडार वचून आयलें . 
पूण कांयच खबर मेळ्ळी ना . अशेंच एक दीस हांव ताचेविशीं चिंततालें 
तेन्नाच पोस्टमॅनान नंदाची चीट हाडून दिली . चीट पळोवन हांव खोशयेन 
भुरकटलें . हावें थार धरिनासतना बेगीबेगीन ती उगडली . चिटयेत बरयल्लें 
' म्हजी याद आसा ? काय विसरलें ? वैशु , हांव व्हडल्या दुखण्यान 
पोखरलां . ऑपरेशन करपाखातीर हांगा मुंबय हाडलां . जीवन मरणाचे 
शिमेर हांव वांचपाखातीर झगडटां . ह्या एकलेपणांत म्हाका तुजी . याद 
येता . हे दुखणे जरी केदेय व्हड आसलें तरीपूण हांव बरें जावन तुका 
मेळपाक बेगीनच गोंयां येतां . तूं जरी गोंयांत आसले तरी पूण तुज्यो यादी 
म्हज्या काळजांत घर करून हावें हांगा हाडल्यात . ' 

-तुजेंच , नंदा 


६६ । मृद्गंध 


चीट वाचून म्हजें काळीज खोशयेन आनी दुखान भरलें . हांव तशीच ती 
चीट घेवन देवा म्हऱ्यांन गेलें . ' देवा , म्हज्या नंदाक बेगीन बरें कर .. हांव 
तुजे उपकार केन्नाच विसरचे ना . ' अशे म्हणून देवाक पांयां पडलें . 

म्हाका सदांच नंदाची काळजी जाताली . नंदाचे काळजाचे ऑपरेशन 
जालां जातले . आनी रोखडेंच म्हाका मेळपाक ते गोंयांत येतले हे आशेन 
हांव ताची वाट पळयत रावलें . 

हांव बाजारांत गेल्लें . थंय म्हाका नंदाची शेजान्न मेळ्ळी . हांवें बेगीबेगीन 
लागीं वचून तिका विचारलें . 

' आई ... नंदा कशें आसा ? तुका कितें खबर कळ्ळ्या ? ' 

' बाय , नंदाक आजून हांगा हाडूक ना ... पयरच ताचो भाव येवन गेलो . 
नंदाचें काळजाचे दुखणे बरेंच बळावल्लें . ऑपरेशन जालें पूण आनीक दोन 
म्हयने हॉस्पटलांत रावचें पडटलें अशें दोतोरान सांगलां खंय ... येतलें 
आनीक दोन म्हयन्यांनी . ' 

हांव ती खबर आयकून खूब खोशी जालें . येतलें आनीक दोन 
म्हयन्यांनी . पूण हे दोन म्हयने कशे वतले ? 

म्हाका दिसलें इतले दीस नंदाक शेणोवपाक हांवच जबाबदार . हांवेंच 
ताका पयस केलें . ताका जेन्ना पयले खेपे दुयेसाचें शिनाल जाल्लें तेन्ना जर 
हावें ताच्या घरा वचून घरच्यांक सांगिल्लें जाल्यार ते दुखणें आयज ह्या 
थारार पाव , नाशिल्लें . केदी चूक केली हावें ... तरीपूण त्या दुखण्यांतल्यान 
ताणें तड माल्ली ती व्हड . 

एक दीस हांव लॅक्चराक बशिल्लें . सहज म्हजें लक्ष भायर गेलें . आनी 
कितें अजाप ... संथ पावलां उडयत नंदा कॉलेजींत येतालें . म्हाका कसलेंच 
भान उरले ना . क्लासांतल्यान हावें धांव मारली आनी नंदाक वचून वाटेरच 
घट्ट धरलें . दोगांनीय एकामेकांच्या खांदार हात घालून खोस परगटायली . 
हावें ताच्या दोळ्यांत पळयलें . म्हजे दोळे संतोशाची दुकां व्हावयत ताच्या 
दोळ्यांत वचून मिसळ्ळे . नंदाचो पुनर्जल्म जाल्लो . 

आयजय जेन्ना म्हाका नंदाची याद जाता तेन्ना जीण रिती दिसता . तें 
जरी आयज पुण्यात शिकता तरीपूण ताचें मन म्हजे भोंवतणींच धुटमळत 
आसा हातूंत दुबाव ना . 

★ 

ना आलतड ना पलतड ! 


सुलून साडयेचो पदर माथ्यावेल्यान सकल वोडलो . ताचो . 
शेव तोंडान घट्ट धरलो आनी वोल्यांची बालदी घेवन 
घरासकयली पायवाट माडयत , संथ पावलां उडयत तें 
तळ्याचे देगेर पावलें . तळ्याचे निळे- निळे उदक पयसमेरेन 
पातळ्ळेलें ... त्या निळ्या उदकांत देगेचे रूख ओमते मानेन 
धर्तरचे गोमटें रूप नियाळटाले . सुलून ओल्यांची बालदी सकल 
दवरली . तें खीणभर थंयच्या फातरार बसलें . हरशीं हो वेळ 
बायलांनी तळयार गर्दी करपाचो . पूण आयज कोणूच 
नाशिल्लो ... एके नदरेन सुलूक हे बऱ्याकूच पडिल्लें . त्या 
दिसासाकून ताका आपले तोंड हेरांक दाखोवप कठीणच 
जाल्लें ... 

सुलून बशिल्ले सुवातेवेल्यान उदकाचो शिंवर दोळ्यार 
मारपाखातीर मान सकल बावगयली . आनीक त्या नितळ 
उदकांत आपलें रूप पळोवन ताका पयलेच खेपे कच्च जालें . 
कित्याक ? ताच्या कपलार ल्हानपणापासून मिरयत आयिल्लो 
कुकमाचो तिबो थंय नाशिल्लो ... तो तिबो पुशीत पसून ताणें 
हारसो सोडिल्लो ... आज अचकीत घडिल्ल्या या प्रसंगान 
ताचे चित्त बावचळून गेलें ... 

इतल्यांत शेजारच्या रुखावेल्यान एका बक्यान तळ्यांत 

उडी मारली आनी चोंचींत एक ' खोरू ' धरून ते परतें झाडार वचून बसलें . 
तळ्यांतलो उदकांतलो चेरो एकदम हाललो ... विसकटलो ... सुलूक हे तरंग 
म्हणजे आपले जिणेचो चित्रपटूच कसो दिसलो . जिणेचो हो चित्रपट ताका 
फाटी - फाटीं वोडीत व्हरतालो ... 

लग्न जावन तीन वर्सी जायत ना जायत ताचेर दुखाचो दोंगर पडलो ... 
लग्न जायतपसून ताका एकय दीस सूख मेळूक ना . आनी मेळपाचे 
आशिल्लें जाल्यार ताच्या नशिबांत तें नाशिल्लें . सुलून घोव आनी कुळागर 
सोडून कोणाचेच तोंड पळोवंक नाशिल्लें . ताचो घोव सदांच कुळागरांत 
काम करतालो . आपल्या कुळागरांत काम करून वेळ मेळ्ळो जाल्यार 
भाटकाराच्याय कुळागरांत नाल्लबी पाडपाक वतालो . 

त्या दिसा सुलू तीनसांजचे दोड घेवन घरांत भितर सरतानाच भायर 
पणसार नातूक रडलें आनी तेंच नातूकं सुलूक ताच्या घोवाच्या मरणाची 
खबर घेवन आयिल्लें जायत . पूण हे अशें घडत म्हणून सुलून मात सपनांत 
लेगीत येवजूक नाशिल्लें . घराफुडल्याच पणसार नातूक रडलें म्हणून 
तुळशीक तुपाचो दिवो लावन कांयच वायट जावं नाका अशें सांगून सुलू 
घरांत आयलें . घरांतल्या देवाक ताणें तुपाचो दिवो लायलो आनी रानीवेलो 
बुडकुलो धुवन ताणे तातूंत शिता गोटे शिजोवंक आदन दवरलें ... आनी 
आपल्याच मनासारको खतखतो आयिल्ल्या त्या आदनांत ' ताणे दोन मापां 
तांदूळ घाले . घोंव आयज़ पाड्याचो दिसवडो घेवन येतलोच अशें 

म्हणून 

ते 
भायल्या शेणान सारयल्ल्या तुकतुकीत अश्या सोंप्यार येवन बसलें . त्या 
नाल्लांचें आनी दिसवड्याचे मेळून आपल्याक एक साडी घेवन दीच असो . 
हट्ट आज धरतलेंच हे तयारेन तें आशिल्लें . 

बरोच वेळ जालो तरी घोवाचो पत्तो ना हे पळोवन ताका हुस्को 
जावपाक लागलो . परत एकदां येदोळच्या नातकाचे रडणे कानाचे पड्डे 
फोडूंक लागलें . ताणे परत चरू सांगून घेतलो . चुलीवेल्या शिताचो खतखतो 
केन्नाच थांबिल्लो . सगळेकडेन थंड जाल्लें .... 

वेळ वता तसो सुलूच्या दोळ्यांतल्यान पावसासरी देवूक लागल्यो . भायर 
थंड वारो व्हांवतालो पूण सुलूच्या आंगाक मात घाम सुटिल्लो . शेजाऱ्याक 
कोणाकय वचून सांगतलें म्हळ्यार लागसाराक घर नाशिल्लें . रातीचे भायर 
सरप , भिंयेवन मरपाची पाळी . सुलूक कितें करचें कांयच समजना जालें . 

ताचो जीव अटंग्या रानांत पडलो . 

दुसऱ्या दिसा भाटकाराच्या चल्याचे लग्न आसले , म्हणून उशीर जालो 
दिसता अशें म्हणून ताका एक मन सांगतालें . पूण दुसरें मन ताका 
भिश्टायतालें . सकाळच्या पारार भायर सरतना सांचो स वरांपयनीं आपूण 
कसोयतरी घरा येतलोच , वाट पळय , भियेवं नाका . सिमेवयलो देंवचार 
आसा . भंय कांयच ना , अशें घोवान सांगिल्लें . आनी आतां तर रातची धा 
वरां जायत आयिल्ली . 

गणून पाडलें आनी तो भाटकारागेर दिसवड्याखातीर गेलो . हातार 
दिसवडो पडपाचो सोडून काळच ताका वोडून व्हरतलो हे तो खंय जाणा 
आशिल्लो ! तिळसान जाल्यारय आनी ' एकच घराफुडलो माड उरला तो 
पाड रे ... एकच किदयाक सांडटा ? ... ' अशें म्हणून भाटकारान फोर्सार 
करतकच तो माडार चडलो . पोटाक भूक लागिल्ल्या कारणान वयर पावता 
म्हणसर ताका धुंवळ येता शी दिसली . दोळ्यांमुखार खुब्ब काजुले 
चकचकले . धर्तरे मांयन एका गुपाट काळखांत तोंड फिरयले अशें ताका 
दिसले . केन्ना ताचो हात सुटलो आनी गुटली केन्ना जमनीर आपटली तेंच 
ताका कळूक ना . ताची बोब आयकून भाटकार भायर आयलो . गणूक 
पियेवंक उदक दिलें पूण कांयच उपाय चल्लो ना . उदकाचो घोंट आपले 
मायेस्त बायलेच्या दुखाची दुकां अशें ताका दिसलें .... शेवटाक ताका 
देवाचो आपोवणो आयिल्लो आनी वचपा शिवाय दुसरो मार्ग नाशिल्लो . 

गणून मान सकल सोडली . त्याच वेळार ' म्हजे बायलेचो बरे तरेन 
सांबाळ करात .... ' हीं उतरां पयलीं आनी निमणी उलोवन ताणे देवागेरची 
वाट धरली . किदें करचें कांयच भाटकाराक सुचना जालें . लग्नाक 
आयिल्ल्या लोकाक कितें सांगचें ? सुलूक कशे सांगचें ? ताका कांयच 
येवजना जालें . गणूच्या उकत्या दोळ्यात ताका सुलूची म्हूर्त दिसली आनी 
नकळत ताच्या दोळ्यांत दुकां आयलीं . ताणे स्वताच्या चल्याक गणू 
म्हांत बसयलो आनी पेट्रोलमास घेवन भायर सल्लो . लग्नाची तयारी 
करपी लोक गणूक पळोवन चुरचुरले . सुलूचें नशीब फुटकें . येदी व्हडली 
जिणेची वाट चलपाची आसली पूण सांगात मात नासलो . जिविताच्या 
वाटेंत खूब संकटां आनी दुखांय आसलीं पूण ती भोगपाक कोण सांगाती 
ताचेबराबर आसलो ? 

सुलून भायर सोंप्यार बशिल्लें थंयच्यान पेट्रालमासाचो उजवाड पळयलो 
आनी ताचो जीव सूऽ ऽ ऽ जालो ... पूण हातांत पेणी ना तें पळोवन ताच्या 
आंगार परत एकदां कांटो उबो रावलो . या आंगावयल्या कांट्याचें आनी 
पणसावेल्या नातकाचे नातें आसल्यासारकें परत एकदां सर ऽऽऽ फट ऽऽऽ फट 
ऽऽऽ असो आवाज करून नातूक उडून गेलें . 

आतां सूलूक कशे तरेन समजावचें , किदें सांगचे भाटकाराक कांयच 
येवजना जालें . भाटकारान सुलूल्या घराच्या आड्याचो आखाडो काडलो 
आनी तो घराच्या पयल्या सपणार पावलो . ताचें देवलेले खुमणे पळोवन सुलू 
भिलें . ताणें बेगिबेगीन घोवा विशीं एकार एक प्रश्न विचारपाक सुरवात 
केली . पूण भाटकार थप्प ... तशें सुलू चडच भियेलें . घराक चावी कर आनी 
आपलेबराबर सकल यो अशें भाटकारान सांगते . सुलून जेन्ना भंयान किदें 
जाला काय म्हणून विचारले तेन्ना उचंबळून आयिल्ली उतरां भाटकाराच्या 
मुखावटेन भायर पडली . ताणें मान सकल केली ... ' तुज्या घोवाक देवान 
आपयलो . तो आमकां सोडून गेलो . ' सुलूक एकदम आपल्याचेर मळब 
पडलेलेवरी जालें . तें ल्हान भुरग्यावरी रडूंक लागलें . आनी ताची काकळूट 
पळोवपी भाटकार दोळयांत दुकां हाडून परत एकदां ' यो ' अशें म्हणून 
सुलूचो थरथरपी हात ताणें घट्ट धरलो . आनी ल्हवू ल्हवू ... मठी देवपाक 
लागलो . आपलेच चलयेवरी . तो सुलूक समजायतालो . पूण आतां ताचो 
कांयच उपाय नासलो . एका सोबीत घरामुखावयली तुळसच करपून वचची 
तशी सुलूची दशा जाली . 

सुलून धांवत वचून घोवाच्या देहाचेर घालून घेतलें . घोवाच्या फुटिल्ल्या 
माथ्यावेल्यान येतल्या रक्तांत ताका आपली सगलीं सपनां व्हांवन गेली अशें 
दिसले . 

बारा दीस जाले आनी सुलूच्याय जिवनाचे बारा दीस जायत आयले . 
घरांत एकले रावप बरें न्हय म्हणून सुलूल्या सांगाताक रावूक आयिल्ले ताचे 
आवयन सुलूक आपल्या घरा व्हेलें .... ताका कांयच उणें पडचें न्हय म्हणून 
दोळ्यांत तेल घालून जागरणां केली . 

' सुलू , ए सुलू , जागें जा . अशें रडटा कित्याक ? किदें जाला तुजें ? 
सपनेवंक बी ना मुगो ? ए सुलू ऽऽऽऽऽ जागें जा . ' आवयच्या उल्यांनी सुलू 
जागें जालें . तें खरेलेंच भिल्लें - सपनेल्लें ... सपनांत तें आनीक गणू खंयतरी 

पयस एक निर्मनुष्य जाग्यार फिरपाक गेल्ली . थंयच एकां हळदुव्या सर्पान .... 
पायांक विळखो घालो .... सुलून किळांच मारून सोडली .... आवय गे ! 

दीस उजवाडलो तें पळोवन सुलून हातूण कवळिलें . झिळमिळटा 
आसतनाच व्हाळार वचून येवपाक म्हणून .... दिसाचो समाज ताका हीन 
लेखता देखून .... काळखांत वचून येवचे हे तयारेन तें भायर सरलें . 
आखाड्याभायर आयलां जायत शेजान्नीली नदर दुस्त ताका रोखून 
पळयता तें दिसले . शेजान्न सकाळी फुडे आपल्याक फटफटीत कपाल 
पळोवचे पडले म्हणून नाक मुड्डीत घरांत गेली . 

शेजान्नील्या चेडवाक सोयरीक आयिल्ली . उतर आयज मेळपाचें 
आसले . उतर किदें येत काय ? आज सकाळीफुडें रांड पळयली आनी किदें 
जातलें आतां ? आनी तिळसनां शेजान्नीन केल्लो गाळींचो शिंवर सुलूच्या 
कानार उसळ्ळो . पाड पडिल्लें खंयचे . कित्याक जियेता देव जाणा . जल्माक 
आयिल्लें तेन्नाच मेल्लें जाल्यार आमीय सुट्टली आसली . 

शेजान्न उबी चुट्टी कशी पेटली .... वता थंय सुलूची गजाल ती पानाचो 
बटवो व्हरून पान जशें दुसऱ्यांक चाबडावपाक दितात तशेंच वायट गजाली 
उठोवन दिवपाक लागली . सुलूगेर रातचे दादले मनीस येतात आनी आपलो 
जावपी जांवय ही रांड घोव करूंक पळयता .... हे आयकून ताका जीवच 
दिवया अशें दिसले . ही रात कशी सारची तें , तें येवजूंक लागलें - गाळींच्या 


शिंवराक लागून . 


तें अशेंच एक दीस तळयार गेल्लें . ' सुलू , वोगी कित्याक ? रागारशें 
कित्याक ? तूं म्हाका म्हजे भयणीसमान . तुज्यो भावना कोणी दुखयल्यात 
तें सांग म्हाका . तुजेखातीर हांव जायतें करपाक तयार आसां ' कपडे 
उमळपी सुलून तकली वयर काडली आनी तें हासले . प्रश्न विचारपी , सुलूचे 
शेजान्नीलो जावपी जांवय आसलो . शेजान्नीन त्याच वेळार ज्युस्त तांकां 
पळयल्लीं . ताकाच लागून चडूच तिणे व्हदळ सुलूची विटंबना केल्ली . गाळी 
ताच्या कानाचे पड्डे चिरीत गेल्यो . ' व्हाळार चेडी कपडे उमळूक वचना 
तर लोकांच्या चेड्यांची वाट लावपाक वता . चेड्यांची सोयरीक मोडून 
सवाशीण जावंक सोदता , सुलूक रावं नजो जालें . ताणें कानांत बोटां 
घातली . 

राती आवय ताचें.म्हऱ्यांत येवन बसली . तिची दुकां सुलूक न्हाणोवंक 

लागली . बाय , समाजान तुच्छ लेखलां थंय तूं आनी हांव कितें करतली ? 
देव आसा . भियेवं नाका , दुखाचो घोटें पयलीं गिळचो मागीर सुखाचो . 
आतां आमी लोकाल्यो उश्ण्यो गाळी आयकूनच दीस सारपाचे . देव आमकां 
संकटातल्यान वाटायतलोच . 

' गे रांडे ? हांगा सकाळीफुडें किदयाक पावली गे ? वचत थंय नट्टा 
मगे . दुसरो जागो ना तुका . देवान जागो दवरला थंय तरी वचून खागे 
रांडेपणाचे भोग . पाडपर्दू तुजें . सती तरी वचपाचें न्हय गे ? ' फाटल्यान 
आयिल्ल्या कर्कश उतरांनी सुलूची तंद्री भंगली . सुलून पळयलें , शेजान्न 
तोंडांतल्यान इंगळे ओंकताली .... तिचो तोंडाचो पट्टो चालूच आसलो . 

' दळिद्रे खंयचे . खंयी जीव दिवचो सोडून फुटके कपाल घेवन हेडत 
रावता . सकाळी फुडें तोंड पंळयल्यार दीस केन्नाच बरो वचचो ना . आज ते 
दुसरे सोयरिकेक गेल्यात .... ' 

' शेजान्नी हांव रांडूलच . तातूंत म्हाजी चूक किदें ? ' 
' तूं रांड जाली हीच पयली चूक तुजी ' 

' कितेंतरी तोंडा येता तें उलोवं नाका ... तुजोय म्हज्यासारको घोव 
मेल्लो जाल्यार तुका कळटलें ... ' 

' थुमेकाल . पाड पडिल्ल्या म्हजो घोव मरूं म्हण्टा . ताणें तुजो पोटलो 
खाला काय तुजें भाडे दिवंना ? ... चल तूच आदीं मर . बूड उदकांत ' 
शेजान्नीन जळफळत सुलूच्या बचकुलांक धरून ताका उदकांत शेवटून 
दिले .... सुलू बुचकळयो खावंक लागले . उदकातल्यान वयर येवपाक ताणें 
तकली वयर काडली .... शेजानीलें आक्रस्ताळे तोंड पळोवन तें तळाक 
गेलें ... ते बरोच वेळ वयर येवक ना . 

शेजान्न भांबावली . तिच्या हातापायांक कडकडो भरलो . कशीबशी ती 
घराचे वटेन धावंक लागली . 


* 

घुस्पल्ली जीण 


पूण केन्ना 


दिसान दीस पिराय वाडत वताली . वाट पळोवन दोळे 
थकिल्ले . दिव्यासकयल काळोख फांकचो तशेंच सोबीत दोळ्यां 
भोंवतणी काळे वाटकुळे डाग आपलो जागो आडावंक 
सोदताली.घरांत चित्त लागनाशिल्लें . भायर सरपाची माणसुकी 
नाशिल्ली . सगले कडेन एकूच धुसपूस . 

हे घेडयेचें लग्न जातलें तरी केन्ना ? ' 
पारू मात हाचो विचार करनाशिल्लें . केन्नाय तरी आपले 
लग्न जातलें आनी आपल्या फाटल्यो पांचूय भयणी लग्नाक 
मेकळ्यो जातल्यो म्हणपाचें तें जाणा आशिल्लें . 

? 
ह्या ताज्या जाण्टाय तरणेपणांत कोण राजकुंवर येवन ताजो 
हात धरतलो आशिल्लो ? 

पारूच्यो आशा इल्ल्यो इल्ल्यो करून सामक्योच पालोवन 
वताल्यो . सगळ्या भयणीमदी पारूच मात्शे वेगळे , सादें , रेक्त . 
दिसपाक एक नंबर . दोळ्यांत भरसारकें . ताच कूडय रेखीव 
आयज इतलें सुंदर जाल्यार सात - आठ वर्सा पयलीं .. पूण 
मागीर घोवावटेच्यान कांयच उतर येनाशिल्लें . 

तशें घरांतले सगळे काम पारूच परतालें . आयज तर 
कामाफुडें ताका बसपाक लेगीत फावलें ना . दोड घेवन तें 
हुमरो मात हुंपपाचे तयारेंत आशिल्लें , ताका फुडल्या 
दारांतल्यान हांसत हांसत येवपी रामबाब दिसलो . आयज 

आनी खंय जोडूक आयलो काय हो ? येवजितच पारून गोली भाणांत 
ओतली . परत बांयचेर गेलें . गोलयेक राजवाचो फांस घालो . आनी बांयत 
देवयली बुडूक ... बुडूक करून आवाज करीत गोली उदकान भरली . गोली 
घेवन तें आयलें . उदक सगळे भरून जालें . वतां वतां रामबाबाली उतरां 
ताच्या कानार पडली . 

' बाबू , सांगपाचे म्हटल्यार - न्हवरो तसो बरो . गोंयचो , चाळीस वर्सी 
नक्षत्र , हुंडो हाचो कांयच प्रश्न ना . फाल्यां ते हांगा पारूक पळोवपाक 
येतले . भाटांबेंसानय कांयच कमी ना , फुडले सगळे मागीर थारावचे . तूं चड 
कांयच वोडून धरूं नाका . जाता जाल्यार , न्हय करच तूं . हां . सांगपाचें 
म्हळ्यार दुसऱ्यांपणचो तो . कालच आमगेर आयला . ' 

फुडली उलोवणीं आयकुपाक पारू थंय खंय आशिल्लें ? जेवणां 
जायनाबराबर तें बद्द भाटांतल्या लोजार गेलें . 

' देवा पावरे सायबा हे तरी जमल्यार पुरो . ' 
वताचो कड सोंसना जावन पारू भितर येवन आड पडलें . ताका दोळो 
केन्ना लागलो . कळ्ळेच ना . रोखडेंच तें सपनेवंकय लागलें . 

सपनांत तो राजकुंवर आयलो . मात्सो पिरायेन जाणटो तरी पूण 
सुटसुटीत . पारू ताका पळयत उरलें . म्हण्टा म्हणसर ताणें पारूक हाताक 
धरून व्हेलें लेगीत . पारू ताका खूब लजलें . मुरगटलें . ताचे कुडिचे पोरसूं 
जावन तातुंतल्यान कितलीशींच फुलां हांसपाक लागली . 

दुसऱ्या दिसा सांजचे ते आयले . पारूक पळोवपाक . न्हवऱ्याक व्हंकल 
मानली . तशें पारू आसलेंच पसंत पडपासारकें . तसो रायबारी रामबाब , 
न्हवऱ्याक , गणीक आदल्या दिसा म्हणटालोच . 

' जाणा मरे गणी ? चली सामकें उजू हात . नाका दोळ्यान सुंदर . नदरेंत 
भरपासारकें . घर कामाक एकदम हुशार . ताका जर पळयलेबराबर तूं पसंत 
करिना जाल्यार म्हाका नांवच दुसरें दवर . पूण पळयतां पळयतां आमकां 
मात विसरशी हां . ' 

आनी तो गालांतल्या गालांत हांसपाक लागलो . ताचें एकय उतर फट 
जालेंना . गणीन रायबऱ्याचे मद्यस्तेन बेगीनच लग्न थारायलें . 
व्हंकलेवटेच्यान तशी कांयच व्हडलीशी वासपूस जाली ना . थोड्याच 
दिसांभितर दारामुखार माटव नटलो , थटलो , आनी रितोय जालो . दीस 

कशे सोंपले कांयच कळ्ळे ना . 

लग्न जालें खरें पूण गणीक मात एक प्रश्न पडिल्लो . तारू इतलें 
सोबीत , हुशार आसून लेगीत इतलीं वर्सी आंकवार कशें उरलें ? म्हाका 
आयज तें इतलें मानवलें जाल्यार वयार आस्तना कोणाकच कशी 
ताचेकडेन लग्न जावपाची इत्सा जाली ना ? पळोवपाक काय कितेंय नोत 
दिसलें ना . मागीर अशें कशें ? 

दुसऱ्याच दिसा पारू नवें घर , नवो संवसार थाटपाचे तयारेन मोगाच्या 
कशा मनशांक सोडून वचपाक भायर सरलें . फाटल्या भयणांक आपणे वाट 
करून दिली . तरीयपूण आपूण खंयच्या उज्यांत जावं उदकांत पावल 
घालतां हे ताका खबर नाशिल्लें . आपलें एकट्याचे लग्न जावप ना आनी 
ताची ख्यास्त सगळ्यांक भोगची पडची न्हय म्हणून आपले जिणेक कांट्यां 
खुंट्यांचो काय फुलांचो विळखो घालचो हे लेगीत ताणें केन्नाच चितलेंना . 
गणीचे घरदार , इस्टेट , मनशां कांयच जाणा जावन घेनासतना तें ताचे 
बराबर लग्न जालें . म्हैसूर शार आनी घर सा डून वतना ताच्या तोंडांतल्यान 
फक्त उस्वासच आयकुपाक आयले . आवयक वेंग मारून तें खूब रडले . 
धडधडट्या काळजान एकलेंच त्या मनशाबराबर वचपाक भायर सरलें . 
आवयचोय नाईलाज जाल्लो . तें गेलें पूण वतना उलयल्ली उतरां मात 
आवयच्या कानांत अजून घुमतालीं . 

' आवय .. हांव म्हैसूर सोडून पयस ह्या अनोळखी मनशाबराबर वतां जर 
वांचून उरलें जाल्यार परत तुमचे तोंड पळोवपाक येतां नाजाल्यार ... ' 

पारूचो संवसार टापटीप चलिल्लो . हरशी घोव ताचेर खूब मोग 
करतालो . पूण सभावान खूब किटकिटो . सगळे कशें दिस्ता दिस्त जावपांक 
जाय . इस्टेट म्हणपा इतली नाशिल्ली . तरीयपूण पारूक फटयलेंच म्हटल्यार 
जाता . घरांत घोव एकलो आशिल्ल्या कारणान सगलें कशें चक्क . जरी 
कुळार पयस आसलें तरीपूण येतो - वेतो आशिल्लोच . एक भास सोडल्यार 
हरशी कोणेच ताका गोंयाभायलें म्हणून हिणसावंक ना . हातूनच पारूक 
पांच वर्सीभितर तीन भुरगीय जालीं . 

भुरगी वाडटाली तसो तसो गणीचो सभाव इल्लो चडच किटकिटो 
जाल्लो . पारू बाबरें कोणाक म्हणून पळयतलें ? रानतलें , भुरग्यांक 
न्हाणयतलें , घरकाम करतलें काय , गणीची पुजा , न्हाण हाची तयारी 

करतलें ? तातूंत ताची पुजा , सोवळे खुबूच खर . नुस्त्याचे बोडूक लेगीत 
कावळ्यान हाडून घरालागसार वडयल्यार थंय शेण सारोवप आनी ह्या 
भुरग्याफुडें तर ताका सोवळेपणांत समाधान अशें जायनाशिल्लें . सद्दां एक 
ना एक किरकीर आसतालीच . 

असोच एक दीस तो देवाची पुजा करतालो . भुरगीं लागसरच खेळटाली . 
धुडगूस कांडटाली म्हटल्यार जाता . इतल्यान ' बाबा बाबा , म्हाका मनु 
मारता ' म्हणून राजू येवन गणीचेर पडलो . जालें सगळी पुजा भश्टली . 
' पाड पडूं तुमचें . पुजा करता म्हणून दिसना रे ? तुका तरी हांकां पळोवंक 
जायना गो ? खंयच्या मसणांतल्यान येवन आफुडलो देव जाणां . भायर यो 


गोते . 


' कितें ? भुरगीं कितें करतात . खंय वतात हांव दीसभर कशें पळोवं ? 
घरांत कामाचो रगाडो केन्ना सोपचना . ताचे फाटल्यान ही फाटोफाट 
जाल्ली भुरगीं . तुमची कामां कशें पळोवं हांव सगळे ? तुमचोय वांटो आसा 
ह्या कामांनी . ' 

' कितें ? म्हाका परती जाप करता ? जर हांव हे करपाचे लायकेचो 
आसां जाल्यार तुका लग्न करून हांगा हाडचों नाशिल्लों . हुंडो नक्षत्र कांयच 
पळयनास्तना हांवेन लग्न केले . तें कितें भुरग्यांक पळोवपाक आनी 
रांदचेकुडीत मरपाक ? ' गणी रागान वांवभर उसळ्ळो . 

पारू वग्गी रावलें . आपलें काम आनी आपूण होच हालीं ताच्या 
जिविताचो उद्देश जाल्लो . पारूक दिसतालें . लग्न जालें , बरो घोव 
मेळ्ळो , भुरगीय जालीं . पूण सूख म्हण्टात तें केन्नाच ना . ताचें मन सदांच 
खंयतरी हेडत आसतालें . एकटें आसले म्हणटकच ताची नदर खंयतरी 
पयस कितें तरी शेणलां तें सोदपाक वताली . 

आयज राजूक बरीच थंडी जाल्ली . शिंकार शिंको आनी खोकलेन ताचो 
जीव अर्दो जाल्लो . थंडेची सुलूस लागिल्ल्याक आठ दीस जाल्ले . पारून 
झाडा पाल्याचे जायतें वखद कलें . पूण कांयच उपेग जालोना . ताका 
कुडकुडो भरलो . जोरान ताणें दोळे वरशे केले . दोतोरागेर व्हरतली 
म्हटल्यार दोतोर शारांत . घोवय पंदरा दीस घरा नाशिल्ल्या कारणान पारू 
एकलें वतलें तरी कशें ? बरे ह्या अनवळखी गांवांत सांगात तरी कोणाचो 
? भुरगीं तशी समजिकायेची आशिल्ली . पूण पारूक वोगीच दुगदूग . आनी 

हे परिस्थितीत पारून राजूक खांक्याक मारलो आनी उरिल्ल्या दोगांकय 
समजावन तें दोतोरागेर वचपाक भायर सरलें . 

दोतोरान राजूक तपासलो ; वखद बरोवन दिले . तें हाडपाक राजूक 
बांकार बसोवन पारू फार्मासींत गेलें . वखद घेतलें आनी फाट मात 
परतिल्या . ताच्या दोळ्यांचेर ताचो विश्वासच बसना . ताचे दोळे एखादे फट 
पळयत . पूण मन फटींगपणां कशें करत ? हयः ताची आवय आशिल्ली ती . 
काळी साडी . कुडीर फक्त हाडां . पूण हांगा कशी पावली ? गोंयांत कोणें 
हाडून सोडली तिका ? पारू पळयतच उरलें . 

' पारू ? म्हाका वळखलें ना तूं ? रक्ताचे नाते विसरलें ? पयलीं कितले 
उमळशिकेन मेळटालें म्हाका . आतां तेच आवयक विसरलें ? गरीब जावं . 
दिसवड्यान आमी व्हड व्हड बिलडिंगो बांदल्यो . त्योच बिलडिंगो आमचे 
जिणे जंय थंय फाफडून गेल्यो . आयज ह्या जगांत कोणच ना म्हाका . 
एकलेंच आसां हांव . ही ऽ ऽ ती गांवांत बिलडींग बांदतात थंयच आमचो 
पंगड काम करता . स म्हयने रावली आमी . ' 

पारू आयकतच उरलें . अशें हिचे जाला तरी कितें ? ताणे विचारपाक 
म्हणून तोंड उगडपाक तिणेच जावन तिचे जाल्ले भोग सांगपाक सुरवात 
केली . 

' बाय , आमी पोटाक लागून अशींच दीसरात भोंवत आसतात . म्हजो 
घोव बिलडिंगो बांदपाचे काम करतालो एक दीस काम चालू आसताना 
स्लॅब पडलो . ताजे पोना म्हजो घोव . आतां एकलेंच आसां हांव . पोटाची 
खळी भरपाक हांगा थंय . भोंवत आसां . सद्या ह्याच दोन वर्सात गांवांत 
रावतां . मागीर खंय वचत देवाक खबर . तुजी खबर म्हाका मेळटालीच , पूण 
ह्याच दोन वर्सात कांयच आयकलेंना . ' 

तिची दशा पळोवन पारूची मान सकल गेली . ताका कांयच उतर 
फुटना जालें . ' बरें गे येतां हांव . येतां केन्नाय तुका मेळपाक , राजू , म्हजो 
चलो , जोरान खतखतता ताकाच वखद हैं . दोतोरागेर बसयला ताका . वतां 
हांव . ' 

' पारू एकलेंच वता ? नाका .. हांव येतां तुका पावपाक . ' पारू वग्गी 
रावलें . ती पारूक पावपाक घरामेरेन आयली . पारूक तितलोच सांगात . 

एक दीस तिणें पारूक आपली बुरशी वस्ती दाखयली . कसलें जिणें ती 

जगताली ! रावपाक सुवात ना . पिवपाक उदक ना . सदांच झगडी - झुजां 
चलतालीं पूण तिका थंयच खरो सर्ग दिसतालें . तिका तिची वस्ती , तिचो 
लोक व्हड आसलो . पारू अर्दवरच रावलें खरें , पूण ताची गांठ सामकीच 
विटली . नाका जल्म हो ! 

पारू आनी तिच्यो भेटीगांठी वाडतच वताल्यो . पारूच्या घोवाक 
हातूंतलें कांयच खबर नासले . चोरून चलिल्लें हैं सगळे . पूण कोमो धांपलो 
म्हण सकाळ जावंची रावता ? 

एक दीस पारू मेळपाक गेलें आनी भुरग्यांकडच्यान घोवाक घरा 
येतकच हे कळ्ळे . ताणें तशी रुजवात कांयच केलिना . पूण ताच्या मनांत 
दुबावाची पाल चुकचुकलीच . 

असोच एक दीस तो तिचे पाळटेर रावलो . पारू फाटोफाट तोय 
घरांतल्यान भायर सरलो . पारूक मात कांयच खबर नाशिल्लें . पारू ते 
खोपटेकटेन गेलें . पळय जाल्यार भायर पांच पंचवीस लोकांची गर्दी . सगळी 
जाणां कितेंतरी उलयताली . पारू तांकां धुकलून भितर गेलें . हांतुणार ती 
तळमळटाली . जाता ती पिडा सोंसना जावन किळचताली . पारूक कितें 
करचें कांयच कळना जालें . 

' आवय .... आवय कितें हातानुका र दोतोराक हार्छ ? आवयऽऽऽ ? ' 
' पारू ? नाका 

तोर महाका . व आतां बरें जावपाचे ना . म्हजी 
एकच इत्सा . ती 

कर . म्हाका एकदाच हातान उदक पाज आनी तिणे 
आंवडो गिळ्ळो . 

पारून तिका उखल्ली . मान पांयांर दवरून ताणें कुलेरान तिका उदक 
घालपाक सुरवात केली . दोन घोंट पोटांत / गे .. न्हय , ताळ्यांतच घुस्पून 
रावले . तिसरो घोंट वाळूतल्यान झिरपुपाक लागलो . तिणें मान वडयली . 
आंग थंड पडलें . 

पारून व्हडल्यान हामेर मारली अवय ... म्हणून कपल आपटून तें 
रडपाक लागले . 

भायर उबो आशिल्ल्या गणीक कितें जालें म्हणपाचे काय कळ्ळेना . 
तोय खोपटेंत भितर सरलो , पारूक पळोवन ताका कितें जालें तें कांयच 
कळना जालें . ताणे ते बायलेचे दोळे हात वोडून बंद केले . लागसारच 
पांगरूण काडून तिचे कुडीर घालें . पारूक हातान आदार दिवन उठयलें 

आनी वोडीतच भायर घेवन आयलो . 

' नाका म्हाका व्हरूं नाका . तिका सोडून हांव येवचें ना . ' 

' कोण ती तुजी ? एक रस्ताद बायल . चल पयलीं घरा . ना नातें ना 
गोतें . गेलें मरणाळे गावपाक . ' गणीन पारूक उखलूनच व्हरपाची तयारी 
दाखयली . पारू कशेंच आयकपाक तयार नाशिल्लें . 

' सांग म्हाका . कोण ती तुजी . ' गणी पारूचेर तापलो . पारू मात्रों 
न्हिनळ्ळे . शांत जालें , वोग्गी उबें रावलें . सकल मना घालून . 

' पारू ? कितें जाला ? कोण ती तुजी ? बाय सगळे सांग म्हाका . 
गणीन पारूची खाडकी वयर काडीत म्हळे . 

पारूच्यान घोवाचे नदरेक नदर दिवंक जालें ना . ताचे ओंठ फक्त 
पुटपुट्टाले . शब्द भायर फुटनाशिल्ले . अखेरेक उशणो धीर हाडून ताणें 
उलोवपाक सुरवात केली . ताचो गळो भरून आयलो . दोळ्यांतल्यान 
दुकांच्यो झरी व्हांवताल्यो . 
' सांगतां पूण म्हाका तूं मारचोना ना न्ही ? 

ना पारू तूं म्हजेंच . तुका केन्ना हांव एक़ सुबेज शब्द उलयलां ? 
सांग , सांग म्हाका . ' 

' तूं म्हाका सोडचो ना न्हय ? पारून भितभीत विचारलें . 
' ना . ना गो . ' 
' म्हजे तकलेर हात दवरून सांग . ' 
' घे दवरलो 
' ती .. ती ... म्हजी आ ... वय . 
' कितें ? ती बायल ? ' 
' हय तीच ती " 
पारू गंभीर जालें . 

' तुजें कन्यादान केल्लें ती कोण तर ? यजमानपणाक बशिल्लें तें जाड 
कोणाचें ? आवय बापूय म्हणूनच तांणी तुजें कन्यादान केलां न्हय ? ' 
गणीन पारूक प्रस्नार प्रस्न विचारपाक सुरवात केली . 

' ना . कन्यादान केल्ली ती म्हजी आवय न्हय . ती मानिल्ली . खरी आवय 
ही ' , ताणें मान वयर काडली आनी अभिमानान म्हटलें . 

' मुस्लीम ती . कन्यादान केल्लें तो बापूय ' पारू खंयतरी पयस पळयत 

दुकां गळयत उलयत रावलें . गणी आयकतच उरलो . 

' म्हजी आवय वयार आयिल्ली तेन्ना एके शाळेंत मदतनीस म्हणून काम 
करताली . तें शाळेत म्हजो बापूय मास्तर आशिल्लो . थंयच म्हजे आवयचें 
पावल चुकलें , ' पारू उलयतां उलयतां आडखळटालें . हुंदकेतालें . 

' म्हजे आवयक दीस गेले . गांवाक हे ..... आनी ताणें आंवडो गिळ्ळो 
ताणे गणीक पळयलो . गणीचे दोळे खुणेनच ताका फुडें उलोवपाक धीर 
दिताले . 

हे कळना बराबर लोकांनी , म्हज्या बापायक तिचेबराबर लग्न जावपाक 
फोर्सार केलें . पूण एक हिंदू आनी मुस्लीम . ही म्हजी खरी आवय . म्हजी 
जीण एकोडी ना . ती जळींमळी घुस्पल्या . तुका आयज हांवेन सगळे सांगलें . 
उपकार कर . म्हाका जात ना म्हणून एकलें मात सोडून वचूं नाका ' आनी 
ताणें गणीच्या पायांर घालून घेतले . ताका रडे आवरना जालें . 

गणीक पडिल्लें कुवाडे सुटले . तिचे लग्न कित्याक जायनाशिल्लें तें 
कळ्ळे . तिचे सोबीतकायेक घडोवपी कलाकाराची वळख जाली . तिचे 
घुस्पल्ले जिणेचो अर्थ कळ्ळो . गणीन पारूक वयर उखल्लें . आनी वेंगांत 
घेत म्हळे . 

' ना .. ना , पारू , तुका हांव म्हाका सोडून खंयच पयस वचपाक दिवचो 
ना . तुका हावें अर्धांगिनी मानल्या ती जीणभर साथ दिवपाक . तुका हांव 
समजतां पारू . तुजें दूख तेंच म्हजेय दूख . जात कसलीय जाली म्हणून म्हजें 
पारू दुसरें जावं येता ? चल घरा या आमी . तुज्या घरा . ' आनी ताणें 
पारूचो हात धरून ताका वोडलें . 

पारून खोपटेक फाट करून घरची वाट चलपाक सुरवात केली . 


* 

चूड दाखोवन म्हारू ... ! 


गण्यामामाक आयज हो दुरीग बांदून आपलो जागो 
आडावपाकच जाय आशिल्लो . तो फातर ताका मानवलो ... 
काळोकिट्ट .... मोट्या बुराकांचो , ताका एके तरेचें तेज 
मारतालें . त्या फातरार आशिल्ल्या त्या गोमट्या वोंवळी रुखान 
ताका आपल्या पाळांनी घट्ट धरिल्लो . ह्या फातराचे कशे 
कपचे काडप हे येवजितच गण्यामामान राघुक उलो मारलो . 

' राघू , हांगा यो .... पळय उजू वटेन सुरवात कर आनी 
असोच हांगा सोंपय .... पळय तिरपे कपचे काड ... बसकेचो 
फातर फावो तसो जमतलो ... करों जाता तशें कर ' ... 
गण्यामामान मानांयाक फर्मान सोडलें . 

' राघु ... राघु ... राव . त्या फातरार घण घालूं नाका ... 
म्हारवाचो तो ... पंगडांतलो मानाय आड्डलो . 

' म्हारवाचो फातर फोडप ? ' दुसऱ्यान विचारलें . 

' आरे ... तुमी ह्या विसाव्या शतकांत लेगीत म्हारू 
मानतात ? कितें रे ... म्हारू बी कांय ना ... फोड रे तूं ... 
गण्यामामान म्हळे ... 

' ना धनया , हो फातर फोडप आमचें काम न्हय ... हे 

पातक ... उपाशी रावन पूण हे काम आमकां जमपाचें ना ' ... मानांयान 
सांगलें . 

' तरों जाल्यार आनीक काम ना ... चलूंक लागात ' ... 
वतात तर आमी ' ... मानांय फाटी सरले ... 

' सरळ सांगात रे आमी करिना म्हणून . म्हारवाचे निमित्त कित्याक ? ... 
तुमकां दिसता जायत , कुळागराक शीम उरची न्हय आनी जागो तुमकां 
मेळचो म्हणून . तुमकांच कामां येतात ? मारतां भिसक्यार तुमच्या ... हाड 
तो घण ... हांव पळयतां म्हारू काय कोण तो ' ... गण्यामामान घणान त्या 
फातरार घाव घालपाक सुरवात केली ... मानांय पळयत उरले ... बरोच वेळ 
जालो पूण घणाचे घाव फातराक एक लेगीत चीर घालूक पावले नात ... 

' धनया ! हांव नाक नाशिल्लेवरी परत एकदां सांगतां . हांगचे देवस्पण 
निबर ... हो म्हारू गांवची राखण करता ... जर म्हारवाक दुखयलो जाल्यार 
बादता तो ' ... जाण्टेलो मोनो उलयलो . 

' खंयरे तो म्हारू ? हावें इतले घणाचे घाव घाले तरीय भायर कित्याक 
येना तर तो ? म्हज्या गळ्यांत जानवें आसा ... तोंडांत गायत्री मंत्राचो जप 
आसा ... हांव देहान पवित्र आसां . तो कितें ह्या म्हारवाक भिंयेवपाक 
वोगीच देवान भट केलोना म्हाका ' ... गण्यामामान रागान आनीक दोन घण 


घाले . 


' ना धनया , म्हारवाक हे कशेंच मानचे ना . दर अमाशेक म्हारू आपली 
भोंवडी सोपोवन त्या फातरार उसरपत घेवंक बसता ... जाण्टेले मानतात 
त्या फातराक ... तो फातर तुमी फोडटात ! एका ल्हानश्या 
आड्याखातीर ? ... हो फातर हांगा कोणाकच तोपचोना . पूण काडलो 
जाल्यार मात ... विचार कर ... मोन्यान धनयाक समजावपाचो यत्न केलो . 

' आतां मात गण्यामामाक राग आयलो ... पाड पडूं रे ... तुमचें आनी 
त्या म्हारवाचे . पुरो तुमचो ताचेवेलो मोग . तुमची गवेतां म्हारू येता 
भरूंक ! वचत थंय पिडा ह्या म्हारवांची ... खंय पिंपळ दिसलो ताचेर 
बस ... खंय वोंवळ दिसली थंय फतकल मार ... वचत थंय हांचे राज्य ... 
हांकां मरण कशें ना काय म्हण्टां ! ' ... गण्यामामा वतल्या मानांयांक 

पूण काळोख . 


पळयत उलयलो . 

फातर फुटना जावन गण्यामामाचे हात सोलपले . घण त्या फातरार 
आपटून गाळी घालीत तो घरा वचपाक आयलो . तिळसान जायत 
आयिल्ली ... पाण्ट्यार वचून हातपाय धुता म्हणसर झिळमिळटें जालें ... 
घरची वाट सदचीच आशिल्ली . सगळे कडेन किण्ण जालें .... लागच्याच 
झाडार कावळो केकाटलो ... वेल्यान एक सुकी बडी गण्यामामाचे तकलेक 
घश्टून सकल पडली .... ठप्प .... करून आवाज जालो .... माकडांनी 
कलकलाट केलो ... गण्यामामाच्या आंगार सरर्र करून कांटो फुललो ... येदो 
व्हडलो मर्द तो . ताका भंय केन्ना दिसूकच ना . पूण हो खीण तो मातसो 
कांचवेलो .... दोन पावलां चल्ला इतल्यांन दोन हात लाम घब्ब करून 
आवाज जालो . लागी गेल्यार एक फातर . 

' तिळसन्न्याची कोणा पिंडा मारते ? कोण म्हाजेर फातर मारतो ? ' ... 
ताणें चारय दिकांनी पळयलें ... 

परत ताणे चलपाक सुरवात केली . पूण फातर मारलो कोणें ? येवजिता 
आसतनाच आनीक एक फातर फाटीक घश्टून गेलो . एका हातान फाट 
सांसपीत ताणे तोंडाचो पटो सुरवात केलो ... 

' कोण रे तो ? असो म्हजेंफुडे यो रे ... आपूण दुसऱ्याची जागा पडींग 
उरून कशी खावपाक मेळटा तें पळोवप . तुमच्यांनों कामां जायनात ... काम 
केलें जाल्यार दोळे फुट्टात तुमचे ... आमची नसाय जाता तुमकां ... ' अशें 
बडबडत गण्यामामान पांच मिनटांची वाट कातरली . 

परत घब्ब ... घब्ब करून ताच्या मुखार चार पांच फातर पडले ... आतां 
मात तो भिलो ... भंयान तो घामसाणलो . घरा येवन ताणें वण्टीक तेंकून 
फतकल मारलें ... लागींच बायल सोर गुंथताली . घोवाक पळोवन तीय 
दुबावली . 

' अशें काय करतात तुमी ? काय जालांय तुमां ? देवा पाव रे मज ... 
तिणे उदक हाडलें ... ताका पाजलें ... ताची तकली उखलून धरली ... तो 
सामको कडकडटालो . 

गण्यामामा कितेंतरी सांगूक सोदतालो . पूण उतर स्पश्ट जाय 

नाशिल्लें ... 

' कोण ? ... कोण रे तो ? फा ... तर शेव ... टिता ? ' 

' कोठे कोण ? तुमी घरी हाय न्हवें ? ही बघा मी ... दोळे उघडा 
बघुया ... बायलेन ताका हालयत म्हळे . 

' मी घरी हाय ! खरेंच ? मग म्हाजेर फातर कोणे मारले ? ते मानाय 
म्हाजेर येतना फातर शेवटव्या लागले . आतां कोठे ते ? ' 

बायलेन गण्यामामाचें आंग तेळ्ळे फातर ? पण फातर जर मानायांनी 
मारल्याय जाल्यार आंगार दुखापत नाय कशी ? 

' मानांय बी कोण नाय ... माकड असणां ते . वाटेवल्ले आमुल्लेची घोटां 
हाय न्हवे ... व्होते असणां तिचेर घोसळ घालीत ... जेवा अणी स्वस्त न्हिजा 
आतां ... वाट्टे मी ... पेजीची कुयां बरी सरसरीत हाय ... ' अशें म्हणत तिणें 
आपल्या आदारान गण्यामामाक रांदचेकुडींत व्हेलो . 

जेवतना ताणें सगलो फाक्त बायलेक सांगपाक सुरवात केली ... ' जाणे 
मगो ... आमच्या आगारांत ती वोंवळ हाय तेथेच एक फातर हाय . तेथे मी 
आज काम करव्या गेल्लो ... ती फातर फोडव्या कोणच तयार नाय म्हणून 
मीच ते फातरीर घणाचे घाव घातले . पण अजाप म्हणजे त्या फातरी एक 
सुध्दा चीर गेली नाय ... शेवटी मी घण तेथेंच आपटिला अणी पाणट्यार 
गेलों . मानायांची अणी म्हाजी बाचाबाची जाल्ली ... ते घरी गेल्ले . हातपाय 
धुवन मी घरी मात येव्या लागलाय ... त्या दुश्टांनी म्हाजेर फातर मारया 
सुरवात केली ... फुडें येवन झगडव्या काळीज नांय त्यांस म्हणून फाटल्यान 
काळखां काम करता ते ... ' 
घब्ब ... घब्ब ... आवाज जालो . 

' बघ ... बघ ... अजूनय म्हाजी फाट कशेच सोडीत नाय ... ' आतां मात 
गण्यामामा गळसणलो . 

' कोठे ? हे बघा कोमल तें ... माजर ... फळ्यार उडी माल्ली त्याणे . 
चला न्हिजा आतां ... मनांत तेंच घोळोलें जाल्यार भंय वाडणा तुमचा ... 
देवा पाव रे सायबा ... ' 

रातचे जेवण जेवन ती न्हिदली ... भायर गुपाट काळोख जाल्लो ... 

लागींच न्हिदिल्ली बायल आनी चलो , वसंत सुस्त न्हिदल्यांत म्हणपाचें 
तांच्या सुसका - यांवेल्यान गण्यामामान ताडलें ... व्होदळ जाल्ल्या 
नकलाम्यांक लागून ताका कशीच न्हीद येनाशिल्ली . 

खट ... खट ... सरक ... सरक ... 
' ऊठ ... ऊठ ... आयक तो आवाज ... ऊठ ... ' 
' कोण ? कोण ? ... ' बायलेन बेजारत म्हळे ... 

' हा बघतो मी . पागेलांत कोण तरी हाय . उश्ण्या धिरान ताणें बायलेचो 
हात धरलो . ती दोघांय जनेलाकडेन पावली ... ताणें दोळे फोडीत भायर 
पळयलें ... अमासेच्या काळखांत लेगीत ताका हय न्हयर्श दिसले ... 
काळेंच ... ताचे दोळे लिकलिकताले . पांय हालताले ... ताच्या हातांत दोन 
बडयोय आशिल्ल्यो ... इतलें म्हणसर बायलेन लायट पेटयली ... पळय 
जाल्यार एक बैल उबो रावन आपलीं शिगां खाजवतात म्हणून लांकडी 
पनेळार घांसतालो ... ताचोच आवाज तो ... 

' बघा . भ्रम तो तुमचा ... न्हिजा बघुया स्वस्त ... देवा दिवा लावन येते 
मी . वात लावन दोघांय न्हिदली . 
गड ... गड ... 

घबांयच्च ... 
अर्दकुटे न्हिदेंतच गण्यामामान किळांच मारली ... ताचो आवरो उडलो ... 
बायल जागी जाली ... लायट पेटयली . गण्यामामा हांतुणार कडकडटालो . 

' बग ... बग ... आतां खरेंच कोणे फातर मारले .... ' 
' कोण ? कोण रे तो ? ' बायलेन व्हडला विचारलें . 

जापच ना ... तिणे उदक हाडलें ... गण्यामामाच्या दोळ्यांक लायलें . 
पिवपाकय दिले . तिणे एक व्हड सुस्कारो सोडलो . 

कोण फातर मारता ? कशे मारता ? आनी आवाज कसो येता ? हे एक 
कोडेच आशिल्लें ... कोण फातर मारता ते पळोवपाक ती जागींच रावली ... 

ठप्प ठप्प ... म्हांत पळय जाल्यार दोन काळेकिट्ट फातर . नळे 
फुटनाशिल्ले पूण फातर पडटाले ... खचीतच हे फातर वेगळे आसात 
म्हणपाचें बायलेन ताडलें ... अर्द मिनीट सुमार अशेंच घडत रावलें ... मागीर 
मात सगळे शांत जालें .... 

रातची नकलामी दोगांच्याय दोळ्यामुखार आसली ... बायलेन ते फातर 
पुनोवन धडे सकल शेवटिलें ... 

गण्यामामा उठून भायर आयलो . आखाडो हुंपला मात म्हऱ्यांत 
दोन - तीन फातर .... 

' हां ... पळयतां आतां कोण तो ? असो फुडे यो रे ... ताणें हातांतलो 
तांबयो जमनीर आपटिलो ... त्या काळ्याकिट्ट फातरांचेर अभिशेक जालो . 
ताका कोणच दिसलो ना . फातर मारले कोणे ? कोणाचें कुबांड काय ? तो 
फाटी परतलो ... 

वोल्या पंचांत बायल सोपणां चडटाली . पाटावेली दासवंदां काडून तिणे 
पिचकोळ्यार दवरीत म्हळे : 

' देवाचे पुजे चला अणी चूक मागा ' ... अशें म्हणत सपणां चडून गेली 
लेगीत ती ... 

गंद पुजेचे ताट , शिरण्यांचो नेवेद घेवन गण्यामामा शिमेवेले घुमटेचे 
पुजेक वचपाक भायर सरलो ... 

घुमटे म्हऱ्यांत पावपाक थोडीच वाट उरिल्ली ... इतल्यांत एक फातर 
येवन ताटार पडलो ... सामान जमनी भरवण जालें ... दुसरो फातर 
कमंडलूचेर पडून उदकय सांडलें ... तो भिलो ... ताणें धांवत येवन घुमटेक 
न्हिदून पांयां पडपांक सुरवात केली ... 

' देवा , म्हाका वांचय ... पुजा बांदतां तुजी . अशो नकलाम्यो मात म्हाका 
जावं नाका ... चूक जाल्या जाल्यार माफ कर म्हाका 

चूक मागून तो घरा परतलो . दीस असोच सोंपलो ... आजय परत फातर 
पडत म्हणून ताणें माळयेसकल बाज्जेर मांद्री घाली ... त्या दिसा कांयच 


जालें ना . 


दुसऱ्या दिसा मात माळये सकलय फातर पडपाक लागले . तो 
बाज्जेपोंदा गेलो . पूण कांयच उपेग जालो ना ... फातर पडत रावले ... 
ताकाय ती संवयच जाल्ली . 

अशेंच एके राती ताच्या सपनांत एक दादलो दिगंबरावरी नाचपाक 
लागलो .... ताणें गण्यामामाक सांगलें ... 

तुवे म्हजे बसकेर घणाचे घाव घातल्यात भोग आतां कर्माची 
फळां ... पळयतां तुजो वंश कसो तिगता तो ... तो नाच जालो ... 

अशेच पंदरा दीस गेले ... गण्यामामाच घरा आसताना फातर पडटाले . 
देव - देवस्पण जालें ... शेवट तो चूक मागपाक म्हारवा म्हऱ्यांत गेलो . 

' देवा , चुकलों हांव ... माफ कर म्हाका . तुज्या त्या जाग्यांत असलो 
पापी मनीस फावना . देवा , तुजी पुजा म्हज्या वसंताकच करपाक लायतां . 
हांव या जाग्यार लेगीत येना ... गण्यामामा थंच्यान घरा आयलो ... ताणें 
आपली साटली पोटली बांदली ... वसंताक उलो केलो . 

' वसंत , मी काशीयात्रे जातो . त्या म्हारवाचे बसकेची पुजा कर अणी 
तुमी सुखान हाया ... येतो मी .... ' 

काशीयात्रेक गेल्लो गण्यामाम परतलोच ना ... वसंत नेमान त्या फातरार 
एक गंदफूल वडयतालो . पूण त्या म्हारवाचेर ताचो विश्वासच नाशिल्लो . 
इतलीं वर्सा कोणें पुजा केलीच ना . हावेंच कित्याक करपाक जाय ? अशे 
विचार लेगीत पुजा करून येतकच ताच्या मनांत येताले . 

अशेच चार म्हयने गेले . वसंत आत्र्यापयऱ्यान पुजा करतालो आतां तीय 
बंद जाली . ताका दिसलें बापायन घण घालून जागो केल्लो म्हारू आतां 
निवळ्ळो जातलो ... 
रांदचेकुडींतल्यान आवयन वसंताक उलो मारलो ... 
' ओ वसंता ... न्हात नाय रे ! न्हा अणी पुजे चल ... 

' कोठे गे ! त्या फातारची पुजा का ? गेला तो म्हारू मी कितके 
दिवस जाले पुजा केलीच नाय त्याची ... कोठे काय जालांय ? ' ... ताणें 
ही ... ही ... करून हांसपाक सुरवात केली .... 

सांज जाली . भायर पावस पिरपिरतालो .... दारांत सोंप्यार वसंत 
बसलेलो . थंच्यान ताका गोठ्याकडली गायरी भोंवतणी फुललेली शब्दुलीं 
हांसलालीं ... एकदम एक कोगूळ आयली आनी घोसाळेची हळडुवींच फुलां 
कांयच न्ही अशें म्हणत कचकच करून शेपटी हालयली आनी उडून गेली . 
कुंवाळेवेले पैगीळ एके वळीत चलताले . वोगीच वसंताक तांची घाण 
आयिल्लेवरी जाली , तो थंच्यान उठलो ... कपडे करून बाजाराक वचपाक 

भायर सरलो .... पाण्ट्याकडचो आखाडो हुंपला मात ताचेर एकदम कसली 
तरी सावळी पडिल्लेवरी जाली ... ताचें आंग थरथरलें . ताची सगली 
आंगांतली शक्त कोणेतरी ओडून काडिल्लेवरी दिसली ... ताका कांयच 
येवजना जालें ... तो घरा धांवत सुटलो .... 

घरांत भितर सरनाबराबर ताणें धार धांपलें . तो बुद्द वचून जमनीर 
पडलो . आवयन ताका सुद्दीर हाडलो . 

' आई ... आई ... मज काय होते ... मी जातों ... मज तो बलावतो ... 
हात दाखोवन बलावतो ... मी जातो ... ' वसंतान सगळे बळगें एक करून 
नेटान दार उगडलें आनी भायर घालून घेतले ..... 

पावस भुंयेक झोडपितालो ... वाऱ्यान तर झाडांक पिळूनच काडपाक 
सुरवात केल्ली ... वसंत झडपत वोंवळीपोंदा गेलो ... ताणें वोंवळीक वेंग 


बघ 


मारली .... 


कड ... कड ... घोऽऽऽ ... वोंवळी झाड जमनीभरवण जालें ... 

' देवा , काय जालें हें ? ' .... अशें म्हणत धांवत येवपी आवयन फातरीर 
कपल आपटून आलेंट्यो मारपाक सुरवात केली ... ' 

उबंत आवय 


वयनीन तुळशीकडेन निरांजन पेटोवन दवरलें . तुळशीचे 
पांच भोंवताडे काडले . ओणव घालून पांयां पडली . घरांत 
येवपाक परतली . घराचे पावळे भायर कोणतरी एके बायलेन 
येवन बसकण मारली . म्हन्यांत चार काचींबुची . एकटें 
होटयेंत ... वयनीची पावलां तिचे म्हऱ्यांत पावतकच थामलीं . 
वयनी तिका लागशिल्ल्यान पळोवपाक लागली . काकळुतेन 
भरिल्ली नदर .... फटफटीत कपल .... चेहरो कश्टी ... तिचे 
म्हऱ्यांत एक भुरगो . माथ्यार गाठोडें . वयनी आपल्याकच 
पळयता देखून ती मातशी भिंतीक तेंकून बसली . मळबांत 
कुपां भरची तशे तिचे दोळे दुकांनी भरले . 

' कोण तूं ? ' 
वयनीचो प्रश्न . 
' हांव गोकळे . वळखना ? ' 
गोकळ्याची जाप ... 
' कोण जाय तुका ? ' 
' म्हाका आलाशिरो जाय . ' 
' कित्याक ? ' 
' म्हाका भाटकारान भायर घातल्या .. ' 
' खंय रावता तूं ? ..... ' 
' पलतडीन ... ' 


९ ० | मृद्गंध 


उदक आडावपाखातीर घातिल्लो बांद फुटचो तशें तिका र . फुटलें . 
मांडयेवेल्या भुरग्याक तिणें छातयेकडेन आंवुळ्ळे . दोनय हात जोडले . 

' वयनी ... म्हाका आयचे रातीपुरतो भितोडेक आलाशिरो दी ... 
उजवाडनाफुडें हांव वता ... ' 

वयनी येवजीत रावली ... 

गोकळ्याक दिसलें , ना म्हणची ना मूं ? व्हड उमळशिकेन तिणे वयनीचो 
चेहरो नियाळ्ळो . 

' वयनी ... ना म्हणूं नाका .. रातचे ह्या भुरग्यांक घेवन खंय वचूं ? 
भाटकारान अशें करपाचें न्हय . 

' तें आसूं .... मागीर उलोवया .. आयची रात हांगा पडवेर राव तूं ... 
गोकळ्यान आयची रात आलाशिरो मेळ्ळो देखून व्हड सुस्कारो सोडलो . 
दोळे पुसले . वयनी भितर गेली . 


... 


' आवो ऽऽ भूक ... 

गोकळ्याच्या चेड्यान भूक सोंसना जावन म्हटलें . 
' आवोऽऽ खांवच्यान दी 
दुसऱ्यान भेकरो सोडलो . वयनी भायर आयली . 
' गोकळ्या ... हांव पेजेक दवरतां .. ' 
' वयनी , म्हजेकडेन थोडे तांदूळ आसात तेच शिजोवन वाड आमकां ... ' 

' आसूं .. दवर ते ... फाल्यां उपकारतले तुका ... आयज आमचे घरचीच 
पेज जेवात तुमी ... 

' आमकां लागून तुका तरास ... 

गा मळ्यान उपकारी नदरेन वयनीक पळयत म्हटलें . सकाळच्यान 
पोरांच्या पोटांत गोटो वचूंक नाशिल्लो . पेज खंयची , ह्या वेळार निवोळ 
लेगीत तिच्या भुरग्यांक दिल्यार जाय आशिल्लो . 
वयनी पेजेक दवरून गोकळ्याच्या म्हऱ्यांत येवन बसली . 
' गोकळ्या , भाटकारान अशें कित्याक केलें ... ' 
वयनीचो प्रस्न . 

' भुरग्यांचो बापूय पोरूं दुखण्यान हांतरुणार पडलो . भाटकाराक शेताचो 
सगलो खंड पावोवप जमलेंना . बाकी उरली ... ' 

गोकळ्यान एक व्हड हुंडको गिळ्ळो . पेजेक बुडकुलो रांदनीर 

खतखततालो ... गोकळ्याची नदर थंयच थिरावल्ली ... कांय खीण दोगांय 
वोगीच ... 

' गोकळ्या म्हाका सांग तूं .. परकी मानूं नाका .. ' 
' थोड्याच दिसांभितर घरकार आमकां सोडून गेलो ... ' 
पदराच्या पोंतान तिणें दोळे पुसले . 
' भाटकारान तुका किद्याक भायर घातली ? ' 

' अंदूंय सगलो खंड घालप जमलेंना .. बाकी उरली . भातच पिकलें ना 
जाल्यार खंयचे घालतलीं गे ? ' 

गोकळे उलोवपाची थामली . 
' मागीर ? ' 

' भाटकारान म्हटलें बाकी पांच दिसांभितर पावयना जाल्यार घरांतल्यान 
भायर सर ... ' 

' तुका भाटकारानच भायर घातली तर ? ' 
' हय .. खोंप मोडली ... सामान भिरकोटोवन उडयलें ... ' 
गोकळे न्हिन्नळत सगले वयनीक सांगताली . रांदनींतल्यान येवपी धुंवर 
सगल्याक पातळ्ळो . वयनीन दोळे पुसले . तिचेफुडें वयनीचें मन ल्हान 
जालें . वयनी उठून रांदनींत लाकडां सारपाक भितर गेली . 
हेवटे तेवटेच्यो गजाली करता म्हणसर पेज शिजली .. 

' गोकळ्या ? भुरग्यांक लायता मगो ? पोरसांत पोंवल्यो आसात त्यो 
हाड . बिरयो करपाक .. 
वयनीची उतरां आयकून भुरग्यांची तोडां मातशी टवटवीत जालीं . 

' वयनी .. उजवाडाक कितेंय दी ... ' 
वयनीन पेत्रोलाचो दिवो आनी कोयतूल दिले ... 

गोकळ्यान बोशो पांच पोंवल्यो हाडल्यो , बिरयो केल्यो . वयनीन 
पेजेचो तोप तांकां वाडपाक भायर हाडलो . 

' वयनी .. पेज मातशी पातळ कर ... ' 
' कित्याक गे ? ' 

' आमकां ती पावचिना .. सकाळच्यान पोरां उपाशीं आसात .. थोडे उदक 
घाल ... ' 

वयनीन तापलेल्या उदकाचे तपलें हाडलें . पेजेंत उदक वोतून ती देडपट 

वाडयली . 

' गोकळ्या धाकट्याक चार कुयां लाय मगो ... ' 
' हां..लायतां .. ' 

गोकळ्यान धाकट्या भुरग्याक कुयां लायलीं . गोकळे आनी तिची भुरगी 
बिरयो पुसून पेज पियेली . म्हऱ्यांतल्या गाठोड्यांतल्यो पिनको चार 
गोदड्यो आनी कपयाळे गोकळ्यान जमनीर घालें . पांचय भुरग्यांक 
एकामेकांक तेंकून गच्च न्हिदयली .. उशट्याचेर शेणाचो लोळो भोंवडायलो . 

' गोकळ्या , पेत्रोला दिवो आनी फस्क दिवं गो ? ' 
' नाका वयनी .. ' 
वयनी भितर गेली . चार उंडयो कशोबशो पोटांत धुकलल्यो . भायर 
येवन हुंबरार उबी रावली .. 

' गोकळ्या ? तूं न्हिदना ? .. ' 

वयनीन गोकळ्याक विचारलें . गोकळ्यान इल्लेंशे तोंड करत वयनीक 
म्हटलें .. 

' वयनी .. आमचेखातीर तुका तरास .. ' 
' त्रास कसले ? ' 
' वयनी तूं आमकां देवा भशेन पावली .. ' 
' गोकळ्या , आतां न्हीद पळोवया .. ' 
' न्हीद ? म्हाका ? आयची रात कशीय सोंपतली . फाल्यां कितें ? ' 
' फाल्यां ? कितें जातलें तर ? ' 

' फाल्या खंय वतली ? कोणय तुजे सारकी देवता मेळ्ळ्यार उपकार 
जातले .. काम करून खंयय पोट भरीन हांव .. पोरांक लागून एक खोप तरी 
जाय ... ' 

गोकळ्याच्या दोळ्यांमुखार एक व्हड प्रस्न चिन्न .. 

गोकळ्या फायचें चिंतूं नाका ... आतां न्हीद पळोवया ... फाल्यां 
उदेवपाक आजून कळाव आसा .. 

' वयनी . ? तुमचो खूब जागो आसा .. म्हाका खोप काडपाक उतभर 
जागो दिशी ? ' 

वयनीच्या तोंडाक तिणें आशेन पळयलें . गोकळ्याच्या प्रश्नान वयनी 
मातशी घुस्पली .. 

' आयची रात राव तूं .. फाल्यां पळोवया .... ' 
वयनी फट्ट करून उठून भितर गेली . शेंदरी जमनीर पातळायली . दिवे 
पालयले . जमनीक फाट तेंकयली . भायल्या गोकळ्याच्यो व्यथा तिच्या 
दोळ्यांच्यो पातयो लागपाक दिना जाल्यो . ती येवजुपाक लागली . गोकळे 
इतल्या भुरग्यांक घेवन खंय वतलें ? कितें करतले ? कोण तांकां 
वाडटलो ? तिका हांगाच राव म्हटल्यार कशें जातलें .... कामाक 
उपकारतलीच .. भुरग्यांचोय वावराक आदार जातलो . येवजितां येवजितां 
वयनीचो दोळो लागलो .. 

सकाळ जाली . गोकळ्याचे जागेन वयनी जागी जाली . भायर आयली . 
हुमऱ्यार उबी रावन गोकळ्याक पळयत रावली . गोकळे उठून उबी रावली . 
वयनी राव म्हण्टा काय हे आशेन .. कालचे राती काळखांत लिपिल्ल्यो 
गोकळ्याच्या तोंडावयल्यो व्यथा आतां वयनीक स्पश्ट दिसपाक लागल्यो .. 

थोडो वेळ वाट पळोवन गोकळ्यान म्हटलें .. 
' वयनी .. वयतात आमी .. ' 
गोकळ्याचो गळो भरून आयलो . तिणे धाकट्या चेड्याक हांडीर मारलो 
वयनी हुमऱ्याचें सपण देवून सकल आयली . 

' गोकळ्या तूं आयचो दीस आमगेर राव .. हांव तुका आमच्याच 
कुळागरांत खोप बांदून दितां .. 
वयनीन हांसत्या मुखान गोकळ्याक दोळ्यांनीच धीर दीत म्हटलें . 
' दव तुजें बरें करूं .. ' 
गोकळ्यान हांडीवेल्या चेड्याक जमनीर दवरलो . वयनीक पांयां पडली . 
गोकळ्याच्या कपलावेल्यो सुरकुत्यो एका खिणांत नाच्च जाल्ल्यो . 

दुसऱ्याच दिसा वयनीन गोकळ्याखातीर खोप उबी केली . गोकळ्याक 
वयनीन कामां सांगलीं तीं पटापट जावंक लागलीं .. 

गोकळे वयनीच्या कुळागरांत वावर करताली . गोकळ्याचो व्हडलो 
चेडोय खणणी मारपाक , माग काडपाक , बेणोणी काडपाक हात - बोट 
लायतालो . गोकळे वयनीचे कपडे , आयदनां ध्रुवपाक सदांच येवपाक 
लागली . 

आयज आयदनां घांसतां - घांसतां गोकळ्यान वयनीक म्हटलें .. 
' वयनी .. दनपारच्या शिताचो निवळ तूं गोरवांक दवरूं नाका .. आमकां 

दी ... 


गोकळ्याची उतरां आयकून वयनीचें काळीज चुरचुरलें .. 
' दवरतां .. मागीर चेड्याक धाड .. 

गोकळे सदांच दनपारची येवन निवळ व्हरपाक लागली . रातचें जावं 
दनपारचें कितेंय जेवण उरलें जाल्यार वयनी तिकाच दिताली . ती जेवण 
घेवन वतना वयनीक उपकारी नदरेन पळयताली . 

गोकळे वयनीच्या घरांत आपूण जावन वावुरपाक लागली . वयनीन 
सांगनास्तनाच गोठो नितळ करताली .. पोरसूं बेणटाली .. गोरवांक 
सांबाळटाली .. झिळमिट्यार कल्ले घेवन कुळागरांत शिंपपाकय वचपाक 
फाटी रावली ना .. गोकळे गोरवांक खंयच्यानतरी हरवण सोदून हाडून 
घालताली . तांची अपुरबाय करताली . एक दोन नुस्त्याची बोडकां 
कावळ्याची नदर चुकोवन हाडून माजराक घालताली .. तिचो सगल्यांचेर 
मोग जडलो . तिच्या आवजाचो सगल्यांक सराव जालो .. 

दीस गेले तशी गोकळ्याची भुरगीं दांगा – पांगांनी वाडली . गोकळ्यान 
व्हडल्या चेड्याचें आनी दोगां चेडवांची लग्नाय केली . लग्न करनाबराबर 
चेडो वेगळो रावपाक लागलो . थोड्या तेंपान दुसरो चेडो एका चेडवाचो 
हात धरून खंयतरी गडप जालो . तिसऱ्याक सोऱ्याचे व्यसन जडलें ... 
तिगांभितरल्या एकाय चेड्यान गोकळ्याक कांयच पालोव दिलोना .. 
जाण्टेपणांत लेगीत ती गंदावरी झरली .... 

दीस आनी वर्सी सोंपली ... गोकळ्याक म्हातारपण आयलें . तिणे खस्ती 
खायत एक दीस हांतरूण धरलें .. अर्धांग जालें ... हातपाय पयलींभशेन 
चलना जाले .. तेच अवतिकायेंत व्हडलो पूत नळ्यांच्या घरापोंदा रावन 
सुखांत दीस सारपाक लागलो .. पूण गोकळ्याच्या तोंडांतल्यान एक उतर 


आयलें ना ... 


गोकळे कुले घश्टीत घश्टीत पेजेचो धोकळ रांदताली . खोंपी भोंवतणीं 
झडिल्लो रुखांचो पतरो हाडून उज्याचे भागयताली . वयनी तिका 
आत्र्यापयऱ्यान शिदो धाडून दिताली ... ताचेर ती भागयताली .... 

फाटलें सप्तक वयनी गोकळ्यागेर वचपाक पावलीच ना .. आजय वतली 
म्हटल्यार म्हाळ चार दिसांर पाविल्लो . भट जेवणाक येवपाचे .... तयारी 
करपाक जाय आशिल्ली .. 

घरामुखावेले वाटेन वचपी गोकळ्याच्या व्हडल्या पुताक वयनीन 
सादयलो . गोकळ्याखातीर शिदो ताचेकडेन धाडून दिलो . 

वयनीच्या घरांत आयज म्हाळाचो बोवाळ ... सकाळपासून वयनी 
बोवाळांत .. सांची जेवणां बी जावन ती गोकळ्यागेर वचपाक भायर सरली . 
तिचे खातीर ताटांत जेवण घेतलें .. 

' गोकळ्या ऽऽऽ ये गोकळ्या ... ' 
कुले घश्टीत गोकळे भायर आयली . 
' वयनी कशी आसा ? ' 
' आसां बरी .. ' 
वयनीन खोपभर नदर भोंवडायली , कुसकट वास सगल्याक भरिल्लो ... 
घाणीचो वास वाऱ्याच्या झोतान भस्स करून नाकापुडांत भरतालो .. 
वयनीची गांठ विटली . पूण मुखामळार तें दिसलेंना ... 

' गोकळ्या ... तुका जेवण हाडलां ... ' 
' खंय रे तो ... चेड्या , वयनीचे ताट मातशें रिकामें करून दी ... ' 
गोकळ्यान नातवाक सादयलो तें पळोवन वयनीन म्हटलें ... 
' तुका हाडल तें ... ' 

गोकळ्यान येवजिलें . वयनीक घडये वायट दिसत ... म्हज्या ताटांत 
वोतून दवरतां . मागीर नातरांक वांटून दिवया . तशेंच कुले घश्टीत भितर 
वचून तिणें एक ताटाचो कट्टो हाडलो . जेवण तातूंत वोतलें .. 

' गोकळ्या .. पयर तुका तांदूळ आनी नाल्ल चेड्याकडेन धाडिल्ले ते 
पावले मगो ? .. 

' हय ... ' 
गोकळ्याची नदर चुकोवन जाप .. 
' खरेंच पावले मगो ? ' 
आतां मात गोकळ्याक फट उलोवप जमले ना . ताणे तोंड घट धरलें ... 

' तुका पावलें ना तर ? म्हाका दुबाव आशिल्लोच .. ल्हानपणांत जांकां 
तुवें आमगेरचो निवळ घालून व्हड केली तांणी तुका फाट फिरयली .. आपूण 
जावन तांकां तुजी काकळूत येच ना . हावें धाडून दिल्लें तें लेगीत ताणें 
तुका दिवंक ना .. तूं उपाशींच उरलें ... ' 

गोकळे उपाशी उरलीं देखून वयनीचें मन कळवळ्ळे . तिची नदर 

गोकळ्याच्या मुखामळार पडली ... गोकळ्याचे मुखामळ सुन्न .. कपलावेल्या 
सुरकुत्यांनी जीव ना .. दोळ्यांची कायंच हालचाल ना . वोठांनी एकामेकांक 
घट्ट वेंगायल्लें ... सगले भोगिल्ल्याची जायती तृप्त ल्हारां ताच्या 
मुखामळार उदेवन अस्तमतेक गेली . 

' गोकळ्या ? तूं जेविना ? ' 
गोकळ्यान वयनीक नदरेनच नाका म्हणून सांगलें . 
' गोडशें तरी खा .. 
गोकळ्यान परत तकली हालयली ... नाका .... 
' इल्लें तरी खा ... ' 
गोकळ्यान गोडश्याची एक उंडी तोंडांत घातली . कशी बशी करून 
गिळ्ळी . ऊ ऽऽ क . तिका उचकी आयली . गोकळ्यान वयनीक थरथरपी 
हात जोडपाचो यत्न केलो .. फुडलीं उतरां तिच्या ताळ्यांतच घुस्पली . 
गोकळे खूब कितें सांगपाचो यत्न करताली , पूण सांगपाक जायनाशिल्लें . 
ती कितें सांगपाक सोदता तें वयनीक कळ्ळे . तिचे दोळे वयनीचे उपकार 
मानताले . थरथरपी वोंठ हाची गवाय दिताले . गोकळ्याचो घुस्मटमार 
जावपाक लागलो . गोकळ्यान परत गोडश्याची उंडी हातांत घेतली . पूण 
ती परत ताटांत पडली . गोकळ्याची कूड जमनीर लवंडली . वयनीन एक 
व्हड किलांट मारली आनी ती हो हो करून रडपाक लागली . 


* 

काळखाच्या पोटांत ... 


चार वण्टीभितर पोलिसांचे नदरेखाला बशिल्ल्या यशवंतान 
जनेलाकडेन येवन भायर पळयलें . काळ तोंड उगडून सैम 
गिळपाक उबो राविल्लो . दर्यावेळ भयानक ल्हारां घोघेत 
येवन तडीर घालून घेताली . झिळमिळटो काळोख ... अस्ताक 
वचपी चंद्रीम ... आनीक थोड्यावेळान फांतोड जातली ... 

यशवंताक दिसलें फांतोड जावंच नये . दोळ्यांमुखार 
देहभान विसरून खेळपी हीं ल्हारां हुपून पयस मळबाचे 
देगेपेल्यान वचचे ... हे बंदखणीतच म्हजो शेवट जावंचो ... हे 
कलंकीत तोंड घेवन म्हाका चार वण्टी भायर वचपाक भंय 
दिसता ... सुशिलेक हावें या जगांतल्यान धांवडायली ... चवदा 
वर्सीची बंदखणीची ख्यास्त आज सोंपता ... परवां दिनूचें 
लग्न ... ताच्या लग्नाखातीर घरा वचपाकच जाय ... आनी 
चार - पांच तासच हांव ह्या दर्याचो सांगाती ... दोन म्हयने जाले 
म्हाका दिनू येवन मेळून गेल्यार ... आयलेबराबर आवयची याद 
काडलेबगर रावना ... हे खेपे ताणें म्हाका ती बातमी सांगली ... 

' बाबा ... हावें चली पसंत केल्या ... तुमची परवानगी ' ... 
' परवानगी आनीक कसली ? लग्न जाता मरे ? ' 


' हय ... 


' कितें करता ती ... ' 

यशवंताचो प्रश्न . 
' नोकरी ... ' 
' लग्न जावन संवसार सुखान कर ... जाता तितले बेगीन ... 
' बाबा ... बेगीन कित्याक ? तुमी बंदखणीतल्यान सुटून येतकच हांव लग्न 


जातलों ... 


' म्हजी वाट पळोव नाका ... ' 
' बाबा ... अशें कित्याक म्हण्टा ? ' 
' ना ... दिनू तूं लग्न जा ' ... 

' बाबा ... तूं घरा आयले बगर हांव लग्न जावचोंना . तुज्याच हातान म्हजें लग्न 
जावपाक जाय ' ... 

हांव दिनूच्या मायेच्या धाग्यांनी घुस्पलोंच ... हावें ताका घरा येवन लग्न करपाचे 
उतर दितकच तो घरा गेलो . दिनूच्या लग्नाखातीर म्हाका हे वण्टी भायर वचपाक जाय . 
ही फांतोड उदेवपाक जाय ... घरा वचून रावप म्हाका शक्य ना ... हांव खुनी ... 
यशवंताच्या दोळ्यांमुखार ती भयानक रात येवपाक लागली ... 

पुनवेची पावसाळी रात . वाठार सुस्त न्हिदिल्लो . यशवंताक आनी सुशिलेक मात 
न्हीद येवंक नाशिल्ली . यशवंत हांतरुणावेल्यान उठलो . दार उगडलें ... वाऱ्याचे शितळ 
ल्हार ताका घश्टून गेले . रातराणयेचो मंद वास नाकापुडांत रिगलो ... 

' सुशिला ' ... 


सुशिला हांतरुणार उठून बसली . दिनूच्या आंगावेलें पांगरूण सारकें केलें . 
' आमी भायर वचून बसुंया ? ... ' 

यशवंताच्या प्रश्नार सुशिला वोगीच ... तो तिचे म्हऱ्यांत आयलो ... भुजांक धरून 
तिका उठयली . 

' म्हाका खंय आपयता ? ... ' 


' भायर ' ... 


' भायर नाका ... ' 

सुशिलेन ताचो खांदावेलो हात पयस केलो . यशवंतान तिका हाताक धरून भायर 
व्हेली . सुशिलेन ताका घट्ट धरले ... 

' कितें जालें ... ' 
' म्हाका झाडांच्या सावल्यांचो भंय दिसता ' ... 

' भंय कसलो ? हांव आसा तो ... ' 
' या तर ... 
दोगांय चलपाक लागली . पोरसांतले बांयचेकडेन येवन उबी रावली . 
यशवंत कडेर बसलो . ती उबीच ... सुशिलेक ताणें हाताक धरून आपले 
म्हऱ्यांत बसयली . 

' सुशिला रातराणी पळय ... पाना - पानांनी फुल्ल्या ... तुवेंच रोयल्ली न्हय 


ती ? ... 


' हय ... ' 
' वयर पळय ... मळबाच्या तळ्यांत साळकां फुलल्यांत ... 

' 
यशवंतान तिची खाडकी धरून तकली वयर केली ... सुशिलेचे ताच्या 
उलोवण्याचेर लक्षच नाशिल्लें . ती वचपाक उठली ... तिका जाल्ल्या 
दुसाक लागून तिका कित्यांतच गोडी नाशिल्ली ... 

' खंय वता ? ' ... 
' दिनू !! 
' बस तूं ... उठचो ना तो ... 
यशवंतान तिका बळयांच बसयली ... 
' सुशिला ... एक विचारूं ? ... ' 


' कितें ? ' 


सुशिलेन यशवंताच्या तोंडाक पळयलें . 
' हांवें कितें थारायला ... ' 
' कितें ... ' 
' लग्न ... ' 
' कोणाचे ... ' 
' म्हजे ... ' 
' कित्याक ? ' 
' तूं अशी दुयेंत ... ' 
' हांव बरी जातली ... ' 
' ना ... तूं केन्नाच बरी जावंची ना ... दोतोरान सांगला ... ' 

' ही रातराणी पळय ... सुकिल्ली ... पावस पडलेबराबर तिका पानां 
आयी ... घोंसांनी फुलां ... काय बरो परमळ . हांवूय बरी जातली ... म्हाका 

जगपाक जाय ... ' 

' ना सुशिला . तूं बरी जावचिना ... फुलचिना ... म्हाका जायतें सूख 
केन्नाच दिवपाक शकची ना ... देखून हांव दुसरे लग्न जाता ... ' 

' हांव जिती आसतना दुसरे लग्न ? हांव हे केन्नाच जावपाक दिवची 
ना ... हे शक्य ना ... ' 
सुशिला चक्रावली ... 
' म्हजें आयकून तरी घे ... सुशिला ... 

' 
यशवंत उठून उबो रावलो . 

' म्हाका कांयच आयकुपाचें ना . हांव घरांत वता ... ' 
' सुशिला , अशें म्हणूं नाका . तुजी सवत तुजी सेवा करतली ... सुखी 
करतली ... तुका कांयच कमी करचोंना हांव ... ' 

' एकदा सांगलं न्हय ... हाव तुमकां दुसरे लग्न जावपाक दिना म्हणून ... ' 
सुशिलेन नेटान तकली हालयली ... 

' सुशिला अशें म्हणूं नाका ... ' 
यशवंत तिचे म्हऱ्यांत आयलो . ताणे तिका लागी वोडली , ' म्हाका घरांत 
दोन बायलो नाकात ... ' 
' हाव तुजेखातीरच दुसरे लग्न करतां . ' 
यशवंतान सुशिलेक आपले वेंगेंत घेतली . ताचे हात कडकडटाले ... मनांत 


2 


खवदळ ... 


' सुशिला हांव तुजेर खूब मोग करतां ... ' 
यशवंताच्या आवाजांत थरथर ... 

' म्हाका तूं जाय सुशिला ... हांव खरेंच तुजेर खूब मोग करतां ... ' 

ती ताचे वेंगेंतल्यान सुटपाक धडपडपाक लागली . हे संदीचो फायदो 
घेवप ... ही सुटून गेल्यार अशी संद परत येवची ना ... सुशिला तर आपलो 
हट्ट सोडपाक तयार ना ... ताणें तिका चडच आंवळून घेतली आनी बांयंत 


धुकलून दिली .. 


घब्ब ... ताचे सगलें आंग शिरशिरलें ... अवसर आयिल्लेवरी तो घरांत 
धांवत आयलो . काळीज ताणें दामून धरलें पूण भितरली धडपड थामोवप 
ताका शक्य नाशिल्लें ... सगली रात अशीच गेली ... 

दुसऱ्या दिसा सुशिलेच्या मड्याबराबर यशवंताचें कर्म उफेलें . सगली 

सोयरी जमली . मावशेन येवन दिनूक वेंगेंत घेतलो . यशवंताच्या हाताक 
बेडयो पडल्यो ... पोलीस ताका व्हरपाक लागले ... दिनून आकांत केलो ... 
यशवंतान दिनूक मावशे सुवादीनं केलो ... यशवंत सकले मानेन पोलिसां 
फाटल्यान चलपाक लागलो ... 

पोलीस चवकशे उपरांत यशवंत खुनी थरलो . ताका चवदा वर्साची 
बंदखणीची ख्यास्त फावो जाली . 

आयज ती चवदा वर्सी सोंपली . यशवंताक केल्ल्या कर्माचो पश्चात्ताप 
जातालो . घडये सुशिला दुयेंसान बेगीनच सोंपतली आशिल्ली . आतां म्हजें 
लग्न खंयचे ? दिनू बाशींग बांदून म्हजी घरा वाट पळयता . सुशिलेच्या 
रुपान नवी सून घरांत येतली . यशवंत कितलो वेळ जनेलांत रावन 
येवजितालो . चंद्रीम बुक्क ... करून दाँत बुडलो ... फांतोड जावपाक 
लागली . यशवंत थंयच जमनीर बसलो ... दोळे धांपले . 

यशवंत बंदखणीतल्यान सुटलो . पांदऱ्यांतल्यान सवण्याक सोडयले 
उपरांत उडपाक येना तशें ताचें जालें ... गांवचो लोक केन्नाच माफ करचो 
नाशिल्लो . घरा आयलेबराबर केल्ल्या कर्माचो पश्चात्ताप जाला आसतलो 
अर्श समजून लोक ताचेकडेन वेलेवयर उलोवपाक लागले . फाल्यां दिनूचें 
लग्न ... यशवंत दिनूच्या लग्नाक आयिल्लो . ताका लोकांचे पडूंक नाशिल्लें . 

दिनूच्या लग्नाचो दीस उदेलो . पुण्यवचन करपाक यशवंत बसलो . 
खूबश्यो बायलो येवन यशवंताक आनी दिनूक कुकूम लायताल्यो , 
यशवंताचे म्हऱ्यांत पळयताल्यो . दोळे पुसताल्यो ... खरी कुकमाची धनीण 
ना ... यशवंताचे नदरेंतल्यान हे सुटले ना ... दुखाचे कवळे यशवंताचें मन 
पोखरताले ... लग्नाचो दर एक विधी करतना यशवंताचे दोळे भरून येताले . 
हो दीस आपल्या नशिबांत आयला हे एक दुर्भाग्य काय भाग्य ताकाच 
कळनाशिल्लें ... आयज जर सुशिला आशिल्ली जाल्यार ... सुशिलेच्या 
मर्णादिसा ताच्या दोळ्यांतल्यान एक लेगीत दूक व्हांवले ना ... आयज तो 
मेकळेपणान दुकां गळयतालो ... सुशिला म्हाका केन्नाच माफ करचिना ... 
म्हजी मरमेरेन बायल जावन रावपाची म्हजेकडेन भीक मागिल्ली तिणे ... 
सुशिलेच्या नावान जेन्ना सवारणीची होंट भरली तेन्ना तर तो सान 
भुरग्यावरी रडलो ... 

लग्नाच्या म्हुर्ताक फकत अर्दवर आशिल्लें . दिनूक न्हवऱ्याच्या भेसांत 

पळोवन यशवंत खोशी जालो . गांवचे लोक दिनूच्या लग्नाक 
मनमेकळेपणान वावुरताले ... सोयरीं शालू - भांगरां घालून बोवाळटाली ... 
म्हाका सगळ्यांनी माफ केलां आसतलें ? ... हांव कलंकीत म्हणपाचे ती 
आजून विसरूंक नात ... हाचे फुडें हांव पुताक आनी सुनेक हे कलंकीत तोंड 
कशें दाखोवं ? ... यशवंत आपल्याच विचारात गुल्ल जाल्लो ... एका 
काळ्याकिट्ट जगांत वावुरतालो ... 

लग्न बरे तरेन जालें . नवीं सून घरांत आयली . तिची तोंड भरून 
तोखणाय जाली . रातच्या जेवणा उपरांत बोवाळ कमी जालो . दीसभराच्या 
श्रमांनी पुरो जाल्ल्यांनी हातरुणां - पांगरुणां घेवन जमनीक फाट तेंकयली . 
दिनून येवन कालचेसारखेंच यशवंताक हांतरूण घालून दिले . यशवंताक 
मात कशीच न्हीद येनाशिल्ली . तो येवजितालो . दिनूचे लग्न जालें ... 
म्हजेवेली मोठी जबाबदारी सोंपली ... 

थोड्या वेळान सगलेकडेन लायटी पालवतकच तो उठलो ... 
आयलो ... काळखांत वचून उबो रावलो . पोरसांतले बांयचो कांठ अर्दवट 
कोंसळिल्लो ... तो बांयचे धडेर वचून उबो रावलो ... बागोवन भितर 
पळयलें . काळोकिट्ट काळोख . तो फाटी सरलो . थंयची रातराणी बाविल्ली ... 
ताणें फाटीं वळून घरार नदर मारली ... तो घराभोंवतणच्या सुन्न वाठारांत 
घुस्मटपाक लागलो ... पयस कोले ताळो सरांटून बोबो मारताले ... 
काळोखच काळोख . उगड्या - नांगड्या मळबांत नखेत्रां दांत 
विचकायताली ... चंद्रीम नाशिल्लो ... कसलो तरी कुजकट वास 
वाऱ्याबराबर येवपाक लागलो . यशवंताच्यान थंय उबें रावप शक्य जालें ना . 
घराचे उरफाटे दिकेन तो चलपाक लागलो . काळ्याकिट्ट काळखाच्या पोटांत 


भायर 


वचून रिगलो ... 

कुवाडे 


ती सद्दां पिंपळाचे भोंवताडे काडटा . चार दिसांपयनी ती 
आमच्या शेजाऱ्यांगेर रावपाक आयल्या . सद्दां हांव कॉलेजीक 
वतना तिका पळयतां . बलकांवांत बशिल्ली . घुस्पल्ले केंस 
सोडयता पूण केसांचो घुस्पून परत पुंजको जाता . तिचें तें 
बलकांवांत बसून केस उगोवन केन्ना जाता देव जाणा . हांव 
कॉलेजांतल्यान येतां तेन्नाय ती थंयच आसता . दोनय हातांनी 
पेपर उगडून दोळ्यांमुखार धरिल्लो ... मुखामळ दिसनाशिल्ल्या 
कारणान ती बातम्यो वाचता काय ते येवजिता कळपाक 
मार्ग ना . म्हजीं पावलां तिका पळोव- एक खीण आडखळटात . 
पूण थामनात . 

म्हाका पिंपळाची भोव ओड . वोत मोव जालें म्हणजे हांव 
पुस्तक घेवन पिंपळापेडार वचून बसता . त्यावेळार अस्तमे 
वाटेन येवपी शितळ वारें आनी ताका लागून जावपी पानांची 
सळसळ मन संतोशीत करता . एकलेपण आशिल्ल्यान 
अभ्यासय बरो जाता . पावसाळो सोडल्यार वरसयभर म्हजी ही 
सदचीच संवंय . पूण आतां ... 

चार दीस जाले तीय हांगा येता . ती कोण ? शेजाऱ्यांगेर 
कित्याक आयल्या ? तिचें आनी तांचे नातें कितें ? इतली 
निर्शेल्लेवरी ती कित्याक पावलां मेजीत चलता ? दिसता 

तिची चवकशी करची ? पूण ताजी जाणविकाय म्हाका कित्याक ? जावं 
बाबडी कोणय . ना ... ह्या दिसांनी तिचे भोंवताडे म्हजी कटकट जाल्या . 
तिच्या भोंवताड्यांच्या उपद्रवांक लागून म्हणें मन विचलीत जावपाक 
लागला . 

भोंवताडे काडटाना सुर्वेक ती ल्हवू - ल्हवू पुटपुट्टा . भोंवताडे वाडत 
वतात तशी तिची चाल आनी आवाजय वाडत वता . मागीर म्हजेमुखार 
दोन हात पयस ती सपणार बसता . एकेच नदरेन म्हाका पळयत . म्हजें लक्ष 
तिचेकडेन आसा पूण तिका हांव अशें दाखोवन दिना . पूण हाका लागून 
म्हजी अभ्यासांतली तंद्री मात पुराय तुटल्या . चार दीस जाले सेगीत अशेंच 
घडटा ... 

ती म्हाका कितेंतरी सांगतली जावं विचारतली अशें समजून एक दीस 
हावें मान वयर करून तिजेकडेन बारीकसाणीन पळयलें . तिचेर अवेळी 
जाण्टेपणान घुरी घातिल्ली . मुखामळ खूबच कश्टावल्लें . देह सडपातळ ... 
आंगार नाजूकशी जरीची कड आशिल्ली साडी . तसलोच पोलको ... 
गळ्यांत मणी , मंगळसुत्राचो एकोडो पोड . तेशिवाय आंगार भांगराचें थीग 
ना . हातांत एकेक कंवचेचें कांकण ... कपलार एका रुपयाच्या नाण्यायेदो 
कुकमाचो तिबो . केसांचो आंवळून बांदिल्लो गच्च आमाडो फुलां 
नाशिल्ल्यान नागडो - उगडो ... 

पयल्या दिसा हावें तिका कांयच विचारूंक नाशिल्लें . दुसरो , तिसरो 
आनी चवथोयं दीस तसोच गेल्लो . म्हजे फाटल्यान ती थंय कितलो वेळ 
बसून आशिल्ली कोण जाणा ... त्या दिसांनी मात घरा वतकूच म्हाका 
दिसलें .... म्हज्या अभ्यासांत खंड पडत देखून तिणें म्हाका हटकिली ना . पूण 
हावें तरी तिची वासपूस करपाची . चुकलेच म्हजें ... फाल्यां अशें घडल्यार ... 
आनी आयज सदचेवरीच ती म्हजे म्हऱ्यांत येवन बसली . हावें मुमुरखेंच 
हांसून तिका आपलीशी करून घेवपाचो यत्न केलो . पूण तिच्या मुखमळार 
कांयच बदल ना ... 
हावें तिका प्रश्न केलो . 
' तुजें नांव कितें ? ' 
पूण तिची उलोवपाची तयारी दिसली ना . हावें परत तिचे मातशे लागी 


वचून विचारलें . 


' तुजें नांव ... ? ' 

' भोंवताडे कित्याक काडटा ? ' 
' हरशींच ... ' 
तिची तुटकी जाप . 

' अशें आसचे ना . भलायकी , भुर्गेबाळ , कितेंयतरी कारण आसपाक 
जाय ... हय मूं ? ' म्हज्या प्रश्नार ती वोग्गी रावली . मान फिरोवन दुसरेच 
वाटेन पळोवपाक लागली . प्रश्न मानवलो नासुये ... हावें दुसरो प्रश्न केलो . 

' घरकार कितें करता ? ' 
' तितलें विचारूं नाका ... ' 
' तुजें आनी ताजें बरें ना ? ... ' 
म्हजो निलाजरो प्रश्न . 

इंदू उठून चलपाक लागली . हा तिचो हात धरून तिका थांबयली . 
आनी फाटी ओडून परती म्हजे म्हऱ्यांत बसयली . 

हावें उलोवणे परतिलें . 
' तुजें घर खंय ? ' 
' पिसुरल्या ' 
' तुजीं हांगा कोण आसात ? " 
' मानली जाल्यार आसात . नाजाल्यार कोण ना ... ' 
' म्हणजे ? ' 
' पिरू ... ती म्हजी भयण ... सगलीं आपल्या सुखाची ... 

' 
' म्हणजे ? भयण तुका बरी करिना ? ' 
' खूब बरें करता ... आवय - बापूय लेगीत ... पूण ... 

' 
' पूण कितें ? 
' ना उलयल्यार बरें ... जालें तें जालें ... तूं कितें वाचता ? ' 
इंदूचो म्हाका प्रश्न ... 
' हांव शिकप करतां ... अंदू बी . ए . चे निमणे वर्स ... ' 
' निमणे म्हणजे ? 
' तिसरें ... ' 
' तूं कितें शिकलां , इंदू ? ' 

म्हज्या प्रश्नार इंदू ओंठ चिड्डीत हांसली . पिश्यांवरी मदींच एकदम 
तिणे तोंडावेले हावभाव बदलले . 

' हांव ... हांव शिकूक वतालें ... शाळा सोडपाक लावन घरच्यांनी म्हाका 
. घरा दवरली ... आनी मोग करपाक शिकयलें ... ' 

' कितें सांगता तूं ? ' 
हावें विचारलें . 

' हय बऱ्या गिरेस्त न्हवऱ्याचे हांयस दाखयलें आनी मोग करपाक 
शिकयलो ... म्हजे जिणेचो नाश करून वडयलो . तिडक येता म्हाका 
तांची ... ' 

तिच्या दोळ्यांतल्यान दुकां गळ्ळी ... हावें तीं हातांतल्या लेसान पुसली . 
हावें तिचो हात म्हज्या हातांत घट धरून म्हटलें ... 

' वयार आयिल्ल्यो चलयो चुकतात . मोगाच्या नांवान पावल चुकून 
होमखणांत पडटात . पूण तुजें कितें वेगळेच शें दिसता ... ' 

' हांव कोणाचीच चूक म्हणिना . पूण आवय बाबान विचार करपाचो ... 
येदो व्हड बँकेचो मॅनेजर म्हजे कडेन लग्न करीत काय ना म्हण ... 

आतां म्हाका इंदूचे तोंड सुटिल्लेवरी दिसलें . हावें जाता तितली तिच्या 
तोंडान म्हजी उमळशीक भागोवपाचें थारायलें . हावें ल्हवूच फुडलो प्रश्न 
केलो . 

' हया मॅनेजराची आनी तुजी वळख खंय जाली ? ' 

' आगो ... वळख खंयची ... गांवांत बँक उघडली . आमी दूद विकतालीं . 
बँकेचो मॅनेजर ... खरे म्हणजे नांव लेगीत नाका ताचें . तो आमगेर दूद 
व्हरपाक आयलो . एक दीस - दोन दीस आनी मागीर सद्दां . आंकवार 
आशिल्लोच . देखणो ... बूट सूट ... ताचो मोह म्हाकाय जालो . तो दूद 
व्हरपाक आयलेबराबर सदांच ताका थांबोवन माळयेर बसोवन च्या आनी 
शिरो दिवन म्हाकाच माळयेर धाडपाची कितें गरज ? ' 

' तुमचेच माळयेर रावतालो तो ? ' 
' ना ... ताका थंय बसोवन म्हाका थंय धाडटाली ती ... ' 

' म्हणजेच तूं वयार आयला . मॅनेजरालागीं जमल्यार बरें अशें तांकां 
दिसतालें जावंये ... ' 

' ना . पूण म्हाका तशें दिसले ना . सुर्वेक म्हाका आई धाडटाली म्हणून 
हांव वतालें . पूण दीस वाडत गेले . तसो तो म्हजे मनांत भरूंक लागलो . 
हातूंतय सगलो म्हज्या घरच्यांचोच डाव आशिल्लो ... ' 

' म्हणजे तुजो घरच्यांचेर आरोप आसा ? ' 

' हय ... म्हजें इश्कोल सकाळी आठांक ... बँकेचो वेळ धांक ... एक दीस 
मॅनेजराकडेन उलयतां - उलयतां म्हाका उशीर जालो . तेन्ना खरे म्हणजे 
घरच्यांनी आपूण जावन म्हाका माळयेवेल्यान आपोवन हाडून इश्कोलांत 
धाडपाचें . तें तांणी केलें ना . अशें एकदां न्हय . हजारदां ... ताचो परिणाम ... 
हांव निमाणे नापास जालें ... नाजाल्यार येन्ना कोणाचीय राणी जावन 
संवसार करतलें आशिल्लें ... ' 

म्हाकाय इंदूचे खरेंच दिसले . शिकपी चलयेक सोयऱ्याचे खुशालमतीक 
धाडप ही सामकी चूक . पूण फुडें इंदूची जीण कशी गेली ? आनी आतां ती 
पिंपळाचे भोंवताडे कित्याक मारता हे कुवा . आजून सुटूक नाशिल्लें . हावें 
तिचो हात म्हजे मांडयेर दवरून घट धरीत म्हटलें ... 

' मागीर तुजें लग्न त्या मॅनेजरा बरोबर जालें काय ना ? ... ' 
इंदूचे नदरेंत हे प्रश्नान इंगळे धगधंगपाक लागले . 


' लग्न ? ... हूं ... 

' 
' म्हणजे ? ... 


हावें तिच्या गळ्यांतल्या मंगळसुत्राकडेन परत पळयलें ... 

' जाणा मगो बाय , हांव फसलें ... तो मोग करपाक तयार आशिल्लो ... 
लग्न न्हय ... ताणें म्हाका फसयली ... आनी एक दीस बदली घेवन गांव 
सोडून पयस खंयतरी गेलो ... तो आयलोच ना ... 

इंदून दोळ्यांतली दुकां पुसली ... आनी एक व्हड सुस्कारो सोडलो ... 
' तुजो संवसार , मोगी आनी शिकप तीनय उडून गेली तर ... ' 
हावेंय खंत परगटायली . 

' हय ... हांव म्हणून जितें रावलां ... म्हज्या जाग्यार दुसरी आशिल्ली 
जाल्यार जीव दिवन मेकळी जातली आशिल्ली ... ' 

' अशें अभद्र उलोवं नाका इंदू ... ' 
हावें इंदूच्या तोंडार हात दवरून फुडलीं उतरां दामून दवरली ... 

' इंदू ? एका मनशाफाटल्यान हो संवसार निसू पडला ? मनांत येत 
जाल्यार त्या मनशाक विसरून दुसरो ... 

' 
म्हणें उतर तोडून तिणें केंकावन म्हटलें 

' म्हज्या घरच्यांचो ... आवय - बापूय भयण हांचोय होच विचार 
आशिल्लो . देखून हाचे फुडें . लग्न जावं नये हो म्हजो विचार मोडून एका 
पाप्यापितरासारक्या मनशाक उबो करून म्हज्या गळ्यांत हो मंगळसुत्राचो 

पोड बांदून वडयलो ... ताचे संपत्तीची हाव आशिल्ली तांकां ... ' 

इंदून पोलक्यांत लिपिल्लो मंगळसुत्राचो पोड भायर काडलो ... तिणे त्या 
पोडाक तिडकीन , तिरस्कारान किस्मिलो ... आनी म्हाका वेंगेंत घेवन ती हो 
ऽ ऽ हो ऽ ऽ करून रडपाक लागली ... म्हज्याय दोळ्यांत दुकां भरली ... 

' इंदू ... रडूं नाका ... नशीब आसता जण एकट्याचे ... ' 
हावें तिका समजावपाचो यत्न केलो . इंदू उठून उबी रावली . म्हजे पसून 
चार हात पयस . म्हाका फाट करून ... 

' हावें ह्या घोवाक सोडलो ... ' 
इंदून म्हजेवटेन तोंड करून मंगळसुत्राचो पोड म्हाका दाखयत म्हटलें . 

' म्हजो संवसार ह्या दुसऱ्या न्हवऱ्याबराबर जावंचोना . म्हणजे हांव 
करचेंच ना . हो मंगळसुत्राचो पोड हांव तोडून वडयतली आशिल्ली ... 
पूण ... ' 

तिणें एक लांब सुस्कारो सोडलो . दुकानी भरिल्ल्या दोळ्यांनी म्हजेकडेन 
पळयत म्हटलें ... 

' जल्माक आयली . मोग केलो . लग्न जालें . म्हजो मोगी खंयतरी जिता 
आसतलो . देखून यो पिड्डुको आनी मणी घालतां ... ' 

' आनी पिंपळाक भोंवताडे ? ' म्हजो हुतहुतो प्रश्न . 

' पिंपळ म्हणजे देव . ताचे भोंवताडे काडटां - काडटां म्हजो शेवट 
जावंचो ... तोयबी ताचे सावळेत ... हीच एक अथ्रणी उरल्या ... ' 

इंदूच्या उतरांनी म्हजे तकलेंत मोड उठलें . एक उध्वस्त जीण 
सिनेमावरी दोळ्यां मुखावेल्यान पासार जाली . 

हावें हातांत उक्तें आशिल्लें पुस्तक बंद केलें . दोळे धांपले . 
म्हज्याफुड्यांतल्यान इंदू पिंपळाचो पालो माडयत पयस वता म्हणपाचें 
म्हाका जाणवलें . हावें दोळे उकते केले . पिंपळाचें एक पोरने शिरपंजर 
जाल्लें पान म्हजेमुखार येवन पडलें . 

इंदू म्हाका फाट करून चलत आशिल्ली . म्हाका दिसलें तिका थांबोवची . 
तिका बरें दिसत अश्या चार उतरांचो शिंवर मारून तिका टवटवीत करची . 
पूण ती पिंपळा पेडाची सपणां देवन पयस पाविल्ली ... तिनसांजचे कातर 
वेळेत इल्ली - इल्ली गडप जाली . 


x 

तुजी वाट धर 


म्हेळ्या कपड्यांची पोटली शैलान खांकेक मारली आनी ते 
गणयत गणयत तळ्याची वाट चलपाक लागले . पणसा मुळांत 
पावलें ... कपड्यांची पोटली 

पोटली जमनीर आपटिली ... 
तळयेकडल्यान कपडे धोपटिल्ल्याचो आवाज आयकपाक 
येतालो . तें थंयच बसलें . 

' ये शैला ... कपडे उमळपाक येना ? 
ताका शेजान्नीन हडकिलें . 
' मागीर येतां ... धिट्टी पडल्यात थंय . ' 
' हांव वयतां गो बाये ... ' 
' वच ... वच ... 
शैलान तिका तोंड वांकडे करीत म्हटलें . शेजान्नीन उजवे 
हांडीवेलो कपड्यांनी भरिल्लो पांटलो दावे हांडीर घेतलो आनी 
दोन - तीन खेपे फाटी वळोन पळयत ती तुरू - तुरू करून 
चलपाक लागली . 

' दोळे फुटकी पळयता पळय ... ' 
शैलान मनांतल्या मनांत तिका दोन वायट उतरां दिली . ती 
सपणां देंवन तळयेर गेली तशें शैलान पणसामुळांतले सात 
गुळगुळीतशे फातर पुंजायले आनी तें खेळपाक लागलें . 
तळयेवेलो बोवाळ कमी जालो तशें तें उठले . मानेर जाय तशा 

लोळपी केसांचो ताणें तटतटून आंबाडो बांदलो . कपड्यांची पोटली घेवन 
ताणे तळयेची वाट धरली . चलतां - चलतां तें मदींच थामतालें . तळयेवेल्या 
वाठाराचेर किदें शेणिल्लेवरी नदर भोंवडायतालें . खिणाखिणाक मुखामळार 
बदल , मदींच हांसो ... मदींच चिंता उफेताली . तळयेची सपणा देंवतना 
ताणे परत एकदां नदरेन कोनशान - कोनसो तपासलो . कोणच ना ... 
सगळेकडेन सामसूम ... तें तळयेधडेवेले फातरीर बसलें . दोनय पांय 
उदकांत ... झेलाद उदक ... कावळ्या दोळ्यासारकें नितळ ... ताचे पायांच्या 
तळटाक खातखुतल्यो जाल्यो . कपड्यांची पोटली सोडून ते कपडे भिजोवन 
फातरीर आपटुपाक लागलें ... दोन तीन खेपे ताची बोटां फातरी खांचीत 
गेली . कशे बशे कपडे धुवन जाले . हातपाय निवळ आस्तना लेगीत ताणें 
शाबू लावन धुले . तें फातरीर बसून येवजुपाक लागले ... 

घब्ब ... उदकाचो शिंवर शैलाच्या आंगार उसळ्ळो . ते जिवाच्या 
आकांतान फातरीर उबें रावलें . सपणांवेल्यान कोणेतरी उदकांत उडी 
मारिल्ली . 

' तूं ... तो ... हांव कसले भियेलें जाणा ? ... ' 
दोगांय एकाच सुरान हांसली . रमेशान पोशे भरून शैलाक भिजोवपाक 


सुरवात केली . 


' हांव पळय हां रोमी .... ' 

' पळय रोमी म्हटल्यार वोगी रावंचो ना हां ... रमेश काय बरें नांव 
म्हजे ... ' 

' हांव रोमीच म्हणटलें ... ' 
' पळय मागीर रडटलें ... ' 
' रोमी ... रोमी ... रोमी ... कर कितें करता तें ... ' 

रमेश शैला म्हन्यांत आयलो . मानग्यान ल्हवूच येवन पायांक धरून 
वोड , तशें शैलाक उदकांत वोडलें . शैलान रमेशाचे तावडींतल्यान सुटपाक 
खटपट केली पूण फुकट ... तळयेंत मदीं पावतकच ताणें शैलाक सोडून 
दिलें ... दोन - तीन बुचकुळ्यो खातकच परत धरले ... मातशें सावशीद 
जातकच विचारलें ... 

' म्हणटलें रोमी ? ... ' 
' ना ... ' 

' चूक माग ... ' 
रमेश गालांतल्या गालांत हांसलो ... 
' चुकलें पायां पडटां ' ... 

रमेशान शैलाक हाडून फातरीकडेन पावयलें ... बेगिबगीन ते तळयेधडेर 
आशिल्ल्या रुखाफाटल्यान वचून लिपलें ... रमेश उदकांतल्यान वयर 
सरलो ... 

' शैलू रागार गो ? ' 
' हांगा येवं नाका हां ... 
' म्हजी लज दिसता ... ? ' 
' हय ... ' 
' लग्न जातकच कितें करतलें ? ... ' 
' तुका किदयाक त्यो जाणवायो ' ... 

' हरशींच ... हांव हांगाच बसता . पळोवया . कितलो वेळ थंय कुडकुडटा 
तें ... 

' रमेश ? ... ' 
रमेश वोग्गी . ताका फाट करून बसला . 
' रमेश ? ' 
बारीकसो फातर काडून शैलान रमेशाचेर मारलो . 
' कितें गो ? 
रमेशान फाटी पळयलें तशें ते परत लिपलें . 
' मातशे म्हजे कपडे दी मरे ... ' 
शैला काकुळटेक आयलें ... 
' खंयचे ? पूण रागार ना जाल्यार दितां ... ' 
' ना ... ' 

शैला मनांतल्या मनांत हांसलें . रमेशान कपडे हाडून दिले . कपडे घालून 
तें रमेशाम्हऱ्यांत येवन बसलें . कितलोसोच वेळ ती गजाली करताली . 
दनपार जातकच ती घरा गेली ... शैलान घरा येवन कपडे सुकत घाले . 
घराच्या हुमऱ्यार येवन बसलें . 

' शैला . तुका चीट आयल्या . ' 
मावशेन शैलाच्या हातांत चीट दिली आनी ती भितर गेली . कोणाची 

काय ? ताणें चीट आरती - परती करून पळयली . आवयचीच ... पूण हे कशें 
शक्य आसा ? हातांतली चीट ताणें सपणार दवरली ... 

' चीट कोणाची गो शैला ? ... ' 
शैला वोगीच 
' वाच मगो ... ' 

मावशी शैला म्हऱ्यांत येवन बसली . चीट उगडून शैलाच्या हातात दिली 
आनी दोळ्यांनीच तिणें ताका वाच म्हणून खुणायलें . 

चीट वाचता तितलें शैला घुस्पागोंदळांत पडपाक लागले ... ताचें 
मुखामळ बावलें ... 

' कितें बरयलां गो बाय ? ... ' 

' मावशे , आवय पंदरा तारखेक घरा येतली ... मावशे म्हजी आवय 
मरूंक ना ... 

शैलाक आवय जिती आसा म्हणून खोस जावपापरसय दूखच चड जालें . 
कित्याक येता काय हांगा ती ? हांगा गांवभर आपलें नांव घाणायला ... 
लग्न जायनास्तना म्हाका जल्माक घालें ... बेगीनच येतां म्हणून सांगून 
कोणावांगडा कलकत्याक पळून गेली . धा वरसां जाली . आपले काळे तोंड 
घेवन आतां हांगा येता तरी कित्याक ? हरशींच म्हाका लोक नाकानाका तें 
म्हण्टात .. ती येतंकच आनी आयकपाकच नाका . त्या दिसा कोणेतरी येवन 
मावशेक आवय पनेळ उमथून बुडली म्हणपाचे सांगलें . शैलान तें आयकल्लें 
पूण ताका वायटय दिसलें ना आनी बरेय दिसले ना . ती खबर आयकतपसून 
शैलाक आवयची एकय चीट येवंक नाशील्ली . शैलाक दिसलें आपणे 
आयकल्ली ती खबर खरी आसुये . मावशी तर केन्नाच आवयविशीं कांयच 
सांगनाशिल्ली . तेंय बी विचारिनाशिल्लें . पूण आयज ही चीट वाचून ताका 
अजापच जालें . जिती आसा तर आवय म्हजी ... रमेशान बी फकाणां 
करूंकना मूं ? ... ताणें चीट परत पळयली . ही सय आवयचीच . बरपय 
तिचंच ... शैलान चीट पिंजून भायर वडयली . 

दुसऱ्या दिसा शैला कपडे उमळपाचे नास्तना लेगीत , रमेश तळयेर 
सदचेभशेन न्हावपाक येतलो म्हणून तळयेर गेलें . तळयेधडेर बसून तें एक 
एक शेंकरो काडून उदकांत शेवटुपाक लागलें ... कितलो वेळ गेलो ... 
शेळोणी घालीत रमेश आयलो . तोंडार उश्णो हांसो हाडीत शैलान म्हटलें . 

' बस ... ' 
रमेश शैलाम्हन्यांत बसलो . 
' आयज वग्गी मगो ... कितें जालां ? ' 
' कांय ना ... ' 
' मावशी उलयली ? 
' ना ... ' 
' शेजाऱ्यांनी कितें म्हटलें ? 
' ना ... ' 
' कितें जालां तर ? ' 

शैला सकले मानेन तकली हालयतालें . रमेशान खाडकेक धरून शैलाची 
तकली वयर काडली . शैलाच्या दोळ्यांत दुकां ... 

' म्हाका सांगिना ? ... ' 
' म्हजी आवय ... 
' कितें जालें आवयक ? ती केन्नाच मेली न्हय गो ? ' 
' ती जिती आसा . पंदरा तारखेक ती घरा येता ... ' 
' मागीर रडपाक कित्याक जाय ? ' 
' तुका ती कसली तें खबर आसूंनय ... ' 

' कितेंय जालें तरी पूण आवय ती तुजी ... तें आसूं ... म्हाका एक सांग 
पळोवया ... बाप्पा म्हाका लग्नाचे विचारतालो . केन्ना लग्न जावया गो ? ' 

रमेशान विशय बदललो . 
' आवय येतकंच ... ' 
शैला लजलें . 

' आयज धा तारीख पांचच दीस आसात . पंदरा तारखेक आवय येतली . 
सोळा तारखेक मागीर पेंऽऽ ऽ डूम ... 

' 
रमेशान शेळोणी घालून शेनाय वाजयल्ल्यावरी केलें . पावसाफाटल्यान 
वत येवचे तशें शैला हांसलें .... 

' तू सांगता मरे तर आवयक ? ' 
' हय तर ... मागणी हांवच घालतलो ... ' 

शैलाक मागणी घालपाक येवपाचें उतर दिवन रमेश सदचेभशेन 
न्हांवपाक गेलो . शैला घरा परतलें ... 

आयज आवय येतली म्हणून शैला खंयच गेलें ना ... दनपारची अडेज 
जाली . एक टॅक्सी येवन दारांत उबी रावली . मावशी रोखडीच भायर गेली . 
शैला जनेलाकडेन येवन उबें रावलें . एक बायलमनीस टॅक्सीचे दार उगडून 
सकल देंवली . टॅक्सींत आनी कोणतरी आशिल्लो . ताणें मावशेक कितेंतरी 
सांगलें . मावशेन तिका हाताक धरून भितर हाडली . आवयच ती ... पूण 
तिची दशा अशी कशी जाली ? कोणे तिची अशी दशा केली काय ? शैला 
जनेलाकडल्यान येवन दारात उबें ... 

' शैला ... आवयक विसरलें ... तिचे दोळे गेल्यात . तिका दिश्टी पडना ... ' 
मावशेन शैलाक आवयम्हऱ्यांत हाडलें . शैला चार हात पयसच उबें ... 
' शैला ? ... बाय म्हजेर रागार ... हांगा यो ... ' 
आवयन शैलाक वेंगात घेवपाक हात फुडें केले . 
' बाय ... हांव तुजेखतीरच हांगा आयल्या ... 

' तू म्हजेखातीर येवंक ना ... तुजी दशा अशी जाल्या म्हणून तुका हांगा 
हाडून सोडल्या . हांव तुजे फुड्यांत केन्नाच येवचें ना ... तूं म्हजी आवय 


न्हय ... ' 


' शैला , अशें म्हणू नाका . खरेंच हांव तुका लागूनच घरा आयल्यां ... 
म्हाका आतां कोणाचो आदार ? ... हांव कोणाक नाका ... हांव जरी घर 
सोडून गेल्ली तरी पूण तुका कांयच कमी करूंक ना बाय ... मावशेक 
विचार ... म्हजे जोडीचेरच तूं इतलें व्हड जालां ... हावें जरी पयसो वायट 
मार्गान मेळयला तरी पूण पयनी म्हज्या वायट नशिबान आनी मागीर 
तुज्येखातीरच हांव जगलां ... जर तूं म्हाका आवय म्हणपाक तयार ना 
जाल्यार ... ' 

उलयतां - उलयतां आवय हुंडक्या - हुंडक्यांनी रडपाक लागली . 
आवयची काकळूत पळोवं नजो जावन शैलाचे काळीज वितळपाक लागलें . 
ताणें धांवत वचून आवयक वेंग मारली . 

दुसऱ्या दिसा रमेश आयलो . मावशी आवयक घेवन दोतोरागेर गेल्ली . 
शैलान भायर येवन रमेशाक बसपाक सांगलें ... 

' आवय खंय गो ? 
रमेशान विचारलें . 
' दोतोरागेर ... ' 

' केन्ना येतली ? ... ' 
' खबर ना ... रमेश तुका कितें सांगपाक जाय ... 
' सांग मगो ... ' 
' तूं जर लग्न जातकच आवयची जापसलदारकी घेतलो जाल्यार ... ' 
' जाल्यार कितें ? ... ' 
' हांव लग्न जातलें ? ... ' 
' म्हणजे ? ... 

' रमेश म्हजे आवयची भलायकी बरी ना ... तिका एके वायट पिडेन 
पोखरल्या . तिका म्हज्या आदाराची गरज आसा ... एकेच आशेन ती घरा 
आयल्या ... ' 

' म्हणजे ? ... तुजेबराबर ती म्हगेर येतली ? ... ' 
' हय ... ' 

' हे पळय ... म्हाका तूं एकटेंच जाय ... पिउन पोखरिल्ली तुजी घाणयारी 
आवय नाका ... 

' म्हजी आवय घाणयारी न्हय ... ' 
' शैला तुका जर आवयची सेवा करपाक जाय जाल्यार मोग कित्याक 


केलो ? ... 


' रमेश ? ... असो तिडकू नाका ... हे अवतिकायेंत म्हाका जर तिका 
सोडून वचचें पडटा जाल्यार ... म्हाका लग्नच नाका ... रमेश ... तूं तुजी वाट 
धर ... 

रमेशाच्या मोगापरस आवयच्या मोगाच्या पासांनी शैलाक घट बांदून 
घातलें ... शैलाची उतरां आयकून रमेश कांटमूंय चाबिल्लेवरी खुर्चेवेल्यान 
उठून चलपाक लागलो ... 

वाऱ्यावयलें सपन .... 


पावसाळो सोंपलों अशें समजन रुक्मीण हुस्क्यामेकळी 
जाली . घर सोडून पयस खंयय + माक वचपाक लागली . 
आयज भाटकाराच्या शेतांत विष्णू , तिचो घोव आनी ती मेरो 
काडटाली ... तिची नदर मळबार गेली ... 

' आयज दमटेंच दिसता ... ' 
तिणें घोवाक म्हटलें . विष्णूनय वयर पळयलें ... थोड्या 
वेळान दमटान वेंगायल्ल्या मळबांत गॅ ! पेटपाक सुरवात जाली . 
तिचो जीव आकूळ - पिकूळ .... काळी कुपां वाऱ्याबराबर नेटान 
धांवत येवन माथ्यावयर जमलीं . जोगलां मारपाक लागली ..... 
आचो मारून रुक्मीण धांवत सुटली . तिचेफाटल्यान विष्णूय ... 
कोणेतरी मळबांतल्यान शेंकरे मारच तशे कुपांनी धर्तरेर घालून 
घेतलें .... रुक्मीणीचेर आकांत .... 

' कितें बाये ह्या पावसान येवजिला ? .... ' 
तिणे खोंपीत पावल दवरलें ... 

मार्गशिर्ष म्हयनो पूण म्हाताऱ्या पावसाक तरणाट्यावरी 
मद चडिल्लो .. खिणाभितर ताणें कोलवाच्या पाण्याच्या 
चाळणींतल्यान भितर उडी मारली..खोंपींत तळे साचलें .... 

' भायर मिरसांगो घाल्यात त्यो हाडः ... हांव भात 
पळयता ... ' 

खर्शत तिणें घोवाक ओर्द सोडली . कोनशाचें वजें आनी 

... 


बुटी घेवन तिणे खळ्यांत धांव मारली . व्हड व्हड वेगों मारू , बुटी दोनय 
धोंपरांमदीं घट धरून तिणे सुकत घातलेले भात भरलें .... माथ्यार वजें 
घेवन ती भितर येवपाक लागली . 

' पाड पडूं पावसाचें . आतां जर असो पावस पडलो जाल्यार ... 
पावसाचेर फडफडटना मदींच घोवाकय तिणे दाडेक धरलो .... तो मिरसांगो 
घेवन भितर आयलो ... 

' खंय दवरूं ? ... ' 
' म्हज्या माथ्यार ... ' 
विष्णून मोन्यानी मिरसांगो सुक्याश्या जाग्यार दवरल्यो . 

' लुंवपाक वचून भात हाडप . मर मर मरप . तुका ताचें कांयच ना ... 
घरांत हाडले म्हणून जागो नाका दवरपाक ? घरां बांदतलो खंय ! हळद 
लागली तोंडाक 

गोदड्यो , डबे , लाकडां , कपड्याची बोनरां हाताक मेळटा तें तिणे 
राशीर मारलें . वेल्यान कापोत धांपली . पांवळ्यो जंय जंय वोतताल्यो 
थंयचे सामान उखलून विष्णून दुसरेकडेन दवरलें . रुक्मीणीन चेड्याक 
सादयलो . 

' शाणू ... ए शाणू 
पावसाच्या धुमशेणाक लागून तिचो उलो खोपीभायर पावलोच ना . 
दोनय हात जमनीक तेंकोवन ती बसली . , विष्णूय कडव्याक तेंकून बसलो . 
कानाक लायिल्ली शेन्ताची विडी तोंडांत धरली . उठून रान्नीकडेन गेलो . 
फस्काक हात घाल जाल्यार तें पेटपाचे अवतिकायेंत ना . ताणे विडी तशीच 
कानाक लायली ... 

' विडयो फुस्कावपाचें बरें येवजता दीसभर ... घराचें कांयच कानामनार 
घेवपाक नाका . चार वरसां पयलींच घर उबें जावपाचें ? ... 

' हांवें कितें बांदिना म्हटलां ? .... ' 

' बांदतांच म्हटलां . पूण केन्ना सुरवात करपाची ? विडी फुस्कायली 
म्हणून घर बांदून जावचेना .... ' 

' विडी फुस्कायतकच म्हाका घराचो प्लान्त येवजता ... ' 
' प्लान्त येवजता बोडक्याचो .. एक विडी फुस्कायतकच प्लान्त येवजता 
जाल्यार दुसरी फुस्कायतकच घराच्या कामाक सुरवात कशी जायना ? ' 

ho 


' बांदुया गो ... पोरूं तें जालें . शेजाऱ्यांनी मदेर व्हरूंक ना जाल्यार .. अंदूं 
मात बांदपाचेंच 

' हांव विचारतां तुवें मदेर दिलेच कित्याक ? ' 
तिणे उबी रावन पदर कमराक खोयलो ... 
' तो आयलो न्हय गो दारांत ... ' 

' आयलो म्हणून कितें जालें ? कमराचे न्हेसण सोडून माथ्याक 
बांदप ? ' .... 

' तूं नकळो तो कसले अडचणेत घुस्पल्लो तो .... हांव मदेर दिनाज़ाल्यार 
ताचो गाडोच वचपाचो ... बाबडो कितें खातलो आशिल्लो ... ? ' 

' पुरो पुरो ... तुवें केल्ले उपकार .. आनी कोणय जाल्यार येन्ना बंगलो 
बांदतलो आशिल्लो 

' आसूं गो .. तुजी आपली सद्दां एकच कटकट 
इतल्यांत भायर जोगलां चकचकली ... आनी गडगड मारलो ... 

' आयक ... आयक ... भायर कितें चल्लां ते ... कळटा न्हय तुका 
भाशेचो अर्थ ? ... 
मास्तरान भुरग्याक विचारचे तशें तिणें ताका विचारलें ... 
' आवयऽऽस कुडकुडो आयलो ... च्याक दवर पळोवया 

' जाणां जाणां तुका कसलो कुडकुडो आयला तो ... हांव दवरिना 
च्याक ... ' 

' दवरिना जाल्यार नाका दवरूं ... ' 
विष्णू भायर वचून सोंप्यार बसलो ... रुक्मीणीचे वरवरें चालूच ... ताका 
खबर आशिल्ली रुक्मीण गाळी घालपाक कारण आपूणच .. घर बांदपाची 
ऐपत आसून लेगीत तें काम रेंगाळटा ... तो येवजुपाक लागलो ... पोरूं ताणें . 
घराखातीर नळे घेतले ... मदेर जमयलें ... पारे घालपाखातीर माती 
फुगयली .. टायप आनी धोडवणेय भाड्याग मागून हाडलें ... कामेयां 
मानांयांक लेगीत सांगलें . पूण त्याच दिसांनी रस्त्याचे काम सुरू जालें ... 
आकारवाड्यावेल्यान नवो रस्सो वचपाक लागलो ... दिसाक वीस रुपया 
दिसवडो ... गांवचे कामगार लोक सगले रस्त्याच्या कामाक वचपाक 
लागले . उरली ती फकत रुक्मीण आनी विष्णू . विष्णूच्या घराचे काम 
कोणच कानार घेना जालो . घराच्या कामाची तांणी दोगांनीय तयारी केली . 

रस्त्याचे काम सोंपोवन रोखडोच घराक हात घालचो म्हणून ... पूण त्याच 
दिसा सांजवेळा पिर्वोळचो देमू दारांत हजर ... 

' टायप व्हरपाक आयला .. तुमचें कांयच जावंना काय कितें रे ? 

' रस्त्याचें जालें न्हय रे ... ' 
विष्णू पिरंगलो ... 

' आमचीय सगली तयारी जाल्या हांव समजलों तुजें घर जालें 
दिसता ... 

' मातशें रावल्यार जायना ? रस्त्याचे फकत चार दिसांचे काम आसा ... ' 

' ना ... चेड्याचे लग्न फुडल्या म्हयन्याक थारायला ... लोकाचें चेडू घरा 
हाडपाचे म्हण्टकच ... ' 

' बरे तर व्हर ... ' 
देमून टायप व्हेलो ... शेजाऱ्यान मदेर व्हेल्लें ताचो पत्तोच ना ... थोड्या 
तेंपान ताणें मदेराचे अर्दे पयशेच हाडून दिले ... रस्त्याचे काम सोंपलेबराबर 
येतना वतना शेजारी विष्णूच्या घराची चवकशी करपाक लागले .. विष्णू 
कितेंय ना कितें निमीत सांगून घराचे काम फुडें धुकलतालो .. पावसाळो 
सामको तेंकलो तशें ताणे खोपिकूच परत हात घातलो .. पोळं अशें पूण अंदूं 
कशेंय करून करपच .. नित्शय करून तो घरांत गेलो ... 

अंदूं येन्नाच तयारी करपाक लागल्यार घर उबें जातले अशें येवजून 
रुक्मीणीन दुसऱ्याच दिसा घोवाक ताकतीक करपाक सुरवात केली ... 
मिलीर वचून मदेर हाडलें पोरूं माती कालोवन दवरिल्ली ती सारकी केली .. 
टायप हाडलो . खोप मोडून बुन्याद खणली ... 

पारे अर्धार पावले .. विष्णू आनी रुक्मीण दीसभर घराखातीर 
वावुरतालीं .. आनी रातची शिंया कुडकुड्यांत आंब्यापोंदा घातिल्ल्या 
चुडटांच्या माटवापोंदा घराची सपनां रंगयत रात सारताली ... 

एक दीस सकाळी फुडेंच विष्णूची भयण आयली .. विष्णूक कडेन व्हरून 
तिणे कितें तरी सांगलें ... 

' आगो ... हांगा यो मातशें ... ' 
रुक्मीण उलो आयकून तांचे म्हन्यांत गेली ... 
' ते घराखातीर दवरल्यात ते धा हजार हाका दी ... ' 
' घराचे पयशे .. कित्याक ? .. ' 

रुक्मीणीन विष्णूची भयण मितूच्या तोंडाक पळयलें ... 

' सामकें संकटांत पडलां हांव .... चेडवान नाक कापलें म्हजे ... लग्न 
लावन दिना जाल्यार तोंड दाखोवपाक लज ... ' 

मितून दोळ्यांत दुकां हाडीत रुक्मीणीचे पाय धरले .. 
' पंदरा दिसांभितर पयशे पावयतां तुमचे ... 

' 
रुक्मीणीन भितर वचून धा हजार हाडले आनी मितूच्या हातांत दिले ... 

पंदरा दीस जावन गेले पूण मितू पयशे घेवन आयलेंच ना ... रुक्मीणीन 
तिका घराचे काम उरतलें म्हणून रकादार रकाद धाडले . घराचे काम 
आनीक फकत धा दिसांचे जातलें .. मागीर मेस्ताक आपोवपाचो . रुक्मीण 
फुडल्या कामाचे येवजिताली .. 

' आयज पयशे जाय आशिल्ले ... 
तीनसांज जाली तशी कामेऱ्यांनी पयशे मागपाक सुरवात केली .. 
' आनी फकत चार दीस रावात ... तुमचे सगल पयशे हांव पावयतां .. ' 

' पांच दीस जाले आमी काम करतात ..... पयशे ना जाल्यार सांजेक 
जाय तें हाडप खंयच्यान ? ” 

' फायच्या कामाचे पयशे आयजच घेवन वच म्हणून सांगपी आमकां खूब 
मेळटात . तूं जर आमचो दिसवडो आयज दिना जाल्यार आमी फायच्यान 
कामाक येवपाची नात ... ' 

रुक्मीणीन तांकां समजावपाचो खूब यत्न केलो . पूण ती तिचें कांयच . 
कानामनार घेवपाक तयार जालिंनात . दुसऱ्या दिसा सकाळी कोणच 
कामाक आयली ना . दर एकट्याच्या दारांत वचून रुक्मीण पांयां पडली . पूण 
कांयच उपेग जालो ना ... 

विष्णूच सगळ्याच वटांनी बुचकळ्यांत पडलो . एके वटेन भयण आनी 
दुसरे वटेन घर ... 

विष्णूचे सांगणे प्रमाण एक दीस रुक्मीणच मितूगेर वचपाक भायर 
सरली ... 

' म्हाका पयशे जाय ... घराचें काम अडलां ... ' 
रुक्मीणीन तिका सांगलें .. 
' तुका पयशे दिवपाक आयज म्हजेकडेन पयशे नात ... ' 
' आमच्या घराचें कशें जावपाचें तर ? ... ' 

' हांव तुजो पयशान पयसो पावयतां ... पूण खरेंच आयज म्हजेकडेन 
एकय पयसो ना ... ' 

' तें कांयच म्हाका खबर ना .. म्हाका पयशे जाय .. हांव पयशे दीसर 
हांगा बसतली ... ' 

रुक्मीण आदेसभर थंय बसली पूण फुकट . पयशे मेळपाची कांयच आशा 
नाशिल्ली .. ती घोवाकच धाडचो अशें येवजून घरा परतली ... 

दुसऱ्या दिसा विष्णूय तेंच आयकून घरा परतलो ... मदेर व्हेल्लो तो 
शेजारी तरी आपल्याक ना म्हणचो ना म्हणून तो तागेर गेलो .. पूण 
ताचेकडच्यान कायंच झडपाची आशा दिसली ना .. तो घरा परतलो ... 

' आमचे घराचें सपन अर्दकुटेंच उरतलें .... ' 
अर्दकुटें घर पळोवन विष्णून रुक्मीणीक म्हटलें .. फुडलीं उतरां 
आयकपाचे अवतिकायेन रुक्मीण नाशिल्ली ... 

' म्हज्या कश्टांचो पयसो तुजे भयणीन गिळ्ळो .... म्हज्या चेड्याक 
रावपाक आतां खंयचें घर ? शेजाऱ्यान मदेर गिळ्ळे ... म्हणें घर अंदूंय उबें 
जावंक ना .. तांचें दोगाचेंय कशेंच बरें जावचेना .. देवा तांकां तूंच पळय ... ' 

अशें म्हणून तिणे कपलार हात मारीत जमनीर बसकण मारली ... 

मिलेर फुटलो 


ठण .. ठण .. ठण..ठण ... 

गवळाची कवडी उगडून धनगरान बोकडांक हॅक ... केल्या 
उपरांत बोकडां जशी वांकडे - तिकडे दोंके शेवटीत भायर 
सरची तशी- शाळेंतल्यान भुरग्यांची झुंड भायर पडली . 
एकामेकांक धुकलीत , लाथो मारीत , बोवाळ करीत तांणी 
शाळे भोंवतणचो वांठार तकलेर घेतलो . कोणे एकल्यान 
दुसऱ्याचो बुशकोट वोडलो ... ढुमको मारलो . खांकेंत पट्टी 
रोमली . दर एकट्यान ' वांगड व्हर वांगड व्हर म्हणून 
दुसऱ्याक जायतसो थापटायलो . थापटां खंय आनी कशी बसली 
कोणाकच कळ्ळी नात . शाळेतल्यान भायर सरलेबराबर 
सगल्या भुरग्यांनी आपापल्यो वाटो धरल्यो . 

' शामू ... शामू ... हो पळय रमेश ... मारूं ताचेर ? ' रंगून 


शामूक ल्हवूच विचारलें . 


' मार ... मार ... हरशी आमी जाय ताका .. आतां आमकां 
साणून वता ... मार तूं ... 

ढब्ब ... रंगून रमेशाचे फाटीर सणसणीत वडो काडलो . 
' आवय ऽऽऽ गे .... 
रमेशान फाटी वळून पळयलें . 
' बोल कोणे मारलो म्हजेर ? ' 

' हांवें ... ' 
रंगून हड्डे फुडें काडीत म्हटलें . 
' हांव आवोक सांगतलों ... 
' सांग ... सांग दाडीमिशी लांब ... ' 
' सांगतलोंच ... 
' सांग म्हटलें न्ही ... हांव भियेना ... ' 
' आसूं ... रे , रमेश ... चल या आमी ... ' 
तिगूय चलपाक लागले . 

' रमेश , तुका ही चवथेची गणितां कशी कळटात रे ? ' 
शामूचो प्रश्न . 

' हांव घरा वचून करतां म्हणून . तुमकां शिकोवं ? ' 

' नाका . कठीण ती . कामतबाईच वायट ... मारता ... ' 
रंगून म्हळे . 

' आनी ती दांडेंबाई , कोंकादर . ' 
शामू . 
शामू हावें एक कविता केल्या . म्हणूं ? ' 
रंगू माचयेर पद म्हणपाक उबो रावचो तसो रावलो . 
' म्हण मरे ... ' 

' कामतबाई काम करता ... दांडेबाई दांडो धरता . कामतबाई दांडेबाईचे काम करिना 
जाल्यार ... दांडेबाई कामतबाईचेर दांडो मारता ... 

रंगूचे कोटयेचेर शामू पोटभर हांसलो . रमेशाक हय न्हयशें हांसपाक आयलें . 
' रंगू ... राव पेरां काडुया ... 

' 
' नाका रे बाबा ... आवो सांगता शाळेत वतना ... येतना जावं केन्नाय दुसऱ्यांची वस्त 
चोरपाक जायना ... ' 

रमेशान म्हळे ... 
' आवो तुका सांगता ... आमकां न्हय ... आमची आवो दुसरी ... 

' 


शामून म्हळे ... 


' हांव घरा वतां ... ' रमेश ... 
' वाटेर पेडार देंवचार आसा . तुका खातलो . वयता जाल्यार वच ... 

' 
शामून रमेशाक दोळे मोठे करून सांगलें आनी रंगूक दोळो मोडलो ... रमेशाची 

पावलां थंयच थामली ... 

' घे ... हांगा बस आनी कोणय येता जाल्यार पळय ... भितरी 
भागूबाय ... 

रंगून आनी शामून दप्तराचे धपटे रमेशाचेर आपटिले . पेरां काडून 
जाली ... इतल्यांन थंय माणकुचो टॉमी आयलो . 

' टॉमी ... टॉमी ... रमेशाक खावपाक आयला ? ... ' 

शामून कुत्र्याक आपोवन सांसपिलो ... ताणे लागशिल्लीच एक वाल 
काडली . ताका फातर बांदलो . 

' कितें करता रे तें शामू ... 
रमेशान विचारलें ... 
' कांय ना ... टॉमीक वखद करतां ... रंगू टॉमीक घट धर ... ' 

रंगून टॉमीक घट धरलो . तो फातर टॉमीचे शेपटेक बांदलो . टॉमी फातर 
वोडीत व्हरपाक लागलो ... रंगू आनी शामूमोठ्या - मोठ्यान हांसपाक 
लागले ... रमेशाक मात हांसपाक आयलेंना ... हांसतां ... हांसतां .. रंगूचें 
दप्तर जमनीर पडलें . दप्तरांतल्यान चेंडू भायर पडलो . रंगून तो हातांत 
घेवन जमनीर आपटिलो ... जिकलो ... 

' नवो चेंडू रे ? ... ' 
रमेशाचो प्रश्न . 
' हय ... कालच जात्रेक घेतलो ... म्हज्या मामान ' . 
रंगून चेंडू बुशकोटाक पुसलो ... 
' शामू सांचे जात्रेक या मरे ? ' ... 
' हय तर ... आयज मज्जा ... शिवाजीचें नाटक . फाल्यां रथ ... ' 
' तूं येता मरे रमेश ... ' 
' हय ... पूण ? ... ' 
' पिरंगता कित्याक रे ? ... ' 
' पयशे नात ... 
' आवोकडल्यान घे मरे ... ' 
' पळोवया ... ' 
' योच तूं ... आमी तुका गज्यामाणार रावतात ... 

' 
रंगून आनी शामून रमेशाक खूब आग्रो केलो . तो जात्रेक येवपाक तयार 


मृद्गंध । १२५ 


जालो . घरची वाट सोंपता म्हणसर तांणी दोगांनीय जायती अवचीनपणां 
केली . ते तिगूय पयसावले . रमेशान घरांत भितर सरून दप्तर काशेदार 
दवरलें . हातपाय धुवन तो जेवपाक आयलो . आवयन ताका वाडलें ... 
रमेशान कडयेन शीत कालोवन आवयक विचारलें ... 

' आवो ... हांव जात्रेक वचूं ? ' ... 
' कोणाबरोबर ? ... ' 
' रंगू आनी शामून आपयला ... ' 
आवय वगीच ... 
' सांग गे आवो ... वचूं ? ... ' 
' वयता जाल्यार वच ... 
रमेश बेगीबेगीन जेवलो आनी रात जावपाची वाट पळयत रावलो ... 

रातची जेवणां जातकच रमेशान नवो बुशकोट आनी कल्सांव घातलें . 
केंस वळयले . 

' आवो ... म्हाका खर्चाक ? ... ' 
आवयन पांच रुपया रमेशाच्या हातार दवरले ... 

' कश्याय कशे मोडूं नाका . बेगीन घरा यो ... भोंदू नाका ... शी पडटा ... 
बेगीन यो हां ... ' 

' हां आवो ... ' , 
गज्यामाणार तिगूय जमले आनी जात्रेत भरसले ... 
' शामू ... हांव पानपट्टी घेता ... ' 
' म्हाकाय जाय ... ' 

रंगून आनी शामून दोन पनपट्ट्यो घेतल्यो . बोक्यांत भरल्यो . बोटां 
चाटली ... 

' तुकाय घे मरे ... ' 
रंगून एक पानट्टी काडून रमेशाक दिली . 
' आवो उलयतली ... ' 
' आवोचे मागीर पळोवया ... हांगा खंय आसा ती तुका पळोवपाक ... ' 
रमेश पानपट्टी घेवन फार्टी सरलो . 

' पयशे दी मरे ... ' 
रमेशान वीस पयशे काडून दिले . 

' तिगांचेय . ' 
रंगू रमेशाचेर खेकसलो . शामून रमेशाच्या बोल्सांतली एका रुपयाची 
नोट काडली . एक रुपया पानपट्टीवाल्याच्या बोल्सांत . चाळीस पयशे 
शामूच्या बोल्सांत . मागीर ते गडगडो खेळ्ळे . सोर्त काडली . पयशे रमेशाचे . 
चणे खायत नाटक पळोवपाक गेले . माचयेवेलो शिवाजी रमेशाच्या सामको 
मनांत भरलो . शिवाजी पदां म्हण्टा तें ताणे पयलेच खेप पळयल्लें . शाळेच्या 
पुस्तकांतलो शिवाजी पदां म्हणिना . रंगूक आनी शामूक नाटकाची गोडी 
नाशिल्ली . नाटक सोंपम्हणसर तांणी फुडें बशिल्ल्या शाळेतल्या भुरग्यांचेर 
मोने चणे मारले . तांणी फाटल्यान पळयलेबराबर भितरले - भितर हांसले . 
नाटक सोंपोवन घरा वतना तांणी एका रुपयांच्यो विडयो घेतल्यो . हे मात 
पयशे शामून दिले . रमेशाक विडयो फुस्कोवपाक शिकयत आनी फाल्यां 
रथाक वचपाचें थारावन ते घरा परतले ... 
दुसऱ्या दिसा सकाळी आवयन रमेशाक विचारलें , 
' रमेश , काल जात्रेचें कितें हाडलां रे ? ' 


' कांय ना . 


' पयशे तशेच आसात तर . ' 
' ना . ' 
' कितें केलें तर ? ' 
' मोडले . 
' कितें घेतलें रे ? ' 
आवय मातशी तापट जाली . 
' चणे ... खाजें ... पानपट्टी ... फस्क ... रमेशान जीब चाबली . 
' फस्क कित्याक ? ' 
' विड़ी , गडगडो 
रमेशान सगलें एका दमांत सांगलें . 

' रमेश ? ... तुवें विडयो फुस्कायल्यो ... गडगडो ... पानपट्टी खाली . शेण 
कित्याक खावंक ना ? ' 

तिचे दोळे तिडकीन तांबडे जाले . तिणे रमेशाचेर एक थापट मारलें .... 

' आयज तुका जात्रा बी कांय ना . हांव जाणाच आशिल्ली रंगू आनी 
शामू तवनास . तुकाय तवनास जावपाक जाय ? ते एक यत्तेत दोन - दोन 

वरसां बसतात . तुकाय नापास जावपाक जाय ? पयली शिकप शीक मागीर 
विडयो फुस्कावपाक .... ' 

' आवो हांव चुकलों . 
रमेशान आवयकडेन चूक मागली . आवयन ताका माफ केलो . 

सांजेची चार वरां जालेबराबर देवळाकडचे रथाचे वाजप रमेशाच्या 
घराकडेन आयकपाक येवंक लागले . लोक नवे कपडे घालून रथाक वताले . 
रमेश दारांत इल्लेंशें तोंड करून बशिल्लो . रमेश दारांतल्यान उठलो . 
वाजपाच्या तालार पावल्यो मारीत भितर आयलो . आवय फाटल्या दारांत 
बसून पिनकी गोदडी शिंवताली . 

' आवो . ' 
रमेशान पोलो सांसपिलो . सकाळचे थापट . 
' कितें जालें रे ? ' 
' हांव वचूं ? ... 
' खंय ? 
' थंय . ' 
' थंय म्हणजे खंय ? ' 
' जात्रेक . ' 

' पानपट्टी खावपाक ? गडगडो खेळपाक ? काय विडयो 
फुस्कावपाक ? गरज ना . भायर कसो सरता पळयतां ... 

' आवो हांव आयज तशें करचोंना . रथ पळोवपाक म्हाका बाप्पा 
व्हरतालो . बाप्पा देवागेर वचत सावन तूंय खंयच भायर सरना . म्हणून हांव 
तांचेबराबर गेलों ... ' 

रमेशान जायत्या तरांनी आवयक सांगून पळयलें . रडलो , रागार फुगार 
जालो . पूण आवयन ताका जात्रेक धाडलो ना . तो फुडल्या दारांत येवन 
बसलो . रातची जात्रा ताचे दोळ्यांमुखार येवपाक लागली . शिवाजीचें 
नाटक पानपट्टेचे पचक थू ऽ ऽ विडयेची धुंदी , गडगड्याचो बोवाळ ... 
' शूक ... शूक ... रमेश ... 

रमेशान आवाज येता थंय पळयलें . ये फाटल्यान रावन रंगू आनी शामू 
ताका आपयताले . ताणे फाटल्या दारांत पळयलें . आवय गोदडेक 
चिकटल्ली . तो चोरपावलांनी वंयेकडेन आयलो . 


१२८ । मृद्गंध 


' रथाक येना ? ' 
रंगून रमेशाक विचारलें . 
' आवो धाडिना . ' 
' योरे तूं ... योरे तूं ... ' 
' रंगून आनी शामून एकाबराबर आग्रो केलो . 
' पयशे ना 

' आवो पयशे खंय दवरता तें खबर ना ? काड आनी घेवन यो 
आमचेभशेन ... ' 

रमेशाच्या दोळ्यांमुखार आवय दिसाचो खर्च करून उरिल्ले पयशे 
घालता तो मिलेर आयलो ... ताचे तकलेंत ल्हानशें जोगूल चकचकलें . 

' रावात हां येतां ... ' 

रमेश घरांत धांवलो . फाटल्या दारांत पळयलें . आवय पांय पातळोवन 
बसून गोदडी शिंवताली . ताणें नवें कलसांव आनी बुशकोट आंगांत 
चडयलो . कुरकुटांतलो मिलेर म्हाका व्हर , म्हाका व्हर , म्हण्टा असो ताका 
भास जालो . म्होडकरी चवाय ताणें आवाज करीनास्तना कुरकुटा सकयल 
दवरली . वयर उबो रावलो . हात पावना . फकत दोन बोटां मिलेराचे 
बसकेक हय न्हयशी तेंकताली . चवायय मोटवी . ताणें घरभर पळयलें . 
मिलेराक हात पावता इतली ऊंच आनी कसलीच वस्त घरांत नाशिल्ली . 
पायापोनची चवाय गडगडटाली . ताणे परत यत्न केलो . हां ... पावलो . हात 
पावलो ... गड 555 गड 555 ठो ... पयशांचो मिलेर आनी रमेशाची 
तकली चवायेचो दोंको मोडून वांगडाच जमनीक आपटली ... मिलेर 
फुटलो ... पयशेच पयशे ... आतां आवय मारतली ... 

' कितें जालें रे रमेश ... ' 
आवय घरांत आयली ... रमेशाचे पाय लटलटपाक लागले ... 

' पयशे चोरतालो ? ... मिलेर कसो फुटलो ? ' तिणें ताच्या कानाक घट 
धरले ... धोलकें बडोवचे तशें तिणें ताका दोनूय हातांनी बडोवपाक सुरवात 


केली ... 


' सकाळी तुका मारूक ना म्हणून तूं आयज हे करपाक पावलो ... सांग 
पयशे चोरतलो ? .. , जात्रेक वतलो ? ... तवनासां वांगडा भोंवतलो ? विडी 
वोडटलो ? गडगडो खेळटलो ? पानपट्टी खातलो ? ' 

दर एका वाक्यावांगडा सणसणीत थापट . 

' ना .. ना ... आवो ... जात्रेक वचचों ना ... तुजें आयकतलों ... पयशे 
चोरचोंना ... वायट कांयच करचों ना ... म्हाका मारूं नाका ... आवो ... ' 

रमेशान जिवाच्या आकांतान आवयचे पाय धरले . आवयन ताका 
मारपाचें बंद केलें दोनय हातांनी उबारलो ... 
' तुका ही पयली आनी निमणी ख्यास्त ... कळ्ळं ? ' 
अशें म्हणून रमेशाक धुकलून दोळे पुशीत ती भायर गेली ... 

नवी वाट 


शिगम्याचे दीस . आयज चतुर्दस ... धोल आनी ताशे 
न्हिदिल्ल्या वाठाराक जाग हाडटाले ... खुबयताले ... कितलेशेच 
मेळ म्हाळशेक नमन घालून वताले ... वर्सपित हो दीस 
येतालो ... 

म्हादेव , पार्वतिचो घोव चतुर्दशीक वचपाक जेवन तयार 
जालो . ताचे कुडीत एके तरेचे बळगें भरिल्लें ... पावलांक नेट 
चडिल्लो ... चार दीस जाले तो एके वेगळेच धुंदीत 
वावुरतालो .... मेळत ताचेर धेगशे घालतालो ..... 

' पार्वति ... निळे कापड खंय दवरलां ? आनी गंगावन ? ... ' 
ताणें बायलेक नेटान विचारलें .... 
' काशेदांत दवरलां ... ' 

पार्वति पदराक हात पुशीत भायर आयली . काशेद 
उगडलें ... घडी करून दवरिल्लें कापड काडून म्हादेवाच्या 
हातांत दिलें ... गंगावनय दिले . खूऽऽक करून ती हांसली ... 
चतुर्दशीक वचपाच्या बोवाळांत आशिल्ल्या म्हादेवान तो हांसो 
आयकलो ... 

' कितें जालें हांसूंक ? ' 

' गंगावन .. आंकडे ... फुलांचो सट ... दर्यायेदें कापड .. 
सांबाळटलें मूं ? ' 

ती दुबाव उलयली .... 
' सांबाळटलें म्हणजे ? तूं कितें म्हाका सामकोच दादलो समजली ... ? ' 

' म्हादेवान हातांत कांकणां चडयली ... कानांत कुडां घाली ... पार्वति 
ताका पळयत उबी राविल्ली . 

' दांतोणी हाड पळोवया ... ' 

' सारकी बायल कशी दिसता ... ' 
पार्वतिन दांतोणी दीत म्हटलें . 

सोंप्यार बशिल्लो म्हादेवालो चेडो , पांडू उठून म्हदेवाम्हऱ्यांत आयलो . 
गंगावन , आंकडे , फुलांचो सट हातात काडून जमनीर दवरलो .. टुकू टुकू 
करून बापायक पळोवपाक लागलो .... 

' बाप्पा , तूं बायल जातली ? ' 


' बाप्पा म्हाकाय तूं बायल कशीच दिसता ... ' 
ताज्यो गजाली आयकपाक म्हादेवाक वेळ नाशिल्लो . ताणें पार्वतिक 
म्हटलें ... 

' बरें ... हांव वतां ... तूं यो सागीर पांडूक घेवन .... ' 
' ना बाप्पा हांव तुजेबराबर येतलो .... 
' नाका .... तूं आवोबराबरच यो ... ' 

म्हदेवान ताका कसोबसो करून फुसलायलो . पार्वति सात वर्साच्या 
पांडूक घेवन चतुर्दशीक वचपाक भायर सरली .... 

म्हाळशे देवळाच्या वाठारांत काजू चंबच्यो तसो शिगमो चंवरिल्लो . 
जाण्टे , भुरगे आपली पिराय विसरून मेळांत नाचताले ... म्हादेव बायलेचे 
सवंग घेवन एका हातांत लेंस घेवन पावल्यो मारीत नाचतालो ... 
मुखामळावेलें जुवानपण विस्कळ जाल्ले तरी पूण तो बायलेच्या सवंगात 
सोबीत दिसतालो ... 

जायते मेळ पांडूचे दोळ्यांमुखावेल्यान पासार जाले . गांवाकणकणी 
एक - एक मेळ .... धोल ताश्यांच्या आवाजान वाठार गाजतालो ... 
मेळामुखार सवंगां नाचताली . घुडयो मळबाक तेंकताल्यो ... वोस्सय ... 
वोस्सय ... शबै शबै .... शबैऽऽऽऽ जावुयां आमी म्हाळशे भेटे ... 
तालार मेळांतले सगले लोक पावल्यो मारताले ... सगल्यांचेर एके तरेची 


ह्या वळींच्या 

धुंदी चडिल्ली ... चलप , उलोवपांत नेट दिसतालो . ल्हान भुरगीं घुमचे कटर 
घूम म्हणत भेंडां हालयताली . मेळ पयस पावल्यार लेगीत धोल ताश्यांचो 
आवाज कानांत घुमतालो . 

नमन घालून जातकच म्हादेव पार्वति म्हऱ्यांत आयलो . पांडूक ताणें 
आपले बराबर आपयलो . ताका खाजें , भजी बी घेवन दिली . 

' पांडू , घरा या मरे ? ' 
म्हदेवान पांडूक विचारलें . 

पांडू आनी म्हादेव गर्दैतल्यान वाट काडीत चलपाक लागले . वाटेवेल्या 
जुआंवांचे गादयेर पावतकच म्हादेवाची पावलां थामलीं . पांडूक रस्त्याचे 
कडेक बसोवन म्हादेव गुत्यार गेलो . 

पांडून खाज्याची पुडी सोडोवन खाज्याच्यो बोयो खावपाक सुरवात 
केली . तो बसला थंच्यान म्हादेवाक पळयतालो . म्हादेवान नाबीर नोट 
दवरली . कितल्याची तें पांडूक दिसले ना . काळ्या किट्ट जुआंवान ती नोट 
काडली . ग्लास भरलो ... म्हादेवान तो गटागट पियेवन सोंपयलो . 

' म्हादेव , म्हजोय ताळो सुकला मरे ... ' 
म्हादेवान जाण्टेल्याच्या हातार मोडचे पयशे दवरले ..... 
' चल या पांडू ... 
पांडून खाजें कागदांत गुठलायलें . म्हादेवाचे बोट धरून चलपाक 
लागलो ..... 

अर्द वाटेक पावतकच म्हादेवाची पावलां घुस्पपाक लागली . दोळे तांबडे 
गूंज जाले . तो कितेंसो बडबडपाक लागलो . एक - दोनदां थू करून थुकुलो . 
' नुतयेचो शिंवर पांडूच्या तोंडार पडलो . 

' शी ऽऽऽ हळशीक ... सोयचो वास कसलोसोच ... ' 
पांडून म्हटलें .... 
कशेबशे पेणे करीत ते घरा पावले .... 

म्हादेव सदांच सोरो पितालो . सोऱ्याच्या व्यसनाक लागूनच एक दीस 
पार्वतिक एकटी सोडून म्हादेवान सर्गाची वाट धरली . पार्वति पांडूच्या 
तोंडाक पळोवन दीस सारताली . 

एखादो कावतो सारें मेळटकच भर्र करून वाडटा तसो पांडू 
दांगापांगानी वाडलो . सात वर्सी कशी गेली कळ्ळंच ना . अंदू धोलार बडी 

पडनाबराबर पांडूच्या शिरांतलें रगत खतखतपी तेलावरी सळसळ्ळे . नवे 
कपडे घालून ... माथ्याक पार्वतिच्या कापडाचो फेटो बांदून तो भायर 
सरलो ... पोरसांतले आबोल्यांचे गोण फेट्यांत खोयले .... 

' आवो ... हांव वयता गे ... ' 
पार्वति भितरल्यान भायर आयली . 
' आवो ... तूं येतली मगे ? 
' ना ... फाल्यां पळोवयां ... 
' पळोवंया बी कांय ना ... फाल्यां तुर्वे येवपाकच जाय ... हांव चेडूं 
जातलों ... बाप्पासारको ... ' 

पांडूच्या आंगांत चेडवपण धुगडूस घालतालें . तो लजलो . पार्वतिचे 
दोळ्यांमुखार म्हादेवाचें बायलेचे संवंग आयलें .... 

' आवो ... म्हाका पांच रुपया ... ' 

पांडून कान खरपीत पार्वतिक पळयलें .. तिणे रोखडीच पदराची गांठ 
सोडोवन ताच्या हातार पांच रुपया दवरले ... तो पिटकोळ कसो उडयो 
मारीत नाच जालो . पार्वति ताका पळोवन मनातले मनांत हांसली . 

पार्वतिन काशेद उगडलें ... म्हादेव चतुर्दशी दिसा न्हेसतालो तें कापड 
तिणें काडलें . घडी सोडली ... झिरझिरिल्लें ... बुराक चुकोवन ती तें न्हेसली . 
चतुर्दशीक वचपाक भायर सरली . 

' आवो ... हांव वयता गे ... ' 
पांडून म्हटलें ... 

' आयक रे ... राव रे ... म्हजें आयक .... नमन घालून जातकच जुआवांचे 
गादयेकडेन हांव तुका रावतां थंय यो ... ' 
' बरें ... बरें ... ' 
पांडू गेलो .... 
' यो रे .... रावतां हांव ... ' 

मेळ नाचत नाचत येताले ... म्हाळशेक नमन घालून वताले ... 
पयसुल्ल्यान पार्वतिन धवी घुडी नाचयत मेळ येता तें पळयलें .. पांडू चेडूं 
जाला ... म्हाका हे गर्दैत दिसतलो काय ? कसो दिसता काय ? ...... 

मेळ लागी पावलो . तिच्या दोळ्यांमुखावेल्यान पासार जालो . धोल 
ताश्यांच्या आवाजान पार्वतेचे कान भेरेले . दोनय पांयांच्या खोटार उबी 

रावन पार्वतिन पळयलें . गर्दैत तिका पांडू दिसलोच ना ... 

गुत्याकडेन चार पावलां पयस उबी रावन पार्वति पांडूची वाट 
पळयताली ... 

' आवो .... ' 

पांडून पार्वतेक उलो मारलो ... ती ताका वळखपाक विसरली ... पांडू 
चेडवाक लेगीत फाटी वडयतालो . 

' आवो वळखली नागे ? ... ' 

आयलेबराबर ताणें बडबड सुरू केली . आपूण कसो नाचलों ... आपल्या 
इश्टांनी आपल्याक बायल म्हणून कशे खांदार हात घातले सगले ताणें 
पार्वतेक सांगलें .... 

पदराची गांठ सोडोवन तिणें पांडूच्या हातार पांच रुपयांची नोट 
दवरली ... 

' आवो ... भजी हाडूं ? ... ' 
' नाका ... गुत्यार वच आनी इल्लें घे .. ' 
' आंवंय ऽऽऽऽ .... ' 
पांडून नाक खळवटलें . 

' तुजो बाप्पाय आयज इल्लें घेतालोच . ते घेतले बगर शिगमो 
जायना ... ' 

पांडूक बाप्पाची याद जाली . 
' चल पांडू ... आयज इल्लें तरी घे ... ' 
' नाका आवो ... ' 
' चल पुता ... नाजाल्यार परंपरा मोडटली ... ' 
पार्वतेन पांडूक खूबच आग्रो केलो ... पांडूची नदर भोंवतणच्या वाठारार 
भोंवली . रस्त्याकडेन शिगमो फुलिल्लो ... पदांच्यो वळी ... किळचाट्यो .... 
हांसपाचो आवाज आयकपाक येतालो ... मदीं - मदीं गाळींचो शिंवरय ... 

पांडून सुटना जावन नोट घेतली . बाप्पा झेतान वचून नाबीर नोट 
दवरतालो ... पांडूच्या पोटांत खवळ्ळे .. सोऱ्याचो वास ... दोन पावलां पयस 
उबो रावन ताणे पळयलें .. शी ऽऽऽ एकट्यान पिल्लो ग्लास धूय लेगीत 
नाशिल्ले ... त्याच उशट्या ग्लासांत दुसरो पितालो ..... तें किळसवाणे 
वातावरण पळोवन नोट बोलसांत घालून तो परतलो ... विटिल्लेभशेन तोंड 

करीत तो पार्वते म्हऱ्यांत आयलो .... पार्वतेन म्हटलें ... 

' घेतलें मरे ? 
' हय ... आवो ... ' 
पांडून गुळमुळीतशी जाप दिली ... थू ... ताणें लकिल्लेभशेन केलें ... 
' सवकास ... सवकास ... ' 
' आवो ... तकली गिरगिरता ... पोटांत कितेशें जाता ... 
' भियेवं नाका ... म्हजो हात धर ... ' 

तीं दोगांय हात धरून चलपाक लागली ... पांडू बळयां पांय वोडीत 
चलतालो ... 

पांडूक बाप्पाची याद जाली ... सदांच ताबडेगूंज दोळे ... थुकत थुकत 
चलप ... आवोन एक दीस म्हटलेलें बाप्पाक चतुर्दशीक लागूनच सोऱ्यांचे 
व्यासन लागलें ... संवसाराचो गोबोर केलो ... बाप्पा सोऱ्याच्या नेटार आवोक 
बडयतालो ... 

पांडून हातरुणाक फाट तेंकयली पूण ताका न्हीद येना जाली .... 
बोलसांत पांच रुपयांची नोट . कितें करचें या पांच रुपयाचे ... येवजितच 
तो न्हिदलो ... 

पांडू फांतोडेर उठलो ... बांयचेर वचून न्हालो ... घरांत येवन कपडे केले 
आनी भायर सरलो ... देवळांत वचून ताणें भटाकडेन ती पांच रुपयांची नोट 
दिली . देवाचो तिर्थप्रसाद घेवन तो घरा परतलो .... 

' आवो ... देवाचें तीर्थ .. ' 
एक ल्हानशी तिर्थान भरिल्ली बाटली पांडून पार्वतेच्या हातार दवरली . 
' आयज हे देवसपणशें ? ... ' 
पार्वतेचो प्रश्न . 
' शिगमो न्ही ... ' 
' तूं देवळांत गेल्लो ? ... ' 


' हे पयशे खंयच्यान खर्च केले ? ... 

' 
' कालचे ... तुवेन सोरो पिये म्हणून दिल्ले ते ... ' 
' तूं सोरो पियेलो ना ? ' 
' ना ... काल तुवेन दिल्ली ती नोट घेवन गुत्यार वतकच म्हाका बाप्पाची 


१३६ । मृद्गंध 


याद जाली . हांव सोरो पियेवंचो ना ... 

पार्वती ताका पळयतच उरली ... 
' आवो तीर्थ प्रसाद घेयना ? ..... 


' हय पुता ... 


पार्वतिन तीर्थ घेवन पिलें ... दोनय हात जोडले ... मनांतले मनांत ती 
कितेंतरी पुटपुटली ..... 

